

मार्कण्डेयमिश्रविरचितं  
दशग्रीवबधमहाकाव्यम्

प्रथम संस्करणम्  
( सर्वस्वत्व-सरक्षितम् )

१९५६

ओड़िशा साहित्य एकाडेमीपक्षतः प्रकाशितम्

मूल्यं रूप्यकत्रयम्

## PREFACE

The text of the kavya, “Dasagriva Badha” ( Mahakavyam ) is based on two manuscripts preserved in the Orissa State Museum at Bhubaneswar. In 1954, Sri Kedara Natha Mahapatra, Curator of the Orissa State Museum, attempted to throw a flood of light on this forgotten poet of Orissa ( vide, the Orissa Historical Research Journal, Vol 3, No 1 PP 35-39 ). The Orissa Sahitya Akademi has now undertaken the publication of this Kavya, because publication of important works of this nature is one of the objectives that are being gradually materialised by the Akademi.

Sri K N Mahapatra, in his article referred to above has adduced arguments to show that the three poets of Orissa, having the same name, viz Markandeya and belonging to the same century were not really different from one another as they are generally believed to be. After an elaborate discussion on the issue of the identity of the poets, Sri Mahapatra has concluded thus—“I am tempted to identify Markandeya, author of Dasagriva Badha Mahakavyam with his namesake, who wrote ‘Prakrita Sarvaswa’ × × × × From the history of Oriya literature, it is known that there lived a famous poet named Markandeya who composed × × × × the ‘Kesava Koli’ × × × × So Markandeya × × × × becomes a contemporary

of the two sanskrit poets of the same name  
 × × × × Thus it can be concluded that the  
 three great poets, bearing the same name and  
 flourishing in the same Brahmin village near Puri  
 in the same century may be taken to be identical ”

Sri Mahapatra frankly admits that his  
 conclusion is only tentative and may change with  
 the discovery of fresh materials It is needless to  
 observe, that this is a fairly correct view that  
 may be maintained with regard to the identity of  
 the three poets despite the fact that the author of  
 the Kesava koili is generally accepted to be Markanda  
 Dasa and not Markandeya Misra But in the conclu-  
 ding stanza of the koili the poet calls himself  
 simply Markanda' and not Markanda Dasa

The poet of the Dasagriva Badh Mahakavyam  
 has presented a brief account of his genealogy and  
 of his illustrious patron, the then emperor of Orissa  
 in the panegyric stanzas of the last canto—the  
 last three slokas in particular, two of which are  
 quoted below

भास्वद् वंशमणेर्वभूव कपिल-क्षोणीपते-र्नेन्दनो-  
 वीर श्री पुरुषोत्तमो गजपतिर्भाग्य भुवो मूर्तिमत् ।  
 आकौमार दिनान्महा प्रिय सुहृत्तस्या भवत् काश्यपः  
 श्रीमान् मङ्गल देव इत्यभिमतो गोष्ठीषु विद्यावताम् ॥  
 श्रीरुद्रे पुरुषोत्तमेन्द्र तनये प्रोद्दामदोर्मण्डल  
 क्रीडाखण्डित शात्रवे वसुमती मासागरं शासति ।  
 श्रीमान् मङ्गलदेव सूनुरमनागाराध्य वाग्वादिनीं  
 मार्कण्डेयकविस्तदेतदतनोत् काव्यं हरे. प्रीतये ॥

From this account it is clear that Markandeya  
 was the son of Mangala Deva who belonged to the

Kasyapa gotra and was a contemporary of Prataparudra Deva (1497-1533) who was not merely a patron of literature and connoisseur of art but also an erudite scholar in several branches of sanskritic studies. The poet calls himself "Markandeya Misra" in the first six cantos of Dasagriva Badha, Markandeya Deva in the next thirteen cantos and simply Markandeya in the last, i.e. the 20th canto.

It is popularly believed that the emperor Purushottama Deva, father of Prataparudra Deva was the author of many works in sanskrit. It is stated in the "Abhinava Venisamhara Natakam" (which has not been published so far) that Purushottama Deva was the author of four other works including "Dasagriva Badha". In view of the fact, now brought to light on the evidence of materials historically acceptable, that many other works in sanskrit, really written by different scholars and poets were claimed by Purushottama Deva as his own creations, it may be reasonably held that the Dasagriva Badha Mahakavyam, though really composed by Markandeya was claimed by the emperor for reasons that need no explanation. So it may be surmised that the Kavya entitled "Dasagriva Badha" and referred to in the 'Abhinava Venisamhara Natakam' was not in any way different from this Dasagriva Badha composed by Kaviraja-Chakra-Chakravarti Markandeya Deva, alias Markandeya Misra.



Without fear of contradiction it may be said that the emperors of the Solar dynasty in Orissa were the counterparts of the Guptas in Indian history, particularly in respect of sanskrit literature. The centuries succeeding the construction of the world-famous temple of Konarka were remarkable for cultural regeneration and literary renaissance in Orissa. This is equally true of Kavyas written in sanskrit as it was of poetical compositions in the Oriya language. Under the illustrious patronage of the emperors of Orissa, Sanskrit pundits set themselves resolutely to the admirable task of composing poems and writing Kavyas in Sanskrit, closely following the foot prints of their renowned predecessors like Kalidas and Sriharsa. Thus the Dasagriva Badha Mahakavya, the Bharatamrita Mahakavya ( by Kavichandra—raya Divakara Misra ) and the Bhakti Bhagavata Mahakavya ( by Kavi Dindima Jivadevacharya ) came to be written on the stories of the Ramayana, the Mahabharata and the Bhagavata respectively. It is needless to observe that these Kavyas in sanskrit exerted tremendous influence on contemporary Oriya literature which was enriched with a variety of poetical compositions by Oriya poets.

The poet has, in the traditional way, expressed the view—not exactly in a spirit of profound self-abnegation, that though his Kavya is destitute of poetic excellence, still it will be appreciated by wise men because it deals with the story of Ramachandra Rupagoswami, the celebrated author

of “Vidagdha Madhava” has stated in a similar strain that though his work (ie Vidagdha Madhava Natakam) is devoid of poetic beauty in respects of metrical melody and sublimity of conceptions expressed through the choicest of words, still wise men will not hesitate to recognise it as an excellent piece of literature, because the story of Hari has been the theme of his play. Thus when Rupagoswami says—

ममाऽस्मिन् सन्दर्भे यदपि कविता नातिछलिता  
मुदं धास्यन्त्यस्या तदपि हरिगन्दाद् बुधगणा ।  
अप' शालग्राम प्लवन गरिमोद्गार सरसा  
सुधी. कोऽवा कौपीरपि नमित मूर्द्धा न पिवति ॥  
( ११४ )

Markandeya Submits

असाधु चेत् काव्यमिदं मदीय तरोरसौरभ्यमिव प्रसूनम् ।  
श्रीरामपादाम्बुज-सगमेन सद्भिस्तथाप्यादरणीयमेव ॥  
( ११४ )

But what is more interesting is the poet's self-complacency as regards the emotional value of his Kavya. Unlike Kalidas who has humbly stated in the Raghuvamsa,

रघूणामन्वयं वक्ष्ये तनुवाग्बिभवोऽपि सन् ।  
तद्गुणै. कर्णमागत्य चापलाय प्रचोदित ॥  
( ११६ )

the author of “Dasagriva Badha” has said with great confidence that—

निन्दन्ति मत् काव्यमिदं खलाश्चे  
न्नतानहं वारयितुं यतिष्ये ।  
अमृष्यमाणस्य वियोगिनीभिः  
किं हीयते शारदशीतरश्मे ॥  
( ११६ )

like Sriharsha, who boldly asserts himself in his estimation of his own Kavya thus—

यथा यूनस्तद्वत् परमरमणीयापि रमणी

कुमाराणामन्तःकरणहरणं नैव कुरुते ।

मदुक्तिश्चेदन्तमदयति सुधीभूय सुधियः

किमस्या नाम स्यादर्स् पुरुषानादरभरै ॥

( २२।१५० )

Markandeya seems to be a devotee to Sri Rama as can be clearly deduced from one of the slokas of the 1st canto as also from the delineation of the character of Sri Rama in the whole Kavya. But in his attempt to sing the glories of Sri Rama he has not been able to raise himself to the heights of devotional inspiration and emotional intensity as is seen in Anargha Raghava of Murari Kavi, where the poet has tried to justify his selection of the theme thus—

यदि क्षुण्णं पूर्वैरिति जहति रामस्य चरितं

गुणैरेता वद्विर्जगति पुनरन्यो जयति कः ।

स्वमात्मानं तत्तद्गुण गरिम-गम्भीर मधुर

स्फुरद्वाग्ब्रह्माणः कथमुपकरिष्यन्ति कवयः ॥

( १।६ )

But Markandeya has simply stated, unlike Murari Kavi, thus

रघूद्वह स्तोत्रकथा विहाय ये काव्यमन्यत्र समारभन्ते ।

कान्ताकुचाभोगनिरादरास्ते कण्ठे कपीनां खचयन्ति हारान् ॥

( १।३ )

A critical analysis of the Kavya shows that the poet has attempted to present the whole story of the Ramayana ending with the coronation ceremony of Ramachandra after the death of Ravana. The divine qualities of Ramachandra have not been described so clearly and so graphically as his human qualities and it is needless to emphasise that they are essential not only for the popular

appreciation of the Kavya but also for character-building among the readers. It will not perhaps be proper to compare Markandeya with Kalidasa in points of simplicity of language and display of emotions. But there are instances of slokas in 'Dasagriva Badha' which remind the reader of the beauty of Kalidasa's facile expressions in his 'Raghuvamsa'. The 10th canto describes the exile of Rama chandra due to the evil contrivances of Kaikeyi. The commotion that the news of Rama's exile created among the people and the pathetic scene that followed have been described by the poet in the most emotional language that penetrates into the very depths of human heart. One cannot resist the temptation to quote here a few slokas describing the feelings of multitudes of men who shed tears on hearing the sad news—

रघुनाथ तथार्जिताविमौ तनयौ बालदिवाकरोपमौ ।  
 अवलोप्य कुयोषित कृते कथमन्धेतमसि प्रवेक्ष्यसि ॥  
 क वनं रजनीचराकुलं कनु तन्वी जनकेन्द्रनन्दिनी ।  
 नवनीतमयी न पुत्रिकाञ्ज्वलदङ्गार-निवेश मर्हति ॥  
 नव-कोकनदानुकारिणौ चरणौ ते मृदु सस्तरोचितौ ।  
 विपिने घनकण्टकोपले वद वैदेहि । कथं भविष्यति ॥  
 अनिशं खल या निषेव्यसे मृदु चाटु प्रवणै सखीजनै ।  
 वत सा परिवारयिष्यसे कथमश्रव्य-रवै शिवागणै ॥  
 क घना वनवास-यातना क शरीरं च शिरीष-कोमलम् ।  
 अयि दैव । कथं त्वमप्यहो मतमत्येषि न केकयीपते ॥  
 च्यवता मनुतादयं नृप सुकृतैरस्मदुपार्जितैश्चिरम् ।  
 अयि । राघव । मावनं गम. करुणा चेत् कृपणेषु ते ध्रुवा ॥  
 अथचेद्वनमेव यास्यसि द्रुतमस्मानपि नेतु मर्हसि ।  
 वनमेव गृहं भविष्यति ध्रुवमुर्वीतिलक त्वदाश्रयात् ॥

This Kavya abounds in happy poetic imaginations, sublime philosophical conceptions and appropriate figures of speech which may be compared with similar compositions of outstanding merit in sanskrit literature. The two slokas that are quoted below bear testimony not only to the poet's proficiency in sanskrit poetics but also to his skill in the use of figures of speech, conducive to deeper emotional experience.

केकयी च सुपुत्रे ततः परं नन्दनं - भुवन-चित्त - चन्दनम् ।

मण्डनाय ककुभा निशामुखे द्यौरिवा मलिनमिन्दु मण्डलम् ॥

( २ । ५८ )

अदूरतः सानुज एव राघवे स्थितेऽपि नि शेष निशाचरान्तिके ।

विभीषणं हन्तुमियेष रावण सुहृद् विरोधोहि महानरुतुदः ॥

( २० । ११ )

In conclusion, it may be said that this Kavya, written in the most simple language and elegant style and based on the story of the Ramayana will find a place among similar Kavyas in sanskrit literature and will also furnish materials for the history of sanskrit literature in respect of Orissa's contribution to sanskrit culture and the evolution of the cult of Rama.

**Gouri Kumar Brahma**

*Secretary*

Orissa Sahitya Akademi

## भूमिका

कविराजचक्रचक्रवर्त्तिमार्कण्डेयमिश्र विरचितं 'दशग्रीवबध-  
महाकाव्यं' ओडिशा-सर्वकाराणां भुवनेश्वरस्थितायां संग्रहशालायां  
संरक्षिताभ्यां तालपत्रपुस्तकाभ्यां उद्धृतम् । ख्रीष्टीये १९५४ अब्दे,  
तत्र स्थितेन, 'क्यूरेटर'-महोदयेन श्रीकेदारनाथमहापात्रेण लोकलोचन-  
दूरीभूतस्य एतत्कवीन्द्रस्य विषये प्रथमतः आलोचनसमारम्भम् ( द्रष्टव्यं  
ओडिशा-ऐतिहासिक-गवेषणा-पत्रिकायां तृतीय-वर्षस्य प्रथमाङ्कस्य,  
पृष्ठाके ३५-३६ ) । इदानीम् 'ओडिशा साहित्य-एकाडेमी' इति नाम्ना  
प्रसिद्धेन अनुष्ठानेन काव्यमिदं प्रकाशितं च, यत एतादृशानां ग्रन्थानां  
प्रकाशनं अनुष्ठानस्यास्य अन्यतमं प्रधानोद्देश्यम् । अन्यानि  
उद्देश्यानि क्रमशः सम्पादितानि भविष्यन्ति ।

श्री केदारनाथमहापात्रेण स्वीये प्राक्सूचिते प्रबन्धे प्रति-  
पादितम्—'षोडशशताब्द्यां त्रयो मार्कण्डेयनामधारिणः कवयः दृश्यन्ते,  
ते तु त्रयोऽपि अभिन्ना' इति । कवित्रयाणां परस्पराभिन्नत्वे, विस्तृत-  
विचारानन्तरं श्री महापात्रेण उपसंहृतम्—“दशग्रीवबध”स्य रचयिता  
मार्कण्डेयः । तन्नामधारिणः “प्राकृतसर्वस्व”-प्रणेतुरभिन्नः । उत्कल-  
साहित्येतिहासात् ज्ञायते—“केशवकोइलि” इति खण्डकाव्यस्य  
रचयिताऽपि मार्कण्डेय एवासीत् । कालविचारेण, एषोऽपि मार्कण्डेय  
अपरयोः संस्कृत-ग्रन्थकारयोः समसामयिको भवत्येव । अत एते  
मार्कण्डेयनामधारिणः पुरुषोत्तमपुरीसमीपवर्त्ति-ब्राह्मणशासनवासिनः,  
समसामयिकाश्च कवयः अन्योन्यतः अभिन्ना इति ।

एतद्विषयालोचकेन श्रीमहापात्रेणाऽपि स्पष्टं स्वीकृतमेव—एषः सिद्धान्तः (कवित्रयाणा अभिन्नतारूपः) नापरिवर्त्तनीयः । नवीनानाम् ऐतिहासिकोपादानानाम् आविष्कारेण एष सिद्धान्तः सर्वथा परिवर्त्तनीयो भवितुमर्हति । यद्यपि उत्कल-साहित्येतिहासविद्, 'केशव कोडलि' इत्यस्य खण्डकाव्यस्य रचयिता 'मार्कण्डदास' इति निर्णयन्ते, तथापि तेन कविना, स्वरचिते काव्ये, केवलं 'मार्कण्ड' इति आत्मना-मोल्लिखितम्, न कुत्राऽपि तेन 'दास' इत्युल्लेखः कृतः । कवि मार्कण्डेयमिश्रः, दासोपाधिशून्यात् 'केशवकोडलि'-प्रणेतु मार्कण्डाद-भिन्न एवेति अनुमानं नालीकम् ।

दशग्रीववधस्य शेषे सर्गे, शेषश्लोकत्रये कविमार्कण्डेयेन स्ववंश-विवरणं, स्वपृष्ठपोषकस्य उत्कलराजचक्रवर्त्तिनः गौरवगानं च कृतम् । तत्प्रतिपादनार्थं द्वयोरेव श्लोकयोरुद्धृतिः क्रियेतेऽत्र —

मास्वद् वशमणेर्वभूव कपिल-क्षोणीपते-नन्दनो-

वीर श्री पुरुषोत्तमो गजपतिर्भाग्य भुवो मूर्तिमत् ।

आकौमारदिनान्महाप्रियसुहृत्तस्याभवत् काश्यप

श्रीमान् मङ्गलदेव इत्यभिमतो गोष्ठीषु विद्यावताम् ॥

श्रीरुद्रे पुरुषोत्तमेन्द्र-तनये प्रोद्दामदोर्मण्डल-

क्रीडाखण्डित शात्रवे वसुमतो-मासागर शासति ।

श्रीमान् मङ्गलदेव-सूनुरमनागाराध्य वाग्वादिनो

मार्कण्डेयकविस्तदेतदतनोत् काव्य हरेः प्रीतये ॥

वर्णनादस्मात् कवि मार्कण्डेय काश्यप-गोत्रजन्मा, उत्कल-राजचक्रवर्त्तिनः, नानाशास्त्रधुरीणस्य, साहित्य-पृष्ठपोषकस्य कला-समीक्षकस्य च प्रतापरुद्रदेवस्य ( ख्री १४६७-१५३४ ) समकालिनः इति स्पष्टं प्रतिभाति । काव्येऽस्मिन् दशग्रीववधे प्रथम-सर्गषट्के कविरात्मानं 'मार्कण्डेय मिश्र' इति परिचाययति, तत्परवर्त्तिनि

त्रयोदश-सर्गे 'मार्कण्डेय देव' इति, शेषसर्गे केवलं 'मार्कण्डेय' इति चोल्लिखति ।

प्रतापरुद्रदेवस्य पितृपादा. पुरुषोत्तमदेवा वहूना सस्कृत-ग्रन्थानां प्रणेतार इति लोकविश्वास वर्त्तते । 'अभिनव-वेणीसंहार नाटके' ( यत्तु इदानीमपि अप्रकाशितम् ) पुरुषोत्तमदेवै 'दशग्रीव-बधम्', अन्यत् ग्रन्थत्रयं च प्रणीतमिति स्पष्टमुल्लिखितम् दृश्यते । इदानीं अभिनवै ऐतिहासिकतथ्यै प्रमाणितमेव, यत् अन्यैः कविभिः लिखिता ग्रन्थाः पुरुषोत्तमदेव-विरचिता इति परंपरागतरीत्या गृहीता भवन्ति । अतएव, कविराजचक्रचक्रवर्तिना मार्कण्डेय-कविना विरचितं दशग्रीवबधाख्यं काव्यमिदं यद्यपि पुरुषोत्तमदेवप्रणीतमिति लोके प्रतिष्ठितम्, तथापि तन्न ग्राह्यम् ।

संस्कृतसाहित्योन्नतिप्रसंगे उत्कलेतिहासे सूर्यवंशीया नरपतयः, गुप्तवंशीयैः चक्रवर्तिभिः साकं भृशं तुलनीयाः । विश्वविश्रुतकोणार्क-मन्दिरनिर्माणादुत्तरेषु त्रिचतुः शतकेषु उत्कलेषु सांस्कृतिकोऽभ्युदयः साहित्यिकोन्नतिश्च समजनिः । तेषु शतकेषु संस्कृतभाषायां तथोत्कल-भाषायां च बहवो ग्रन्थाः प्रणीताः । संप्राप्तराजसहाया उत्कलीयाः कवयः, कालिदास-श्रीहर्षादीनां लब्धप्रतिष्ठानां कवीनां पदाङ्कमनुसृत्य बहूनि काव्यानि व्यरचयन् । सुतरां, 'दशग्रीवबधमहाकाव्यं' मार्कण्डेयेन, 'भारतामृतमहाकाव्यं' कविचन्द्ररायोपाधिधारिणा दिवाकरमिश्रेण, 'भक्तिभागवतमहाकाव्यं' कविडिण्डिमोपाधि-मण्डितेन जीवदेवाचार्य्येण विरचितानि । उल्लिखितानि महाकाव्यानि वाल्मीकि-रामायणं, महाभारतं, भागवतं च यथाक्रममनुसृत्य लिखितानीति स्पष्टम् ।

नानाविध-रचनापरिपुष्टम् उत्कलसाहित्यं एभिः सर्वैः काव्यैः अत्यन्तं प्रभावितमासीदिति सुप्रमाणितमेव ।



( ४ )

पारंपरिकया रीत्या कविना मार्कण्डेयेन लिखितमिदं  
दशग्रीव-बधे —

असाधु चेत् काव्यमिदं मदीयं तरोरसौरभ्यमिव प्रसूनम् ।  
श्रीरामपादाम्बुज-सगमेन सद्भिस्तथाप्यादरणीयमेव ॥

( ११४ )

नैतद्ब्रह्मस्तुत काव्यापकर्षसूचकम् । विदग्धमाधव-नाटके एव  
रीत्या रूपगोस्वामिनाऽपि निवेदितम् —

ममाऽस्मिन् सन्दर्भे यदपि कविता नातिललिता  
मुद धास्यन्त्यऽस्या तदपि हरिगन्धाद् बुधगणा ।  
अप शालग्राम - प्लवन - गरिमोद्गार - सरसा  
सुधी कोऽवा कौपीरपि नमित-मूर्द्धा न पिवति ॥

( ११४ )

आत्मग्लानिव्यञ्जकेन दशग्रीवबधोद्धृतेन श्लोकेन साकं  
तेनैव कविना प्रतिपादितं स्वकाव्योत्कर्षसूचकं मन्तव्यं तुलनीयम् ।

रघुवंशस्य प्रथमसर्गे महाकविना कालिदासेन यथाऽत्मनो  
विनय-वर्णितं, न तथा वर्णनं कृतं मार्कण्डेयेन । परन्तु नैषधीय-  
चरितकारस्य श्रीहर्षस्य स्वकाव्ये गौरववर्णनरीत्या तेन कृतं दशग्रीव-  
बधस्य मूल्य-कलनम् । तद् यथा —

कालिदासेन निवेदितम् —

रघूणामन्वयं वक्ष्ये तनुवाग्बिम्बोऽपि सन् ।  
तद्गुणैर्कर्णमागत्य चापलाय प्रचोदित ॥

( ११५ )

( ५ )

किन्तु वर्णित मार्कण्डेयेन .—

निन्दन्ति मत् काव्यमिद खलाश्चे-

त्रतानह वारयितु यतिष्ये ।

अमृष्यमाणस्य

वियोगिनोमि

कि हीयते शारदशीतरश्मे ॥

( १।६ )

यथा कथितं नैषधीयचरितकारेण —

यथा गूनस्तद्वत् परमरमणीयापि रमणी

कुमाराणामन्त करणहरण नैव कुरुते ।

मदुक्तिश्चेदन्तर्मदयति सुधीभूय सुधिय

किमस्यानाम स्यादरस - पुरुषानादरमरै ॥ —

( २२।१५० )

कवि मार्कण्डेयः परमरामभक्त इति नास्ति सन्देहः । काव्या-  
न्तर्गतेषु विभिन्नेषु सर्गेषु रामचन्द्रस्य महत्त्ववर्णनं तत्प्रमाणीकरोति ।  
परन्तु अनर्घराघवकारेण मुरारिकविना रामचन्द्रस्य काव्यनायकत्व-  
ग्रहणे भावगाम्भीर्यं यथा प्रदर्शितं, न तथा दशग्रीववधे चिन्ता-  
चातुर्यम् उपलभ्यते । रामचन्द्रमनुसृत्य किमिति काव्यं विरचितमिति  
प्रश्ने, मुरारि कविना निर्दिष्टम् —

यदि क्षुण्णं पूर्वैरिति जहति रामस्य चरित

गुणैरैतावद्भिर्जगति पुनरन्यो जयति कः ।

स्वमात्मानं तत्तद्गुण-गरिम-गाम्भीर-मधुर-

स्फुरद्वाग्ब्रह्माणं कथमुपकरिष्यन्ति कवयः ॥

( १।९ )

मार्कण्डेयेन तु कथितम् -

रघूद्वह स्तोत्रकथा विहाय ये काव्यमन्यत्र समारभन्ते ।  
कान्ताकुचामोगनिरादरास्ते कण्ठे कपीना खचयन्ति हारान् ॥

( १।३ )

काव्येऽस्मिन् दशग्रीवबधे रामादिजन्मचरितादारभ्य रावण-  
बधानन्तरं रामचन्द्रस्य अभिषेकोत्सव-पर्यन्तं रामायणानुसारि  
चरितं वर्णितम् । महाकाव्यस्य जनप्रियता-संपादका. लोकचरित्रगठना-  
नुकूला रामचन्द्रस्य मानव-सुलभा गुणा मनोज्ञतया वर्णिताश्च ।  
कालिदाससाहित्य-सुलभं भाषासारल्यं, भावमाधुर्यं रसनिष्पादनं  
च दशग्रीवबधे न दुर्लभम् । एतत्काव्यस्य अश्विषोषाणा पठनसमये  
रघुवंशस्य माधुर्यं सौकुमार्यं च स्मृतिपथारूढं भवति काव्य-  
रसिकानाम् । दशमे सर्गे कैकेयीकुमन्त्रणाजनितं रामनिर्वासनं  
वर्णितम् । चित्तविक्षोभकर निर्वासनसम्वाद् गभीरा प्रतिक्रिया  
समुदपादयत् । तद्वर्णनं कीदृशं करुणरसाप्लुतं, निम्नोद्धृता श्लोका  
तत्प्रतिपादयन्ति —

रघुनाथ तथार्जिताविमौ तनयौ बालदिवाकरोपमौ ।  
अवलोप्य कुयोषित कृते कथमन्धेतमसि प्रवेक्ष्यसि ॥  
क वन रजनीचराकुल क नु तन्वी जनकेन्द्रनन्दिनो ।  
नवनीतमयी न पुत्रिकाज्वलदङ्गार - निवेश - मर्हति ॥  
नव-कोकनदानुकारिणौ चरणौ ते मृदु सस्तरोचितौ ।  
विपिने घनकण्टकोपले वद वैदेहि । कथं भविष्यति ॥  
अनिश खलु या निषेव्यसे मृदु चाटु-प्रवणैः सखीजनैः ।  
वत सा परिवारयिष्यसे कथमश्रव्य-रवैः शिवागणैः ॥  
क घना वनवास-यातना क शरीरं च शिरोष-कोमलम् ।  
अयि दैव ! कथं त्वमप्यहो मतमत्येषि न केकयौपते ॥

( ७ )

च्यवता मनुतादय नृपः सुकृतैरस्मदुपाजितैश्चिरम् ।  
अयि । राघव । मा बन गमः करुणा चेत् कृपणेषु ते ध्रुवा ॥  
अथचेद्भवनमेव यास्यसि द्रुतमस्मानपि नेतुमर्हसि ।  
वनमेव गृह भविष्यति ध्रुवमुर्वीतिलक त्वदाश्रयात् ॥  
( १० स. )

सुरभारतीविरचितै प्रमिद्धै. काव्यरत्नै. सह दशग्रीवबधस्य  
तुलना यथार्थत करणीया । मनोज्ञकवनकल्पना, दार्शनिक-चिन्ता-  
चातुरी, अलंकारविन्यासकौशलम्—सर्वाण्येतानि बहुशः समवेशि-  
तानि । निम्नोद्धृतं श्लोकद्वयं तदेव सूचयति —

केकयी च सुष्ठुवे तत पर नन्दन भुवन-चित्त-चन्दनम् ।  
मण्डनाय ककुभा निशामुखे द्यौरिवा मलिनमिन्दु मण्डलम् ॥  
( २।५८ )

अदूरत सानुज एव राघवे स्थितेऽपि नि शेषनिशाचरान्तिके ।  
विभीषण हन्तुमियेष रावण सुहृद् विशोधो हि महानरुत्तुद ॥  
( २०।११ )

रामायण-चरितानुसारि तदीयसुषमासमन्वित काव्यमिदं,  
स्वकीयेन भाषासारह्येन रीतिगुणवैभवेन च रामायणकथानुसारिणा-  
मन्येषा लब्धप्रतिष्ठाना काव्याना समकक्षतामवगाहेत इति युक्तं  
उत्पश्याम । काव्यमिदं न केवलं उत्कलदेशे संस्कृत-साहित्य-चर्चायाम्  
आलोकपातं करोति, परन्तु रामोपासकसंप्रदायस्य विकाशधारां च  
विवृण्वति ।

गौरीकुमार ब्रह्मा  
सेक्रेटरी  
ओडिशा साहित्य-एकाडेमी



# दशग्रीववधम्

( महाकाव्यम् )



## अथ प्रथमः सर्गः

ज्योत्स्नावदातं स्फटिकाक्षपुस्तग्वराभय-स्मेर-करार-विन्दम् ।  
अम्भोजयोनेर्मुखपङ्कजाना मुहामसौरभ्य-मुपाश्रयाम् ॥ १  
यदर्थ-मत्यन्त परिश्रमेण बाग्वादिनीत्वं गमिता प्रसादम् ।  
गानाय तस्मै रघुनाथकीर्त्तर्मात मदीये हृदि संनिधेहि ॥ २  
रघूद्वहस्तोत्रकथा विहाय ये काव्यमन्यत्र समारभन्ते ।  
कान्ता कुचाभोगनिरादरास्ते कण्ठे कपीना खचयन्ति हारान् ॥ ३  
असाधु चेत् काव्यमिदं मदीयं तरोरसौरभ्यमिव प्रसूनम् ।  
श्रीरामपादाम्बुजसंगमेन सद्भिस्तथाप्यादरणीयमेव ॥ ४  
सुधारसस्यन्दिनि काव्यबन्धे बुवा मुधा प्रार्थनमीहगेव ।  
विलासिनीविभ्रमचेष्टितेषु के वा परप्रेरणया रमन्ते ॥ ५  
निन्दन्ति मत् काव्यमिदं खलाश्चेन्नतानहं बारयितुं यतिष्ये ।  
अमृष्यमाणस्य वियोगिनीभिः किं हीयते शारदशीतरश्मे ॥ ६  
पुरा पुरारातिबरेण ह्यत्र पुलस्त्यनप्ता पुरुहूतशत्रुः ।  
दशाननो नाम दिशा विजेता बभूव भूमिर्द्विषद्द्वयस्य ॥ ७  
पारे सभं यस्य पुर सरिष्यन् दौवारिकैर्दूरत एव रुद्धः ।  
उद्ग्रीवमुर्वीलगदग्रपादं पश्यन् कृतार्थीयति नाकनाथः ॥ ८

यद्द्वारिरिक्षो बटुभिः प्रगल्भैर्विडम्ब्यमानः क्रमसामगानः ।  
 शोकातिरेकात् स्वरभङ्गदोषं धाता जराविस्मरणैर्जुगोप ॥ ६  
 अहर्दिवं शून्यपथेन यावत् भ्राम्यन् समस्ता ककुभो दिनेश ।  
 मन्ये यदा स्फुन्दभया-दिवाय-मद्यापि न स्थैर्यमुरीकरोति ॥ १०  
 यत्केलिवापीकुमुदावलीनां सौहार्दभात्रेण कृतार्थमानी ।  
 निनाय रात्रीरपि तद्विहाम - विधानवैदग्ध्यगुणेन चन्द्र ॥ ११  
 यस्य प्रतापेन कदर्थितात्मा सन्तापमन्त-र्दहनो दधानः ।  
 धूमापदेशेन समीपभाजा मुद्राष्पमद्यापि करोति वक्त्रम् ॥ १२  
 दिशो दश स्वैर्दशभिर्भुजाग्रैर्य एकवीरो युगपद्विजित्य ।  
 विना विजेतव्यविलोकनेन बुबोध वन्यानिवशेषदोषेण ॥ १३  
 कुबेरगुप्तामपहृत्य लङ्का मध्येसमुद्रं निवसन् वभौ यः ।  
 जिघृक्षया बाडवपावकस्य देशं स्वसेनाभिरिवोपरुन्धन् ॥ १४  
 बन्दीकृतानां सुरसुन्दरीणां वाष्पैरलं यस्य मुमूर्च्छं तेजः ।  
 कादम्बिनीनामिव वारि-पूरैः क्षणप्रभासम्भवमुग्रमर्च्चि ॥ १५  
 सम्भ्रान्तगौरीपरिरब्धशम्भुः क्रन्दन् कुमारं प्रपतद् गणं च ।  
 वितेनिरे शूलधराचलेन यत् कन्दुकक्रीडनकौतुकानि ॥ १६  
 कारागृहे नित्यनिवासभावात् चिराच्च पीयूषसरेषु रङ्गा ।  
 यद्ब्रह्मरक्षोभिरसद्विधानं हूतं हविर्व्योमसदं स्वदन्ते ॥ १७  
 दिने दिने तस्य भुजप्रतापैर्निदाघकासार इवाभितप्तः ।  
 एकत्र पर्याकुलसर्वसंघः पुञ्जीवभूव त्रिदिवेशवर्गः ॥ १८  
 अन्योन्यमास्यानि विलोकमाना विपादधूमैर्मलिनीभवन्तः ।  
 निश्वासवातैस्त्रिदिवेश्वरास्ते शोकानलं दीपयितुं प्रवृत्ताः ॥ १९  
 एवं विधानध्यवसायमन्यान् वृन्दारकान् वीक्ष्य गुरुर्वभाषे ।  
 विपत्पयोधौ विनिमज्जता हि सन्मित्रवाचोऽवितरत्तरीतुम् ॥ २०  
 आपातरिक्तं परिणामरम्यमित्येव मत्वा समयप्रतीक्षाः ।  
 स्फुटीभवन्तं सितया खबुद्ध्या विचारमेकं रचयन्ति सन्तः ॥ २१

वरैः स्वदनौ र्गमितोऽतिभूमि द्विभ्राति व श्वेदहितो न चित्रम् ।  
 स्वहस्तविश्राणितमासपिण्डं द्वीपी पुर कौतुकिनं हिनस्ति ॥ २२  
 अयं स्फुलिङ्गो हि भवद्विरेव संधुक्ष्य संधुक्ष्य कृत स्वदाही ।  
 असौ न सन्तोषमयैः सदोहैः पचेलिम दत्तमिदं फलं व ॥ २३  
 नचाद्य संभूय रणाभियोगैरत्येष वीरो भवता विजेय ।  
 सरित्पते वारिभिरापतद्भिः किनाम वा शाम्यति वाडवाग्ने ॥ २४  
 विषाद मुत्सृज्य विहाय शौर्यमुपायमेवाश्रयताद्य तावत् ।  
 न कूटयन्त्रेण विना मृगेन्द्रं प्रतीपमुग्रं प्रहरन्ति खिन्ना ॥ २५  
 तदेतदुग्धाम्बुनिधे प्रतीत्व नीरन्त्रमापन्निवहं निहन्तम् ।  
 विलोकयाम श्ररणारविन्दं प्रपन्नरक्षानिपुणस्य विष्णो ॥ २६  
 सयोगनिद्रामुकुलीकृताक्ष पश्येन्नवास्मानिनि मास्तु बुद्धिः ।  
 यन्नाम वाङ्मयाशतपूरणाय दृष्टं तदाह्वयं यदि किं न लब्धम् ॥ २७  
 मन्ये स देवः शरणार्थिनो व संप्रीणयिष्यत्यमृतैर्वचोभिः ।  
 अपश्यमङ्गं कुरुते प्रपन्नान् सद्भाववश्यो हि जगन्निवास ॥ २८  
 इत्थं गिरस्तस्य निपीय देवारज्ज्ञानमानन्दवशादधुन्वन् ।  
 गम्भीरमंशं हृदयस्य नेतु गुरुपदेशानिव यन्नवन्त ॥ २९  
 तद्वाच-माकर्ण्य दिवोकसस्ते न वाग्मिनोऽपि प्रतिवक्तुमीषु ।  
 कर्तव्यसारेऽधिगते न भाति वाचालता कालविलम्बहेतु ॥ ३०  
 भयेन शत्रो प्रणयेन विष्णो स्तेपा तथा गन्तु मतिवरासीत् ।  
 यानं मनः पूर्व्वरथो यथाऽभूत् पाथेयजातं च क्षणो मुरारेः ॥ ३१  
 अधीरतारैर्नयनारविन्दैः पदारविन्दैर्निभृतोपचारैः ।  
 आतङ्कसंकोचितमोदमुद्रं ततः प्रतस्थे दनुजारिवर्ग ॥ ३२  
 दूरादशृण्वन् करुणाम्बुराशेस्तरङ्गसंवहृत्वा-न्नमर्त्या ।  
 ते शङ्किरे यानथविश्वमूर्त्तेः प्रबोध हेतोरिव तूर्यघोषान् ॥ ३३  
 कल्लोलहल्लोलहलदूरमुक्तैः स्निग्धावदातैः पयसा पृषद्भिः ।  
 तान् प्राणयामास ततो नभस्वान् उदन्तवर्णैरिव कैटभारेः ॥ ३४



अग्रेऽसरत् केतकसौरभश्री वला तमाला-वलिकान्तिपूर ।  
 दूरान्मुरारे द्युतिमाधुरीणा-मास्वाद सौख्यं द्युपदामयच्छत् ॥ ३५  
 अथाम्बुवे-स्तीर मुपेत्यदेवा क्षण तदा जाड्यमिवाधिजग्मु ।  
 संदर्शनेऽहिं प्रथमे प्रभूणा रुणद्धि सर्वं नवसाध्वसश्री ॥ ३६  
 ततः समेतानधिगत्य देवान् स योगनिद्रा स्वयमुत्सर्ज ।  
 तथा विधाना नहि चित्तवृत्ति रूपेक्षते प्रार्थनमाश्रितानाम् ॥ ३७  
 ते च प्रमोदातिशयादवश्यै पदै कियद्दूर-मुपेयिषाम् ।  
 व्यलोकयन्नविधनिवद्धरागं नागेन्द्रतल्पेशय-मात्मतत्वम् ॥ ३८  
 किरीटकोटीमुकुटीकृताग्रै करारविन्दै प्रणिपत्य दूरात् ।  
 ते गद्गदैरेव पदैस्तदानी मारेभिरे स्तोत्र-मशेषवन्धो ॥ ३९  
 अव्वे रागतमम्बु वारिदवशाद्विन्नायते नेकधा-  
 स्त्रोतोभाव मवाप्य तत्र मिलित साक्षाद्भवेदर्णव ।  
 माया तत् सदुपेत मेतदखिलं तानेव सदृश्यते  
 त्वा सम्प्राप्य जगन्निधे पुनरपि त्वं जातमेव स्फुरेत् ॥ ४०  
 लीनं वारिणि सैन्धवं न मनुते पश्यन् यथायं जन  
 शृण्वन्तो न तथा विदन्ति कुधियः स्वा व्यापिनं विश्वत ।  
 स्वादं स्वादमनेकत पुनरिदं कश्चिद्यथा मन्यते  
 भावं भावमनारतं त्रिभुवने त्वामेवमन्य कृती ॥ ४१  
 त्वन्मायामदिरापरिप्लवमना स्वात्मान मेवालयन्  
 पुत्र-क्षेत्र-कलत्र-गात्र-वसुहृन् मुख्याभि राख्यातिभि ।  
 आक्रन्दन् प्रहरन् हसन् परिलुठन् वावन् पतन्नुत्पत्-  
 ल्लोक स्वत् कृपयैव केवलमसौ संरूपमापद्यते ॥ ४२  
 माया नामपटी चित्तस्य भगवन् ब्रह्माण्ड रङ्गस्थले  
 धाता श्रीपतिरीश इत्यभिनय स्तत्तत्पुण्यप्रक्रिया ।  
 एकः सन् बहुधा प्रतीतविषयै रूपै रमीभिर्जग-  
 न्निर्मातुं परिपातु मत्त मथवा नाथ । त्वमेव क्षम ॥ ४३

कस्त्वं के च भवद्गुणा कथमसीत्येवंविधा त्वत्कथा-  
मज्ञात्वं तवस्तवं रचयतो नाथ । क्षमस्वाद्य न ।  
युक्तायुक्तविवेकशून्यमतिभि स्वप्रेरणा शिक्षिते  
रस्माभि प्रलपद्भिरेधि कुतुकी त्वं केलिकीटैरिव ॥ ४४  
इत्युत्तवा निजवेदना भगवते यावत् प्रजल्पन्ति ते  
तावत् कण्ठतटीं रुरोध रभसा प्रेमाश्रुणामुद्गम ।  
अन्तर्ग्यामितया तथा व्यवसितं विज्ञाय शत्रो. स्वयं  
कल्लोलत्करुणा परिप्लुतमतिस्तस्थौ तदा श्रीपति ॥ ४५

अथ किमपि दयाद्र वीक्ष्य वीक्ष्य प्रमुस्तान्  
स्मित मुदित मुखाब्जं वाच मङ्गोचकार ।  
ललितवचनभङ्गी मत्कृत दीयमान  
समधिक मधुरो हि स्वामिलोकप्रसाद. ॥ ४६

इति श्री मार्कण्डेयदेवविरचिते दशप्रोवधे महाकाव्ये  
भगवद्विज्ञापन नाम प्रथम सर्ग ॥ १ ॥

## अथ द्वितीयः सर्गः

ज्ञातमेतदखिल तथैव मे रावणेन चरितं भवत्सु यत् ।  
 तेन साप्रतमलं निवेद्यमा-मिष्यते नखलु पिष्टपेषणम् ॥ १  
 अस्मि सत्यमविता दिवौकस संस्मरन्ति यदिमामशर्मसु ।  
 निश्चितो हृदयमन्दिरेऽप्यहं दूर एव यदुपासिनं विना ॥ २  
 यत्कृतं बहुविपन्निवृत्तये सादरं यदहमद्य सेवित ।  
 कान्तसङ्गमसुखे हि योपिता वीक्षते न विरह-ज्वरोदय ॥ ३  
 अस्मदग्निमृतोयरूपयो. पद्मभू गिरिशयो रनुग्रहे ।  
 देवदानवगणै रधुष्यता सोऽवृणीत परिभूय मानवान् ॥ ४  
 तद्वृथा न खलु कर्तुमुत्सहे देवतातनु-परिग्रहे ग्रहम् ।  
 मानुषं वपुरुषेय साप्रत तद्वधाय विदधे मनोरथम् ॥ ५  
 अस्ति निर्मलमुदग्रमुर्जित पावनं किमपि राघवं कुलम् ।  
 तद्भवद्विपदपायहेतवे मामकीनमिव चक्रमिष्यते ॥ ६  
 तत्र कुण्ठितशरै श्वरश्रम क्षमापति-स्तुरगमेधकर्मठ ।  
 दीप्यते दशरथाभिध सुधी मूर्त्तिमानिव सता शुभोदयः ॥ ७  
 सोऽधुना तनय-शून्य मात्मनो बैभवं विफलमेव चिन्तयन् ।  
 ऋष्यशृङ्गमनुबद्धसेवया दीक्ष्यते तनयदायिनि क्रतौ ॥ ८  
 तस्य धर्म-वनितासु संभवन् रूपमेय-चतुरं चतुर्विधम् ।  
 तीव्ररावण-विधुन्तुद व्यथा-स्त्याजयामि जगदिन्दवोऽद्य व ॥ ९  
 रावणाय शरपातदुर्दमान् दूरमुद्धृतगुरुनरुद्धदान् ।  
 कामिनी-करजकोटिभङ्गुरान् यत्त कल्पतरुपुष्पकल्पितान् ॥ १०  
 एव मात्मवचसश्चमत्कृतै स्तोकमीलितदृशा दिवौकसाम् ।  
 प्रावृषेण्य इव चन्द्रमा क्षणात् पश्यतामपि तिरोदधे प्रभु ॥ ११

तद्विलोकनं विना कृतास्तदा लब्धं नष्टनिधिं निर्द्धनोपमा ।  
भूरि तस्य मृगणाय देवता शिचन्तया स्वहृदयान्निचिक्षिपु ॥ १२  
तत् तथाविधमनोहरं वपुस्तत्तदार्द्रमसकृद्विलोकितम् ।  
कोमलस्मितलवणुताधरं तानि तानि वचनामृतानि च ॥ १३  
भावयन्त इतरेतरं विभो सर्वतः पुलकमालभारिण ।  
कार्य्यसिद्धिं विकमन्मुखश्रियं स्वाश्रमाणि विवुषा प्रपेदिरे ॥ १४

युग्मकम्

द्रागनावृत सुरेन्द्र-मद्वाना-तन्निषेवणं सुखस्पृहावता ।  
तत्त्वरे दिविपदा हृदा तदा मेदिनी मवतरीतुमंशकै ॥ १५  
वासरैः कतिपयै-रनन्तरं मन्दिरे दशरथस्य यज्वन ।  
विस्मयेन सममेव ऋत्विजा प्रादुरास पुरुषो हुताशनात् ॥ १६  
पात्रसंस्थमुपदर्शयंश्चरुं दीक्षितं क्षितिपतिं जगाद स  
प्रीतयज्ञपतिदत्त एष ते योषिता जठर एतु पुत्रताम् ॥ १७  
तं प्रसाद इति यावदूचिवान् संप्रहीतुमयं मीहते नृप ।  
तावदेव चरुपात्रं मुत्सृजन् स स्वमङ्गकमदृश्यमातनोत् ॥ १८  
इत्थं-मद्भुत-मखक्रिया भृतो दक्षिणाभिरभिपूज्य ऋत्विज ।  
तत्फलं चरुमयं करे वहन् भूपतिः स्वमवरोधकं ययौ ॥ १९  
सम्भ्रमादुपनयद्वि-रन्तिकं गेहिनीभिरभिनन्दितो नृप ।  
शक्तिभिस्तिसृभिराहृत क्रमो राजधर्म इव तत्र विद्युते ॥ २०  
अर्चिता तदनु कौशलात्मजा कैकेयी च वनिता विचिन्तयन् ।  
धर्मभोगकलयोरिवानयो म विभक्तचरुमर्थवन् नृप ॥ २१  
ते पुनर्मलयराजनन्दिनी-मालिवृत्तिमवलोक्य पार्श्वतः ।  
तत् करे प्रियसमर्पिताच्चरो रद्धमर्द्धमुभयात् वितेरतु ॥ २२  
तं ततश्चरुमुपास्य पावनं वासरैः कतिपयैर्नृपस्त्रिय ।  
लेभिरे त्रिजगतीविभूतये गर्भमंशभवमिन्दिरापते ॥ २३  
वैकृतेन वपुषो दिने-दिने जानतीरपि विवेक्तुमक्षमा ।  
गर्भगोऽपि भगवान् स्ववैभवं द्रागगोचरमिमां किमालपत् ॥ २४

यावदेव न विवेकगोचरं सुभ्रूवामजनि सत्वसंश्रयं ।  
 तावदाख्यदवतार-मात्मनः स्वप्रदर्शितं वपुः स पुरुषः ॥ २५  
 एतस्य गुणवपुषः सुरस्त्रियो राघवेन्द्रवनिताः सिषेविरे ।  
 नाकिनश्च निभृता कृतार्थता भेजिरे विनतमौलयस्तवैः ॥ २६  
 पाण्डुता पदमवाप गण्डयोस्तानवं नव-नवं ययौ तनुः ।  
 सुभ्रूवा प्रथमतो दिने दिने कान्तिरेव विससार सर्वतः ॥ २७  
 गोपितुं प्रियसखीजनादपि प्रायसन् मृगदृशो यथा यथा ।  
 गर्भे एष बुबुधे तथा तथा वैकृतस्य पिशुनं हि सङ्गितम् ॥ २८  
 गर्भमालि वचनात् प्रतीयुषा जोषमङ्गमभिपश्यता मुहुः ।  
 वल्लभेन बुबुधे महोत्सवः सस्मिता नतमुखो बधूजनः ॥ २९  
 सुभ्रूवा लवलि-पाक-पाण्डुरं व्यक्तलोकलतिकं दिने दिने ।  
 स्तोकलुप्तबलिभङ्गमङ्गकं वीक्ष्य वीक्ष्य विरराम स प्रभुः ॥ ३०  
 गर्भवासित सुताभिरण्यसौ ताभिराप गुरुकौतुकं नृपः ।  
 ग्रन्थिरर्द्धमुकुलो हि वीरुध प्रीतये कुसुमदर्शनादपि ॥ ३१  
 प्राप्य गर्भममृतव्युतिं यथा सातिरेकरुचिरा मृगीदृशः ।  
 लेभिरे तनुं तथा क्षणे क्षणे लोक्यतां तपनिशा इवाधिकम् ॥ ३२  
 अंकपालि - मधिरोप्य वल्लभा दोहदं हृदयजन्म संनिभः ।  
 उन्नयन् मुखमपत्रपं नतं पृच्छतिस्म पृथगेव पार्थिव ॥ ३३  
 तृप्तिमाप बहुशः समर्पितैर्दोहदैः क्षितिपसुन्दरीजनः ।  
 स प्रभुर्न पुनरेत-दीप्सित-प्रश्न-कर्मणि सखीजनं प्रति ॥ ३४  
 सुभ्रूवा स्तनतटे वलात् कृता पीनतां पुनरवाप्तुमात्मनः ।  
 वृद्धिमेत्य वलिभिः पुरस्कृता कुक्षयः कलिमिव प्रचक्रिरे ॥ ३५  
 भूषणेषु यदभून्निरादरो राघवेन्द्रवनिता-जनस्तदा ।  
 विश्वमण्डल-विभूषणं महो विभ्रतः सेमुचितं हितस्य तत् ॥ ३६  
 मृत्तिका लव निषेवण-च्छलात् कुक्षिषु क्षितिपसुभ्रूवा मही ।  
 वक्तुमाविशदुपेन्द्रसन्निधा बुद्धतासुरभरव्यथामिव ॥ ३७

मामकी भवति यत्र सङ्गति स्तेकृशा अपि परं विवृद्धये ।  
 इत्थमूरुरिव गर्भवासिन स्ते स्व मातृ जन-कुक्षि-वर्द्धनात् ॥ ३८  
 अङ्गकानि सुदृशा दिने दिने लेभिरे कलभदन्तगौरताम् ।  
 अन्तरास्थितवतो मधुद्विपो रूपणादिव यशोभिरुज्ज्वलै ॥ ३९  
 कुक्षिभि कृशतरै मृगीदृशा वृद्धिमेत्य कलहोन्मुखै स्थिते ।  
 मध्यमं व्यथयता मुरोरूहा माननेपु पदमाप कालिमा ॥ ४०  
 कौशलेश्वर-कुरङ्ग-चक्षुषा श्यामता-परिचितानना स्तना ।  
 शृङ्ग-संगत नवीन-वारिदं राजतंगिरिमिव व्यडम्बयन् ॥ ४१  
 प्रीतमन्त्रि-वनिता-समर्पिते दोहदे सुरुचिरेऽय-निच्छया ।  
 ता सखी वचन गौरवान् परं सालसं किमपि कुक्षिमक्षिपन् ॥ ४२  
 ता क्रमेण हृतदोहदव्यथा रेजिरे प्रचितगात्रयष्टय ।  
 शीत-भङ्ग-सुभगं भविष्णव श्चैत्रमास इव वासरश्रिय ॥ ४३  
 पुष्पतल्प-शयितं वधूजनं गूढमेत्य चरमस्थितो नृप ।  
 आलिसस्मित मुखेन संभव त्संभ्रमं स्वशपथैर्न्यवारयत् ॥ ४४  
 तानुर' स्फुरद्दृढम्बर स्रज केशपाशकृतकाण्डमण्डनान् ।  
 औपधी सुरभितस्तनोदरा नालिहस्त-विहिताबलम्बनान् ॥ ४५  
 हंस-लाङ्घित-दुकूल-पल्लवान् हंसयोपिदुपमेय-विभ्रमान् ।  
 वृद्ध बन्धु वनिता कृताशिपो वीक्ष्य वीक्ष्य दयितान् परिग्रहान् ॥ ४६  
 मण्डिता. सुमणि तोरणादिभि-स्तूर्य निस्वनवतीषु वेदिषु ।  
 सोपहारमुपयद्विरादरा-द्राजभि र्जय जयेति वर्द्धत. ॥ ४७  
 राघव' कतिभिरेव वासरै कृप्त पुसवनकर्मकौतुक ।  
 अन्वभून्मुनिभि रभ्युदीरित स्वस्तिवाचनविधिर्महोत्सवम् ॥ ४८

कुलकम्

तत् प्रसूति-समयस्य सन्निधि पृच्छता बहुगिर कुटुम्बिनी ।  
 नाद्रियन्त जगतीमरुत्वता मौनमन्त्रिवचनान्यपि क्षणम् ॥ ४९  
 भक्त वारवनितामुखोद्गतै गीतकै रवजिता. सुदूरतः  
 तत् पदानुसरणेन शिष्यता बलक्रीषु विशति मधुव्रत ॥ ५०

वृष्टिभि सुमनसा पदे पदे क्षमासु तारक सतारमूर्त्तिषु ।  
 मामुपैति भगवानसाविति प्रोतिहास मभिनन्दतास्त्रिव ॥ ५१  
 नर्तकीजन-शरीरमाधुरी वीक्ष्यमन्मथवशंवदैरिव ।  
 आदरात् अभिनयै सविभ्रमैस्तत् कराघ्नितल एव सङ्गते ॥ ५२  
 सान्द्र-मङ्गल-मृदङ्ग संरवै रुचरत् प्रतिरवासु दूरतः ।  
 दिक्षु जन्मदिनमिन्दिरापते सर्वतो गदित मादृतास्त्रिव ॥ ५३  
 सा सुखप्रसवहेतु मुचकैरर्चित स्वकुलदेवताग्रतः ।  
 दक्षिणाभि रभिपूजिते भृशं गायति द्विजकुले मनोहरम् ॥ ५४  
 जानतापि मुनिना समुद्रवं यातुधान-विनिवारणं हरेः ।  
 लोकभक्ति रूपदिश्यते बलान् मन्त्रिते परिसरे पुरोधसा ॥ ५५  
 पञ्चभि परमतुङ्गसंश्रयै वीक्षिते विपुलरश्मिभि प्रद्वै ।  
 जैतमं नवमं मंश मन्तिमं शीत-रोचिषि बलीयसि श्रिते ॥ ५६  
 राघवस्य महिषी महौजसं प्राग-सूयत सुरूपमात्मजम् ।  
 सम्यगर्थ-परिशीलन-स्फुटा तत्त्वबोधमिव वेदसन्तति ॥ ५७

कुलकम्

केकयी च सुषुप्ते तत परं नन्दनं भुवनचित्तचन्दनम् ।  
 मण्डनाय ककुभा निशामुखे द्यौरिवामलिनमिन्दुमण्डलम् ॥ ५८  
 आत्मजौ च यमजावनन्तरं सम्मुदेन जनितौ सुमित्रया ।  
 धर्मकीर्त्तिविभवौ सता प्रियौ स्फीतया सुजनसंपदा यथा ॥ ५९  
 तस्मिन् क्षणे मधुर-मम्बुधरै विनेदे

कल्पद्रुमोत्थ-ममरैर्वृषे प्रसूनम् ।

आसीत् प्रसाद-विभवो-मनसा दिशा च

मेजेऽनिलै प्रहकुलै रनुकूलभाव ॥ ६०

गन्धर्वाणा दुन्दुभय-स्तत्र विनेदु-

नाकस्त्रीणा नृत्यकला श्राविरभूवन् ।

ब्रह्मर्षीणा - मुच्चरिता ब्रह्मविधोपा

कामं सिद्धा प्रादुरकुर्वन् जयवादान् ॥ ६१

इति श्री मार्कण्डेयमिश्रविराचते दशग्रीववधे महाकाव्ये

कुमारोदयनाम द्वितीय सर्ग ॥

## अथ तृतीयः सर्गः

जाता कुमारा इति तत्क्षणं यत् कयाचिदुर्वीपतिरभ्यधायि ।  
तेनामृतेनेव तदाभिपिक्त स पुत्रिणा राज्यमभिप्रपेदे ॥ १  
त्रिलोक-साम्राज्य इवाभिपिक्त स्वच्छन्द-मा-मग्न इवामृताढ्यौ ।  
निरत्यये लीन इवात्मसौख्ये स पुत्रलाभान् मुमुदे नृदेव ॥ २  
ततः प्रमोदात्तरलो नृदेवस्तथा व्यतारीदसकृद्वसूनी ।  
तद्दानशङ्कीव सुवर्ण-शैलो यथाचिरादाश्रितवान् विदूरम् ॥ ३  
तदा मुदा भूमिपति व्यतारी-त्साम्राज्य लक्ष्मीमपि याचकेभ्यः ।  
नितान्त भक्तैः पुनरेभिरेव नरेन्द्रलक्ष्माण्यवशेषितानि ॥ ४  
निर्वाह्य राजा गुरुदेवपूजा सता-मनुज्ञा मविगम्य सम्यक् ।  
हर्षेण पुत्रानवलोकयिष्यन् लग्ने शुभे सृति गृहं विवेश ॥ ५  
संकल्पितेऽपि क्षणमुत्सवानामत्युत्सवो यः प्रथमो बभूव ।  
तमात्मजप्रेक्षण-नामधेयं हर्षस्य हर्षं नृपतिः प्रपेदे ॥ ६  
आनन्दवाष्पापगम क्षणेषु चिरं दृशा निश्चल-पक्ष्म-पङ्क्त्या ।  
संवीक्ष्य संवीक्ष्य मुखानि तेषां न तृप्तिमासादितवान् नरेन्द्र ॥ ७  
एकीकृता शक्तिमिवेन्द्रियाणामुपाददानेन विलोचनेन ।  
इन्द्रो सहाध्यायिषु तन्मुखेषु मग्नोऽनुलीनो नु महीमहेन्द्र ॥ ८  
यच्चिन्तनादेव तति र्यतीनामानन्दमद्वैतं मुरीकरोति ।  
उत्सङ्गमारोप्य तदेव मूर्त्तिं नाप्रोतु राजा कमिव प्रमोदम् ॥ ९  
न केवलं कृत्रिम एव बन्ध कृतागसा भूमिशृता निरासे ।  
अंशान् मुरारे रधिगत्य पुत्रान् विश्वस्य संसार मयोऽपि नित्यः ॥ १०  
सम्पन्नजातोचितसंस्क्रियास्ते विरेजिरे भूमिपते स्तनूजा ।  
रोषाणिताः सम्यगिव प्रवीण विशुद्ध-हेम-प्रतिमा-विशेषाः ॥ ११



अरिष्टतल्पे स्वपता च तेषा त्विषो जिताना मणिदीपिकाना ।  
 शिखावली-कज्ज्वल-कैतवेन स्व दुर्यशोभारमिवावभार ॥ १२  
 तदङ्गके लोचनलोभनीये विचिन्त्य भूम्ना रममाणमन्त ।  
 रामेति नाम्ना प्रथमं कुमार मूचे पुरोधो भगवान् वशिष्ठ ॥ १३  
 कुतोऽपि तेजो भरत प्रसिद्धया तस्यानुजन्मा भरतो वभूव ।  
 लक्ष्म्या भव लक्षण इत्यथान्य शत्रुघ्न इत्यास परो यथार्थ ॥ १४  
 अव्यक्तजलपैरनिमित्त-हासे मुहुर्मुहुः प्रेङ्खितपाणिपादै ।  
 अमीभिरुत्तानशयै कुमारै रुद्धेलयामास मुदं नरेन्द्र ॥ १५  
 गोरोचना-चित्रित भालदेशा कालाञ्जन-स्निग्ध-विशाल-नेत्रा ,  
 माणिक्य विम्बाफल चुम्बिनस्ते स्मितैर्वितेनु कुतुकं वधूनाम् ॥ १६  
 कथानुलपेपु कुटुम्बिनीभि कथं नु तेषा न विकल्पितानि ।  
 यदृच्छया प्रेङ्खित पाणिपाद उत्तम्बितभ्रूणि मृदुस्मितानि ॥ १७  
 दिने दिने प्राणित सर्वसत्त्वा मुखं व्यवद्वन्त किशोरका स्ते ।  
 प्राणावलम्बा. पुरुषार्थमिद्वे नय-प्रपन्ना इव सम्यगर्था ॥ १८  
 उद्विन्न-दत्ताङ्कुर-माद्रहास मितस्तत संकुलतैलपङ्काम् ।  
 दृग्वल्लिदत्ताञ्जनमात्मजाना चुम्बन् मुखं न व्यरमन्नरेन्द्र ॥ १९  
 वन्दीकृतानामरिसुन्दरीणा स्तवैरपि प्राप मुदं न तावत् ।  
 आलक्ष्यमर्द्धाक्षरमप्यमीपा—माकर्ण्य यावन्मुमुदे स भूप ॥ २०  
 मुजप्रतापावनतप्रतीप - पृथ्वीभुजा पार्थयितव्यदृष्टि ।  
 धात्री निवद्धाञ्जलिभि कुमारै कृतार्थमात्मान ममस्त भूप ॥ २१  
 ते कुट्टिमे विम्बितमात्मविम्ब मालोक्यन्तोऽन्यविशकयैव ।  
 एहीति वादं मुहुरामृशन्त किवा न तेनु कुतुक नृपस्य ॥ २२  
 तदङ्गरागै क्षितिरेणुदिग्धै समप्रकिर्मीरित मङ्गमङ्गम् ।  
 वहन् महामण्डपमध्यवर्ती युवेव वृद्धोऽपि वभूव भूप. ॥ २३  
 आलम्ब्य धात्रीकरपल्लवानि इतस्तत सञ्चरता शिशूनाम् ।  
 पदे पदे प्रस्खलनाभिशांकी स्नेहादवीरं नृपतेर्मनोऽभूत् ॥ २४

यथा यथा पंक्तिरथात्मजानो वपुर्मनोज्ञं ववृधे क्रमेण ।  
 तथा तथा सख्यमभेदवृत्ति स्तेषा तदा वृद्धिभरं वभार ॥ २६  
 विवृद्ध धर्मव्यतिरेकवृत्त्या निमित्तभेदेन विना कृतत्वात् ।  
 अपत्यजातं रघुनन्दनस्य न भेदलेश प्रसभं वभूव ॥ २६  
 रूपान्तर प्राप्तिमयोऽपि सत्यमायाति नैव प्रकृति विकार ।  
 तावृष्यशृङ्गोय चरो विभागौ तद्भागजातौ च यदैक्यमीषु ॥ २७  
 निर्वस्तुमुत्सङ्गतले गुरुणा विहर्तुमुद्दामरसै किशोरै ।  
 भोक्तु रसान् मातृममर्पितान् वा न युग्ममेण विभिदे कदाचित् ॥ २८  
 ते कन्दुकै खेलनमावहन्त प्रयोग-संहार-विचित्रहस्ता ।  
 शिरोभि रेवं समरे रिपूणा भविष्यती केलिकलामिवाख्यान् ॥ २९  
 हठादमी पञ्जरतोऽवकृष्य ग्रीवा कराम्रेण निपीड्य गीतम् ।  
 मृगेन्द्रयूना विवृताननाना संख्यातवन्तोऽग्रकरेण दन्तान् ॥ ३०  
 कुतूहलात् कुञ्जरशावकानामुत्पात्य दन्तान् विपदण्डगौरान् ।  
 अदर्शयन् ते नृपते पुरस्तान्नवप्ररोहानिव कीर्तिवल्या ॥ ३१  
 तेषा प्रसन्नस्तिमितैर्विलोकै राकर्ष सूत्रैरिव वीरलक्ष्म्या ।  
 नम्रीकृता साध्वससम्भ्रमेण के नाम दूरान् न वशी वभूवु ॥ ३२  
 स्मितावदातै मृदुभिर्विशोपात् सुशीतलैस्तद्वचसा विलासै ।  
 श्रीखण्डकैरिव निर्विशङ्कं न कस्य निर्वाणमवाप चेत ॥ ३३  
 तेषा पदाम्भोरुहभृङ्गभावे निवेश्य पुत्रान्महतादरेण ।  
 मूर्द्धाभिपिक्त क्षितिपालवंशा केवा न याताश्चरितार्थभावम् ॥ ३४  
 किशोर भावेऽपि रघुद्वहाना माकारयद्वि र्यशमा विभूतिम् ।  
 तै कौतुकं शीलयता नृपेण स्वात्मा श्लथप्रायभरोऽनुमेने ॥ ३५  
 अनुज्ञया दैवविदा गुरुणामग्रेऽर्चिताना कुलदेवतानाम् ।  
 ततो लिपीना ग्रहणाय राजा नियोजयामास सुतान् सयत्न ॥ ३६  
 भेदप्रभिन्ना ह्रिपि सम्प्रदाया-नादिश्यमानेषु नृपात्मजेषु ।  
 वाग्देवता वर्णमयी तदानीं स्वयंग्रहे तत्स्थितिमाचकाक्ष ॥ ३७

अभ्यासयोग सुधिया शिशूनां विद्याविशेषान् बलवत् पुपोष ।  
 राकातुषाराशु-मरीचि-सङ्ग स्तरङ्ग-भङ्गानिव वारिराशे ॥ ३८  
 अथोपनीय प्रगुणैर्विधानै मौलिस्फुरत् कोमलकाकपक्षान् ।  
 अध्यापयामास समस्त वेदान् मेधाविनस्तान् भगवान् वशिष्ठ ॥ ३९  
 अशिक्षयत् पार्थिव एव सम्यगस्त्राणि तान्यस्त्रविदा पुरोग ।  
 रघुद्रहानामपि लोभनीयं स्थितं तदेषा सहज स्वतेज ॥ ४०  
 अलब्धकान्ताकुचकुम्भसंगे हृदन्तरे पंक्तिरथात्मजानाम् ।  
 परस्परामुच्छलितानुरागं विद्या अहंपूर्विकया निपेतु ॥ ४१  
 तेषा धिय सद्गुरुशेमुषीभिस्तथा तथा साधु समस्क्रियन्त ।  
 यथा यथा सन्मणिशाणवृत्त्या ता एव आसामतिदूरमीयु ॥ ४२  
 विद्याविनीता श्रुतुर कुमारानालोक्य कामं बवृधे स भूप ।  
 विशेषवृत्त्या गृहमेधि भाजा मपत्यवैदग्ध्यमयो हि लोक ॥ ४३  
 अन्येषु पुत्रेष्वपि सद्गुणेषु राम परं प्रेम पितु व्यतानीत् ।  
 कल्पद्रुमादिर्ष्वपि सत्सु काम संवर्द्धते वारिधि रिन्दुनैव ॥ ४४  
 यथा नृपस्तस्य गुणैरुदारैस्तथा समस्तोऽपि ननन्द लोक ।  
 निबन्धमात्रं हि भगीरथस्य साधारणं विश्वफलं तु गङ्गा ॥ ४५  
 भेजुः प्रजास्तं पितुनिर्विशेषं ननन्दुरालोक्य यथानवेन्दुम् ।  
 स हि स्वयं सोदरवृत्तिरासीत् प्रियंवद पौर-कदम्बकेषु ॥ ४६  
 अथ प्रपेदे कुशिकात्मजन्मा महामुनि सत्त्रविघातभीत ॥  
 निवारणार्थं रजनीचराणा वरीतुमिच्छन् प्रथम कुमारम् ॥ ४७  
 सम्भ्रान्त-दौवारिक मुक्तावर्त्मा करे गृहीता नत-बामदेव ।  
 आनन्द-कल्लोलित-चित्तरामा-प्रत्यव्रजन्तं स नृपं ददर्श ॥ ४८  
 स सम्भ्रम भूमिपतिस्तदंघ्र्यं प्रणामलोकं स्वशिरश्चकार ।  
 आपाटलैस्तनखरश्मिजालैर्माणिक्य-कोटीरयुतं तदासीत् ॥ ४९  
 ततः कराभ्या कुशकर्कशाभ्या सद्य समुत्थाप्यमुनिर्विनीतम् ।  
 मन्त्रैरमोघैः परिकल्पिताशीर्वैतानिकान् भस्मलवान् व्यतारीत् ॥ ५०

ततस्तमभ्यर्च्य यथाविधानं विचित्ररत्ने विनिवेश्य पीठे ।  
 कृताञ्जलिर्नातिविदूर एव पुरोऽवतस्थे रघुवंशवीर ॥ ५१  
 इतो महेन्द्रासनभागहारिन् सखे निषीदेत्यसकृन्त्यदिश्यत् ।  
 नृपस्तदा तामविलम्बयिष्यन्नुवास भूमौ विनयावनम्र ॥ ५२

तदुपगम-निमित्तं ज्ञातुमिच्छन् प्रजाना-  
 मधिपनि रथ तस्मैवाचमङ्गीचकार ।  
 न खलु रघुकुटुम्बेष्वर्थभावं गताना  
 विरचयति विलम्बं बाह्णितार्थप्रसिद्धि ॥ ५३

इति श्री मार्कण्डेयमिश्रविरचिते दशग्रीववधे महाकाव्ये  
 विधामित्र समागमो नाम तृतीयः सर्गः ॥३॥

## अथ चतुर्थः सर्गः

अवन्ध्यमाशीर्वचनं द्विजन्मना फलप्रदानोन्मुखमर्जितं तप ।  
श्रिया कुटुम्बो हि विवर्द्धते रवे स्तवप्रसादे सति संप्रतीदृशि ॥ १  
क वा भवानव्ययतत्त्वनिष्ठित क भूमिपालै सह सङ्गकल्मष ।  
तथापिमय्येव मनुग्रहं वदस्यहो महीय करुणाविजृम्भितम् ॥ २  
क्षमस्व सृष्टिस्थितिनाश-कर्मणा गृहीत पादस्य सुरै प्रसत्तये ।  
पचेलिमै पूर्वतपोभिरेव ते भजामि विष्णोरिव दर्शनोत्सवम् ॥ ३  
क्षमोऽसि सृष्टिस्थितिनाशकर्मणा क ते पराधीनमिव प्रतीयते ।  
अनुग्रहीतु कृपयैव केवलं त्वमागताना हि पुनासि मन्दिरम् ॥ ४  
त्वदाशिषामेव विभूतिभि सुतैश्चतुभिरेभिर्न तथा मुदो मम ।  
स्वयं गृहानेत्यपदाब्जरेणुभि स्त्वयावितीर्णैरधुना यथा मुदम् ॥ ५  
समृद्धिरेषा जगतामभीप्सिता प्रभूतमेवं शरदोऽयुतं वय ।  
सुता अमी ममकुलोद्धृतिक्षमा समस्तमेतत् भवदाशिषाफलम् ॥ ६  
कृपालवक्रीतमिमं जनं ततो नियोक्तु मर्हस्युचितेषु कर्मषु ।  
फलातिरेकेऽपि तरो कृतार्थता प्रभुप्रयोगेण विना न जायते ॥ ७  
विनीय रत्नाकर माशुगोत्कटै विजित्य वा वित्तपति धनं ददे ।  
अपेक्षसे ते भगवन् यथासुखं भवन्तु-यज्ञास्तव भूरिदक्षिणा ॥ ८  
समं समस्तैर्वन-शैल सागरै-रखण्डमुर्वीतल मर्पयामि वा ।  
निविश्यता नाथ ? नियोगलालसो जनस्त्वयासौहृदकिकरीकृत ॥  
अकोपनत्वादविधेयनिग्रहो नियन्तुमिच्छस्यथ यज्ञघातिन ।  
त्वदाज्ञया वृहित तीव्रपौरुष कृतार्थितोऽयं मम सायुधो भुज ॥ १०  
इतीरयित्वा विरते रघुद्रुहे महामुनिर्वाच-मुरीदकार स ।  
परस्पर-श्लाघिकया महात्मना भजन्ति सौभाग्यमनुक्रमोक्तय ॥ ११

वृषाणमारुह्य वृषीकृतं पुरा सुरानशेषानवितुं कृतव्रत ।  
 निरस्य दस्यूनखिलान् पुनर्दिवं प्रमोदयामास तदादिपूरुष ॥ १२  
 तदस्तु किं तेन भवानपि स्फुटं शनैश्चरेणाऽपि दुरीक्ष्य पौरुष ।  
 शरासनज्यारवकातरात्मना न सन्धिमग्राहि वरच्छलेन किम् ॥ १३  
 अहोतप श्रीफलशालिनीरवे-र्य इहशं त्वा कुलजं निरीक्षते ।  
 महेन्द्रनित्याभयदानदीक्षित महोभिरुद्धासुर मच्युतं यथा ॥ १४  
 गुणानुबन्धादभिरामता गतैर्भवच्चरित्रैः शरदिन्दुसुन्दरैः ।  
 अयं महाप्राशुरशीतलद्युते रभूषि वंशः शितचामरैरिव ॥ १५  
 अभूपयद्व्योमतटान्तचुम्बिनी यश पताका तवचन्द्रताडिनी ।  
 सुधावदात कुलमेतदुन्नतं रवेर्नवीनं सुरमन्दिरं यथा ॥ १६  
 विशुद्धवंशप्रभवस्य-नम्रता शरासनस्येव गुण - ग्रहायते ।  
 इयं सपक्षे ऋजुतापुनस्त्वयि व्यनक्ति साफल्यमिषादिव स्फुटम् ॥ १७  
 गृहीत श शंकरसात्कृतारि ते कुलं मुरारेरिवरूपमद्भुतम् ।  
 अशेषतस्ताः समपाचिकीर्तुभिः कदासमन्तादुपगम्यते जनैः ॥ १८  
 विशेषतो विश्वविभूषणं भवान् कया न युक्त्या जनसौहृदास्पदम् ।  
 इदं तु मैत्रावरुणेर्महामुने-र्ममाऽपि च त्वं स्वयमेव जीवितम् ॥ १९  
 क्रियाभिराभिर्विवशस्य मेऽनिशं निरीहमत्यन्त सदैव वाधते ।  
 कयापि युक्त्या हृतिसौहृदस्य ते वियोगजन्मावलवान् गतज्वरः ॥ २०  
 तुरङ्गमेधक्रतुनित्यदीक्षित स्तवेषव-शासत एव देवताः ।  
 मदाशिषापाकइतिश्रियं निजा यदात्यसोऽयं विनयस्य विभ्रमः ॥ २१  
 अथ प्रतीतैव कथेयमस्मि वा मिथो यदस्माक-मुपक्रियारस ।  
 वितन्यते व श्रियमस्मदाशिष क्रियामविघ्ना तु भवद्भुजैर्वन ॥ २२  
 तदद्यजातोऽवसरश्चिरेण ते निहन्तुमस्मद् क्रतुविघ्नकारिण ।  
 दिवि क्षितौ वा त्रिदशैर्द्विधामृतं त्वयैव निर्विघ्नभयेन पाय्यते ॥ २३  
 त्वमेधि वीरासन एव सर्वदा सुपुत्रनिक्षिप्तमहीमहाभर ।  
 करान् खराशोरिव वालकानमूनं प्रतीहि नक्तं चरतुर्मदच्छिदः ॥ २४

मृदुं कुरु स्नेहवलाधिकं मन प्रदेहि रामं त्वमहानि कानिचित् ।  
 अये निरीक्षस्व कुलस्य ते गुरु परार्थमात्रप्रवणोदयोरवि ॥ २५  
 चिराय देवीभिरिहोपलालितो नृपोचितैरेव सुतस्तवानिशम् ।  
 तपोवनीयैर्मुनियोषितोऽधुना सुसाधनैर्तर्पयितु तमीशते ॥ २६  
 इति ब्रुवाणे भगवत्यनुद्धतं सकृत् स लब्धात्मजवत्सलो नृप ।  
 प्रमोद संमोह महाद्भुतस्पृशा हृदामूढत् परवानिवाभवत् ॥ २७  
 तटीमतिक्रम्य नृपस्यधीरता क्रमेणवेलामिव दर्शितायतिम् ।  
 अलंघयन् मेरुमिवास्थमानसं महोन्न पुत्रवियोगसागर ॥ २८  
 जगाद् वैलक्ष्यविशेषगद्गदं पदारविन्दे निपतन्मुने नृप ।  
 प्रवाह्य जल्पं प्रसरद्भिरश्रुभिर्निवेदितं स्वान्तविशृङ्खलव्यथ ॥ २९  
 अहोरघूणा कुल एव जन्मना महेन्द्रजालाद्भुतमात्रं च शिशौ ।  
 क्षणेन संभावित कृत्यविक्रवं चिरस्य हास्याय भविष्यति ध्रुवम् ॥ ३०  
 स्वयं गृहानेत्य भवान् प्रयाचते क्रिया सुरप्रीतिकरी सुरक्षितुम् ।  
 तपोभिरप्येतदतीव दुर्लभं वभूव डिम्भेऽत्र विडम्बनात्मकम् ॥ ३१  
 यदर्जितं नाथ ? रघुद्वैर्यशश्चिरेण युष्मद्विधसंप्रसादनात् ।  
 किशोरकेऽस्मिनकृतास्त्रसंग्रहे तदन्यदैवेन कथं भविष्यति ॥ ३२  
 न मे सुतस्नेहरस प्रगल्भते भवादृशाना मभिकाक्षितं प्रति ।  
 कुलापकीर्त्तिं विफलं च ते श्रमं विचिन्तयन् मूढ इवास्मि केवलम् ॥ ३३  
 प्रसादसम्यङ् निपुणं निरूपयता जरापराधीनमिदं न मे वपु ।  
 क मे पुरस्तात् प्रभवन्तुराक्षसा-स्त्वमेकमादेशलवं ददासि चेत् ॥ ३४  
 इतीरितं तस्य निशम्य धीमत स्मितप्रभिन्नाधरपल्लवद्युति ।  
 उवाच मूयो नृपमाशु विस्मितं मुजोपपीडं परिरभ्य कौशिक ॥ ३५  
 अलं विचिन्त्य क्षितिपालबालक कुमार इत्यद्भुतधाम्नि ते सुते ।  
 अपोहति ध्वान्तमनर्गलं दिशा दिवाकरो बालक एव कि न वा । ३६  
 यदन्यदथात्थ न शस्त्रचातुरी मयं विवेदेति तदप्युपेक्षणम् ।  
 कृशाश्रवादां म्बुरुहप्रसादत किमस्त्रविद्या मयि न प्रमोदते ॥ ३७

विधूय शङ्का कलुषीकृतं मन कुमारमङ्गे मम दातुमर्हसि ।  
 किमक्षमे कार्यधुरामपीदृश निधित्सते कौशिक इत्यनुस्मरन् ॥ ३८  
 महारथै पूर्वतरै यदर्जितं यशश्चिरेण त्रिदशाभयङ्करै ।  
 अयं शिशु कौशिक शिक्षयाचरन्निहैव हारे तरलो भविष्यति ॥ ३९  
 त्वयि स्थिरं प्रेम यथा मयार्जितं यथा प्रमाणं कुरुते जनश्च माम् ।  
 तथा विजानीहि तवात्मज क्षणात् प्रसह्य रक्षासि हनिष्यतीति भो ॥  
 अथापि चेत् पुत्रवियोगकातरो न मे प्रमाणं प्रणयं करिष्यसि ।  
 विचिन्तय त्वं कुलमेवमुज्ज्वल कथाप्रसंगे न कथं भविष्यति ॥ ४१  
 इतीदृशैस्तस्य वचोभिरुज्ज्वलै क्रमेण सस्तब्धमवस्थितं मन ।  
 पुनर्वभापे भरताग्रजन्मन प्रवासकर्णेजपमक्षरं नृप ॥ ४२  
 स्वयं यदैवं भगवानपेक्ष्यते किशोरमेनं क्रतुरक्षणक्षमम् ।  
 अयं कृतार्थोऽस्मि किमत्र शंकया भवेन्निदेशः प्रतिभु शुभेषु न ॥ ४३  
 इतः क इत्युक्तिसमं समागतं कृताञ्जलिप्रार्थिततद्गिरं पुर ।  
 विलोकयन् कंचुकिनं नराधिपस्ततः परं वाचमुवाच सादरम् ॥ ४४  
 उपेत्य देवीजन एवमुच्यता कुमारमाद्यं भगवानपेक्षते ।  
 अपास्य वात्सल्यमहानि कानिचित् महामुनेरस्यतदुच्यता वच ॥  
 ततः प्रमाणीकृतराजशासने सवाष्पमस्मिन्नवरोधगामिनी ।  
 जगाद् राजानमगाधशासन सगाधिराज प्रभवो महामुनि ॥ ४६  
 उपास्यमाना ऋत सत्य युक्तिभिः सुलक्षणेयं रघुराजसन्तति ।  
 स्वमर्थ्यमग्न्यं परिहाय दूरता परार्थमेव प्रतिपादयत्यहो ॥ ४७  
 निदेशमासाद्य महीपतेस्ततः सवत्सलोऽपि क्षितिप्रियाजन ।  
 शिशोः प्रवासेऽपि दिदेश साहसं तथाविधैवास्य रघोः कुलस्थिति ॥  
 अथाङ्गमङ्गं विनिवेश्य राघव विचुम्ब्य भूय परिरम्य निर्भरम् ।  
 शिरस्युपाग्राय मुहुर्मुहुस्तदा न तृप्तिमन्तः पुरसुभ्रूवो ययुः ॥ ४९  
 ततः प्रयाणोचितवेशभूषितं तदङ्गमालिङ्ग्य तदा तदम्बया ।  
 मुखं सवाष्पं विनिवेश्यतन्मुखे प्रमुग्धयैवाचलया क्षणं स्थितम् ॥ ५०



तदा विसृष्टं सकथं चिदम्बया पितु समीपं प्रतिगन्तु मैहत ।  
तदन्वगच्छत्सहसैव लक्ष्मणो न जातु संकल्पमृते मनोगति ॥ ५१  
अथ तौ चलकाकपक्षकौ विलसत्कुण्डलविष्फुरत् कपोलौ ।  
उपसन्नतुरानतौ सुदूरात् प्रतिहारप्रतिपादितौ गुरु तौ ॥ ५२  
विपुलपुलकान्तरेण दोष्णा मुनिरथ तौ परिरभ्य मूर्ध्नि चुम्बन् ।  
अलभत निगमान्तकौतुकाना किमपि रहस्य मनर्गलं प्रमोदम् ॥ ५३

राजाऽपि वाष्पजल धौत-मुखेन्दु पालि—  
स्तौचारुलाञ्छनभृतो करयोगृहीत्वा ।  
जानासि मे खलु यथेति वचोऽर्द्धमुत्तवा  
किञ्चिन् मुनेरभिमुखं न शशाक वक्तुम् ॥ ५४

इति श्री मार्कण्डेयमिश्रविरचिते दशग्रीववधे महाकाव्ये  
श्रीरामसमर्पण नाम चतुर्थं सर्ग ॥

## अथ पञ्चमः सर्गः

अथोपमार्जी न्मुनिरस्त्रमक्ष्णो सस्नेहमालिग्य महीमहेन्द्रम् ।  
आशीर्भिराद्राक्षरया च वाचा चकार संस्तम्भितशोकवेशम् ॥ १  
तत परं कार्मुकमात्रमित्रौ मुनिर्गृहीत्वामनुजेन्द्रपुत्रौ ।  
पार्श्वप्रतिस्थापितचन्द्र-सूर्य सजङ्गमो मेरुरिव प्रतस्थे ॥ २  
राजारघूणा सहजं प्रभावं महायक तस्य मुनेश्च पश्यन् ।  
प्रयातयोरात्मजयोस्तदानी रक्षार्थमन्यं न दिदेश सैन्यम् ॥ ३  
अनुप्रयातो रघुनन्दनाभ्या तपोवनाभ्यासयथामुखीन ।  
स कर्मणा ज्ञान-विजृम्भितेन विराजितो वेद इवावभासे ॥ ४  
कुमार-सदर्शन सभ्रमेण वलात् कृताना नगरी जनानाम् ।  
विसृज्य कार्याणि तदोचितानि रथ्यासु रथ्यासु चकार पुञ्ज ॥ ५  
तयोस्तदावीक्ष्य वपु किशोरं तथाविधं च व्यवसायतत्त्वम् ।  
अन्योन्य-मुत्कपितमौलिचित्त-मेवं वभापे मिलितो जनौघ ॥ ६  
इमौ यदासेचनकावकापीत् पुन किमिन्दुं सृजतिस्म वेधा ।  
स्थाने पुरस्तादिदमेनयोर्हि निर्माणमेतस्य कलङ्कि शिल्पम् ॥ ७  
स एव वशो जगतीषु धन्यस्तावेव मन्ये पितरौ कृतार्थौ ।  
एवं विधं वैधसशिल्पलक्ष्मी सामन्तरत्नं यदपत्यमास्ते ॥ ८  
ये ऋष्यशृङ्गाय चरोविलासी वृद्धस्य राज्ञस्तनया वभूवु ।  
तेपामिमावाद्य तृतीयभूतौ दिष्ट्यै रघूणा तपसा विभूति ॥ ९  
क्व दुग्धकण्ठौ तनयौ नृपस्य क्व रक्षण राक्षसत क्रतूनाम् ।  
अहो कठोरं हृदय रघूणा मुनिश्च वृद्धोऽयसमीक्षकारी ॥ १०  
विहारखिन्नेन निरस्तशक्रमेन य क्षेप्तुमियेष रक्ष ।  
अरण्यसेवेन सगोरुहस्य ध्रुवं स निर्वापयिता दवाग्ने ॥ ११

किं नाम मातापि नतावदासीत्तदा मुनि प्रार्थयिता क्षितीशम् ।  
 श्रमासहौ कन्दुक-कौतुकाना युद्धार्थमेव प्रहिताविमौ यत् ॥ १२  
 विलोक्यता लक्ष्मण एष राम मन्येति हस्तेकृतचारुचाप ।  
 रसानशेषानतिशोक एव-महोऽनुसौभ्रात-मभेदवृत्ति ॥ १३  
 अनुद्गतश्मश्रुतयाभिरामं कुमारयोर्वाक्ष्य मुखारविन्दम् ।  
 का नाम धन्या कुलपालिकानां गोष्ठीषु वक्त्रीनिजमुन्नयेत ॥ १४  
 अग्रीतपूर्वं वदनं वधूना वक्षोश्चकासे कुचसङ्गशून्यम् ।  
 समीक्ष्य संवीक्ष्य मनोममेदं मात क्षणेनैव किमेवमास्ते ॥ १५  
 शक्यं मनोहर्त्तुमुपाययोगान्मनस्विनीभिर्महतामपि स्यात् ।  
 पराङ्गना खेदयता रघूणामन्यादृशी हन्त कुलस्य रेखा ॥ १६  
 रूपं रघूणामिव वल्लिपुष्पं सत्यं प्रमोहाय ससर्ज वेधा ।  
 पूर्वं यथा संस्मरणेऽपितीव्रं संदर्शनेष्वप्यपरं न तादृक् ॥ १७  
 एवं विधा पौरविलासिनीना गिरश्चिरं श्रोत्रपथं नयन्तौ ।  
 स्मेराननौ तौ मुनिमन्वयाता विवेकसपन्नमिवार्थधम्मौ ॥ १८  
 कच्छेन कच्छेन तरङ्गिणीना मध्येन मध्येन वनस्पतीनाम् ।  
 कथा विचित्रा कथयन्मुरारि-मुनिस्तदा वत्सलया चकर्ष ॥ १९  
 आजन्म ये राजगृहे निवासीदिमौ वनग्रामविलोकलोलौ ।  
 तथाविधाना मुपदर्शनेन रतिमुनीना रमयावभूव ॥ २०  
 छायातपत्रै स्थगितान्तरीक्षै मृदङ्गधीरैर्मृदुभि स्वनैश्च ।  
 तुषारकल्पैर्पयसा पृषद्भिस्तावम्बुवाहा सुखयाम्बभूवु ॥ २१  
 तयोर्नभस्वानुपनीय गन्धा-नुरस्फुटीना वनकेतकीनाम् ।  
 संवीजयामास तनुं प्रसून स्रवन्नरण्यैरिव पल्लवाग्रै ॥ २२  
 इतः फलं पुष्पमितो यथेच्छमादीयतामित्युपदर्शयन्त ।  
 मन्दानिलालोलनवप्रवालै राकारयामासुरिव द्रुमास्तौ ॥ २३  
 तनूलतीकृत्य फलं प्रसूनं प्रवालहस्तै विनिवेदयन्त ।  
 नम्रैः शिरोभिर्वन देवता स्ता-वपूपुजन् गुप्ततयापि नूनम् ॥ २४

विभिन्नपद्मावलिलब्धवासं प्रसन्नमम्भं प्रतिपादयन्त्य ।  
 नद्यश्च सद्यश्चलदूर्मिहस्तैः पाद्यं तयोर्दातुमिव प्रवृत्ता ॥ २५  
 शाखासु शाखामृगचेष्टितेन स्थलीषु नानामृगसंभ्रमेण ।  
 नदीषु मत्तद्विजकूजितेन प्रवास दौस्थ्यमपासतुस्तौ ॥ २६  
 जघ्नु सलीलं विकसत्प्रसूनैः शाखामुजैरञ्चलमप्यगृह्णन् ।  
 तयोर्विशन्त्यो नवपल्लवोष्ठं लता सकामा इव जातकम्प ॥ २७  
 बने बने निकणता खगानामालापकौतूहल - निस्तरंगैः ।  
 फल-प्रवालस्तवकैः स्तरूणा विस्तारयन्तौ वपुषो विभूषाम् ॥ २८  
 मृगद्विजानां वनपादपानामापृच्छद्यमानौ मुनिराजमाख्या ।  
 दूरेऽपि वर्त्मन्यविरन्तुमिच्छा संचारिणौ राजसुतावभूताम् ॥ २९  
 तयोः प्रवासेऽपि कथाप्रसादं विलोक्य पित्रोरिव सन्निधाने ।  
 प्रीत प्रियं कर्तुमना मुनिन्द्रस्तटं ततः शारयवं प्रपेदे ॥ ३०  
 आचम्य बाष्प्राप्रदमम्बु तस्मिन् स्वर्गापगामत्सर निर्विशङ्कम् ।  
 ददौ बला चातिबला च विद्या तयोर्निस्तृष्टं बलमेध्ययिष्यन् ॥ ३१  
 तयोः प्रभावान्नुप-पुत्रयोश्च वीर्यं तदा सातिशयं वभूव ।  
 निशीथमर्ध्यदिनयोः प्रसङ्गाच्चन्द्रार्कयोः पार्वणयोरिवाक्षि ॥ ३२  
 तलेषु किञ्चित्तपनातपेषु मधुश्चुतामाश्रम - पादपानाम् ।  
 नाति प्रचण्डेऽपि सहस्ररश्मौ प्रकल्पयामास मुनिर्निवासम् ॥ ३३  
 योगेन नीतैरपि संविधाना तैः स्तैः प्रकारैरगृहीतचित्तौ ।  
 तौ वन्यभोगेऽपि परं प्रसक्तावलब्धपूर्वप्रवणं हि चेत् ॥ ३४  
 आतन्वती तल्पमनल्पपुष्पैः राधुन्वती पल्लव-तालवृन्तम् ।  
 वाचालभृङ्गैः कुमुदैरनिद्रैराचारिताः प्राहरिक-प्रयासाः ॥ ३५  
 नक्षत्रं च नक्षत्रं चरकाललब्धा निर्दिश्यमाना वनदेवताभिः ।  
 ताबोषधी-ज्योतिरुदीर्णदीपा विहङ्गगीतेन बनी पिषेवे ॥ ३६  
 युग्मकम्

प्रातस्तरा मङ्गलमुत्कण्ठि-विहङ्गमैर्भावित-वन्दिकृत्यौ ।  
 हतानकौ कुञ्जरकर्णतालैः प्रातिष्ठता कौशिकदिक्षु मार्गे ॥ ३७

अथोपसर्पद्विरतिप्रमोदात् कृताशिपो राघवयोर्मुनीन्द्रै ।  
 पाथेयभाव नयतो सुधाभ ते प्रस्तुतं चारुयशो रघूणाम् ॥ ३८  
 प्रक्षुभ्यदम्भोधिपराहताशमितस्तत प्रान्तकणाखिषण्डम् ।  
 उत्क्रम्यमानाचलमान्तविश्वं किमप्य भूद्वैकृतमप्रमेयम् ॥ ३९

युग्मकम्

किमेतदित्याकुलचित्तवृत्ति - जैनो विनिश्चेतु मलं न यावत् ।  
 तावद्वभापे परमार्थदृष्ट्या महामुनिर्वाच - मतिस्फुटार्थाम् ॥ ४०  
 इयं पुरा यक्षवधूर्विवातु वरेण नागायुतधोरवीर्य्या ।  
 शापान्मुने राक्षसतामवाप्य ववाय जागर्ति तपोवनानाम् ॥ ४१  
 स्वप्नप्रलापेष्वपि ताडकेति यन्नामवर्णान्मुनयोऽविगत्य ।  
 उपेक्ष्य वह्नीननपेक्ष्य दारान्मुक्तोत्तरीया ककुभो द्रवन्ति ॥ ४२  
 सेयं शुभैरेव तपोवनाना त्वदन्तिकं धावति सावलेपम् ।  
 तनूनपाति स्वयमेवपात पतङ्गिकाया निधने निदानम् ॥ ४३  
 तत्सावधानं धनुरादधान प्राणैरिमा वत्स वियोजयेथा ।  
 इयं मुनीना किल कालरात्रि न त्वाततायिन्यनुकम्पनीया ॥ ४४  
 तत्रान्तरे विस्फुरदन्तसूत्रस्यूतैः कपोलैः कृतकण्ठहाराम् ।  
 वातोपनीतैः मुखपूतिगन्धैः - रावेष्टि ता गृध्रगणैर्विदूरात् ॥ ४५  
 कृतान्त जिह्वायतपीवराभ्या मघान्तनिर्मूलित पादपाभ्याम् ।  
 प्रेङ्खोलयाभ्या मभित स्तनाभ्यामुत्पात वात्यामिव सूत्रयन्तीम् ॥ ४६  
 स्वपादनिर्द्धूतरजो विधूत्रैः शिरस्त्रजालैः परितोविकीर्णैः ।  
 ज्वलिष्यतो रामशरैरसृता धूमावलीं वक्त्रमिवोद्वहन्तीम् ॥ ४७  
 हिंसाछलीवन्धन-पञ्जराभं दंष्ट्रावितानं दधता मुखेन ।  
 उल्कापदेशान्मुहूरुद्धमन्तीं ज्वालाकपाला निजरोषमग्ने ॥ ४८  
 ता बीक्ष्य संत्रासवता मुनीना-मार्त्तिस्वनैर्नर्त्तनमावहन्तीम् ।  
 स्त्रीघातलज्जामपि राघव सन्नल्लाघनं तादृगमुं स्मरामः ॥ ४९  
 ततः सुमित्रातनयोपनीतं रामे धनु कुण्डलयत्यखेदम् ।  
 रक्षो ललाटेषु शुभाक्षराणि गूढं विधि कुण्डलया वभूव ॥ ५०

धनुष्मतस्तस्य करारविन्दे पदं यदा प्राप स कोऽपि वाणः ।  
 तदैव मुन्दासुरवल्लभाया प्राणा स्थिति कण्ठतटे चकाक्षु ॥ ५१  
 अथक्षणादेव गभीरनादं पपात तद्वक्षसि रामवाणः ।  
 पृष्ठे भुवि प्रोषितजीविता च नक्तंचरीमुक्तमहाविरावा ॥ ५२  
 ततः किरीटे रघुनन्दनस्य पपात विद्याधरपुष्पवृष्टि ।  
 पुलस्त्यनप्तु पुनराश्रयन्त्या साम्राज्यलक्ष्म्या नववाष्पवृष्टि ॥ ५३  
 तथावदोनं दनुजान्तकस्य विलोकयन् विस्मयनीयमुच्चैः ।  
 दिदेश तस्मै दितिजघ्नमस्त्रं प्रमोदमेव स्वमना मुनीन्द्र ॥ ५४  
 लब्ध्वा तदस्त्रं स बभूव रामो विशेषतो विद्विपतामसह्य ।  
 निदाघभाजा वनपादपाना भञ्जानिलं प्राप्य यथा द्वाग्नि ॥ ५५  
 इति स्व दो कन्दलकौतुकेन चिरान्निराकृत्य भयं मुनीनाम् ।  
 सहानुजः कौशिकवंशरत्न-मनु प्रतस्थे मनुजेन्द्रसूनुः ॥ ५६  
 ततः प्रपेदे त्रिपुरारिशत्रो स्तपोवनं पुष्पशरासनस्य ।  
 प्रशास्ति विश्वम्भसितेऽपि देहे यस्यायुधं भ्रूमयमङ्गनानाम् ॥ ५७  
 तपस्विनस्तत्र तयोरुदार शोभाविशेषं नयनैः पिवन्तः ।  
 प्रागीशरोषादपि मन्मथस्य रूपप्रशंसा ह्रियमाद्रियन्ते ॥ ५८  
 अयं सवाल किल ताडकायाः कायापहारीति मुहुर्वचोभिः ।  
 तथापि पश्यन्नविशेषदृष्ट्या विशेषतः श्वारुचमञ्चकार ॥ ५९  
 पुरा पुनातिस्म वनं यथेदं स पञ्चमश्चक्रभृतोऽवतारः ।  
 तथा युवा पादसरोजसङ्गा-दितिस्मृतौ सस्मित माह लोकः ॥ ६०  
 ततः परं प्राप दुरापतापं तपोवनं दीर्घतपो महर्षे ।  
 यः स्पर्द्धयाभासविलोचनस्य पादारविन्दे दृशमुच्चकार ॥ ६१  
 अथाक्षपादप्रणयानुरोधा—दनुज्या गाधिसुतस्य रामः ।  
 आतिथ्यसत्कारमुरीकरिष्यन् सहानुजस्तत्र निवासमैषीत् ॥ ६२  
 स तपोवनं - रामणीयकेन द्रुतमाकृष्ट इव क्षणं बभूव ।  
 कुतुकाबसरं च तस्य पश्यन्ननुजज्ञे नयनेन गाधिसूनुः ॥ ६३

चरतो मुनिदारकैः सखेलं रघुसूनोश्चरणाब्जरेणुसंगात् ।  
उदियाय शिलातलादनल्पद्युतिनिष्ठ्य तदिगन्तरालमर्चि ॥ ६४

दूरान्निमील्य नयने गलितोत्तरीयं  
स्तोकेषु तत्र वटुषु प्रपलायितेषु ।  
एतत् किमित्यववदत्सु जनेषु तेज-  
स्तत्पर्यणस्त वनिता वपुषैव सद्य ॥ ६५  
सप्रत्यभिज्ञमिव पश्यति गाधिपुत्रे  
व्रीडातिरेकवलवद्विनमन्मुखेन्दुम् ।  
श्रीराम - पादरजसा - हृतशीलदोषा  
ता गौतमश्च गृहिणीं विधयेऽनुमेने ॥ ६६

विस्मेरास्तमुपेत्य तत्र मुनयः श्लाघाचलन्मौलयो-  
राशिर्वादपरम्परा फलभरामित्थं मुहुः प्रोचिरे ।  
रत्नं यद् भुवनत्रयस्य सुषुवे कल्पात्मकं भूरीयं  
सत्यं तेन समेत्य काचन रुचिं ध्येया जगद्भूतये ॥ ६७

इति श्री मार्कण्डेयमिश्रविरचिते दशग्रीववधे महाकाव्ये  
अहल्यानुग्रहो नाम पञ्चमः सर्गः ॥

## अथ षष्ठः सर्गः

अथ दाशरथी सदा प्रसन्नैर्मुनिभिः प्रस्तुतविक्रमानुभावौ ।  
चिरमुत्सुकशिष्य दर्शिताध्वा भगवानाश्रममात्मनो निनाय ॥ १  
मुदितौ कृत मङ्गलान् प्रदेशे गुरुदाराश्वरणे प्रणेमतु स्तौ ।  
अपि ता विजयाशिप दिशन्त करुणाद्राः शिरसि द्वयोरजिघ्रन् ॥ २  
भगवानपि तौ निधाय पत्नी भरमुह्यन्निव निर्ववार सद्य ।  
कृतिनामपि विश्वसन्ति पुसा न मनासि स्वयमद्भुतोपचारे ॥ ३  
अथ साधु निरूपिते मुहूर्त्ते क्रतुरक्षासु नियुज्य राजपुत्रौ ।  
कृतिशिष्यकृतोरुसंविधानो वृतरुत्विग् मुनिराससाद दीक्षाम् ॥ ४  
रघुराजसुताकृति क्रतूना फलदो यत्र पर पुमान् सहाय ।  
इतरत्त्रिजगद्विधान शूरो भगवान् गाधिसुतश्च यत् प्रयोक्ता ॥ ५  
विरह-व्यथमान-देवराज प्रियदारप्रतिपालितावसाने ।  
महति क्रतु कर्मणि त्रिलोकी महिते तत्र तथा प्रवर्त्तमाने ॥ ६  
युगमकम्

विकसन्नववन्धु जीवशोणश्चरमाम्भोधिजले पतत् पतङ्गः ।  
मुजदुर्मदयातुधानमुक्त क्रतुवेदिषु च शोणितोदभार ॥ ७  
स्वकुलाय तरुनथोपसेदु-विरुवन्तस्तुमुलं विहङ्गसङ्घा ।  
पिशिताशनभीषिताश्च दूरात् मुनयस्तानि निजोदजोदराणि ॥ ८  
गगने विचकाशिरे समन्ता दुडव कन्दुकदम्बकानुकारा ।  
मखशालमहीषु च प्रकीर्णा पिशिताशौ परितो नरास्थिखण्डाः ॥ ९  
अरुणत्परितो दिश क्रमेण प्रसरत् कासरभासुरोऽन्धकारः ।  
क्रतुविघ्न विधानमाचरिष्यन्मुनिराजस्य गृहं च राक्षसौघ ॥ १०  
निमि-मील सर सु पद्मराजी मलिने रुन्धति विश्वमन्धकारे ।  
उपसर्पति रक्षसा च वृन्दे चकिता लोचनसन्ततिर्मुनीनाम् ॥ ११



चिरमेकरसं रथाङ्गनाम्नो मिथुनं ध्वान्त विलोचनाद्विधाभूत् ।  
 पिशिताशन दर्शनान्मुनीना क्रतुनिर्वाहसनिश्चयं च चेत ॥ १२  
 मुमुदे कुमुदेन सायसंध्या रुचिराग-छुरितेन पुष्करिण्याम् ।  
 समरा-गमनोत्सुकेन रोषं दधता दाशरथेश्च मानसेन ॥ १३  
 सदसत् परिचेतु मक्षमाभूत् परितृप्ता तमसा जनस्य दृष्टि ।  
 इति कृत्यविधौ च तापसाना मुषिता जातुवलेन चित्तवृत्ति ॥ १४  
 विचचार ततस्ततः सगर्वं रविभापा विरहेण रक्षसं व ।  
 असमेत्य च राघवं नियुक्तं पिशिताना प्रकरस्तपोवनेषु ॥ १५  
 अथ किञ्चिदलक्षत प्रतीचो प्रसरत्तामसि वैधव प्रकाश ।  
 अवजानत एव यातुवानान् रघुसूनोर्वदनाम्बुजे च हास ॥ १६  
 तिमिरं अपनेतुमभ्युतस्या बुदितशीतकर करै-रुदारै ।  
 रघुराजसुतश्च राक्षसाना वलमाकाशचरं शरैरुदग्रै ॥ १७  
 द्विगुणीकृतशिञ्जिनीनिनादं सुरणब्दायित - दुन्दुभिस्वनेन ।  
 अथ दाशरथि दिवं विधुन्वन् विपुलं कौणपसैन्य माससाद ॥ १८  
 रिपव पवमान-वेगनुन्ना पयसानाथमिवापगास्तमापु ।  
 स च तानतिमात्रनिश्चकंप प्रमरन्ती सरितो यथा पयोवि ॥ १९  
 ववृष प्रसभं च वीर्यभाजा विशिखै तीक्ष्णशिखै प्रमन्यवस्ते  
 अथ तै पवमान विप्रकीर्णै-स्तृणकै वह्निरिवाधिकं दिदीपे ॥ २०  
 अथ सुन्द-महासुरेन्द्रपत्नीरुधिरास्वादसमुन्मुदिष्णुमेकम् ।  
 समधत्त शरासने शरं च स्मयमानेन मुखाम्बुजेन राम ॥ २१  
 अपि तत्र महावले रिपूणा प्रलयाम्भोनिधि-गर्भसंनिवेशे ।  
 त्रयमेव स तत् प्रधानभूतं गणयामास शरव्यतानुरूपम् ॥ २२  
 स मुमोच शरं गभीरनाद त्रसदाशागज चित् क्रिया निनादम् ।  
 रघुसूनुरुर स्थले सुबाहो सुरनारीकुचपत्रलोपलुब्धे ॥ २३  
 रतिनायकसंनिभस्य तस्य क्षतवक्षा निशितेन सायकेन ।  
 अपतत् पृथिवीतले सवीर सुरयोषित् कुचकुन्तले सदिव्य ॥ २४

पतिते दुहितु सुतोपमेऽस्मिन् द्विगुणीभूत सुतावधप्रकोपः ।  
 पिशिताशननाशधूमकेतु नृपपुत्रं द्रुतमापतत् सुकेतु ॥ २५  
 अथ तं च शरेण रामभद्र. सुरनारी-वशकर्म-कार्मुकेण ।  
 विनिपात्य गुरोगयादुहित्रा धुषितं प्रेक्षयतिस्म नाकलोकम् ॥ २६  
 रभसेन पतत्तमेवदूरादथ मारीच मुरीचकार रामः ।  
 मुखमुक्त-हलाहल स्फुलिगं मुजगानामिव नायकं खगेन्द्रः ॥ २७  
 अथ तं सविधं विधावमानं पवमानास्त्रविजृम्भितेन रामः ।  
 समुदक्षिपदात्तं नाद-माराद्गगने शाल्मलि तूलवत् सखेदम् ॥ २८  
 इतरे च तदाहतावशोपा शरपक्षानिल-वेगधूयमाना ।  
 वलवन्मरुदुद्धतस्य भेजुस्तुलना तत्र विशीर्णं पर्णराशे ॥ २९  
 अथ तद्बपुरार्द्रता प्रपेदे धुषदा कौसुम-वर्षजै-रमन्दै ।  
 हृदयं च तपोवनस्थिताना मगतोयेन गतोऽन्य तद्गुणानाम् ॥ ३०  
 असमश्रमवारिशिकरार्द्रं चिवुके तन्मुख मुन्नमय्यनम्रम् ।  
 मुनिराशिषमादिदेश तस्मै मुदित. कललता-सधर्मवृत्तिः ॥ ३१  
 अथ पर्यवसायिते यथावत् सवने निष्प्रतिबन्धमेव तस्मिन् ।  
 मुनिनावभृथे समन्य मज्जन्महिते श्रोतसि तद्गुणे च लोकः ॥ ३२  
 इति रामशरैरपास्तविघ्न. परितोपात् किमपि प्रदातुमिच्छन् ।  
 स मुहूर्त्तमिव प्रमोदमूहे सकलास्त्र-व्यय-दुर्विधो मुनीन्द्र ॥ ३३  
 अथ संस्मरतिस्म तस्य योग्या मुहृदो मैथिल भूपतेस्तनूजाम् ।  
 विनिमन्त्रयितामखं विधित्सोरुपतस्थेऽस्य तदैव कोपदूतः ॥ ३४  
 अनुयोगमिषेण तत् कथाना पुरुतो दाशरथे स्फुटीचकार ।  
 हरकार्मुक गोपणैक मूल्यं तनयारत्न-ममुष्य-गाधिसूनुः ॥ ३५  
 कुतुकोत्तरल च तस्य कृत्वा हृदयं कार्मुक रोपणे मुरारे ।  
 कुशिकस्ता सुतोऽथ राघवाभ्या सह वैदेहपुरी मनुप्रतस्थे ॥ ३६  
 विशतो मिथिलेन्द्र राजधानीमनयोरुपविलोकनोत्सुकानाम् ।  
 नगरीमृगलोचनाजनाना बलवान् सञ्जम विभ्रमो बभूव ॥ ३७

अथ संरचनाय कापिमुक्ता कवरी पाणिसरोरुहेण धृत्वा ।  
 मदनेन तथैव दिश्यमाना सुदती दर्शनलालसा प्रतस्थे ॥ ३८  
 त्वरिता हृदयेन तद्दिहक्षा-प्रसरत्-कौतुकवर्षणेन काचित् ।  
 जघनस्तनभार गौरवाणा-मघवादाश्च पदे पदे व्यतानीत् ॥ ३९  
 बलभीशिखरस्थिता नताङ्गी रघुराजात्मजयोर्मुखं दिदृक्षु ।  
 विनिमय्यघनोन्नतं च काचित् कुचमालोकन निर्मितान्तरायम् ॥ ४०  
 अनपेक्षितशीलवन्धुभोति सकलस्तत्र बधूजन प्रतस्थे ।  
 पटु पुखितसायकेनपश्चान्मदनेनैव मुहुर्विनुद्यमान ॥ ४१  
 तदुपाहितमुख्यलोचनाद्धा हठकेश - ग्रहलोल - बाहुवल्लि ।  
 मधुरस्मितमाद्रसीतकृतेन प्रसभं कापि सखीमुखं चुचुम्ब ॥ ४२  
 अपरास्खलदंशुकं न वक्ष पृथुवक्षोरुह माववार तन्वी ।  
 दुरवापतया तयोर्निराशा मदनायेव जहीति निर्दिशन्ती ॥ ४३  
 च्युतमुग्धवतं स-मञ्जरीकं मृदुगण्डस्थललोलतालपत्रम् ।  
 अनयोरवलोक्य रूपलक्ष्मी स्तुवती कम्पयतिस्ममौलिमन्या ॥ ४४  
 तदवेक्षण-लब्धधर्मलेशे करमाधत्त परा कपोलदेशे ।  
 प्रतिविम्बितमङ्गकं तदीयं स्पृशतिस्म स्मरखेदखण्डनाय ॥ ४५  
 इतरा तिलकं ददौ कपोले नयने यावकमञ्जनं वक्त्रे च ।  
 अति दुर्लभ कामुकीतिमत्वा मदनेन प्रसभ विडम्बितेव ॥ ४६  
 अपरा स्मरदुर्मनास्तदानीं हृदये पाणिसरोरुहं न्यवत्त ।  
 अपवारयितुं प्रसूनकेतो निपतन्तीमिव सन्तती शराणाम् ॥ ४७  
 दरलक्षितमुग्धमूलमंशे मुजवल्लीं विनिधाय-कापिसख्या ।  
 मसृणोत्तरला दृशं किरन्तीं स्मित भिन्नावरपल्लवं जजृम्भे ॥ ४८  
 विकसत् कुचमूलवन्धमीषत् परिवृत्त त्रिवलीतरङ्गमन्या ।  
 दरवक्रित कन्धरास्वमङ्गं सुमुखी स्फोटयतिस्म तत् पुरस्तात् ॥ ४९  
 इति मन्मथ दुर्मदाभिराभि पुरनारीनिवहस्य विक्रियाभिः ।  
 विचकार न तन्मनः कथंचिद्घनमुक्ताभिरिवाम्बुराशिराभिः ॥ ५०

अवलोकन-मन्तरेण तावानवलोके च महानयं प्रमोहः ।  
 अहह प्रमदाजनस्य जन्म प्रवलं कष्टमसृष्ट पद्मयोनि ॥ ५१  
 इति सन्निदधानविप्रकृष्टस्फुरदिन्दीवरलोचना च तदैव ।  
 हृदि राघवयोर्महागभीरे पतितुं तत्र वितत्र-से किमुच्चैः ॥ ५२  
 उपगत्य यथा विधानमारान्मिथिलेन्द्रो मुनिराजमर्चयित्वा ।  
 तदुपाश्रित संकथमहर्षं परिरेभे सुहृदात्मजो नमन्तौ ॥ ५३  
 अनयोर्मदनातिशायिरूपं तनया-दानपणं च भूमिपाल ।  
 समवेश्य नितान्ततान्तचेता चिरमुष्णाश्चसितच्छटाव्यतानीत् ॥ ५४  
 अथ तस्य तथाविधामवस्था परिभाव्य स्मयमान एव किञ्चित् ।  
 मनसोरुजमुत्कटा हरिष्यन्नरनार्थं निजगाद गाधिसुनु ॥ ५५  
 हरकार्मुकरोपणायराजं श्रिरमुत्कण्ठित एष रामभद्र ।  
 परिपूरय कौतुकं तदस्य स्थिरमानन्दभरेण च स्वमन्त ॥ ५६  
 इति कौशिकवाचिमुद्रितायास्मयमाने निभृतं तदाकनिष्ठे ।  
 पुलकाभरणीयरामभद्र क्षणमासीदसहायवद्विहस्य ॥ ५७  
 तमुवाच नृपो न वेत्ति विद्वन् कतमोऽयं सुकुमारककुमार ।  
 त्रिदशैरपि दुर्नमं त्रिलोकीगुरुसारं कतमञ्च कार्मुकं तत् ॥ ५८  
 वहवोऽपि सुरासुर-प्रवीरा गमिता येन चिरस्य दास्यभावम् ।  
 कथमर्भक एष तत्र धन्वी नहि तन्वी कुशसूचरश्मिरेभिः । ५९  
 अथ चेदवलोकनोत्सुकोऽयं सह यामो वयमेवतं प्रदेशम् ।  
 नहि सचलति स्वसंनिवेशाद्यतमानैरपि दिग्गजैर्धनुस्तत् ॥ ६०  
 अथ कार्मुकसंनिवेशशालामुपजग्मुः कुशिकात्मजादयस्ते ।  
 जनकस्तु मुनीश्वरस्य वाचा धनुषा तेन च संशयाख्यदोलाम् ॥ ६१  
 अवलोकयतो नृपस्य रामः स्मयमाने जगृहे करेण सद्यः ।  
 विषमविशिखासनं पुरारेर्मनसा सार्द्धमशेषदेहभाजाम् ॥ ६२  
 अथ नामयितुं धनुः प्रवृत्ते गुणवल्लीकलनाय रामभद्रे ।  
 व्यथमानफणीन्द्रमौलिजालच्यवमानं जगदेव संननाम ॥ ६३

अथ खण्डपरश्वधस्य चाप प्रसभं तस्य करेण नाम्यमानः ।  
 निरभज्यत सद्य एव दूरात् कलयन् खण्डविकार दण्डलीलाम् ॥६४  
 दीर्यद्विक्कुम्भिकुम्भच्युतधरमचिरक्षुभ्यद्विध प्रसर्पत्-  
 कल्लोलप्रस्तवेलं चलदमरगिरि प्रस्थ दु स्थादिलोकम् ।  
 शम्भो कोदण्ड-दण्ड तृटन-कटकटात् कारघोषेण विष्वग्  
 व्याप्त ब्रह्माण्ड भाण्डं रघुतनय मुजोदामधाम्ना च सद्यः ॥ ६५

इति श्री मार्कण्डेयमिश्रविरचिते दशग्रीववधे महाकाव्ये  
 पिनाकभङ्गोनाम षष्ठ सर्गः ॥

## अथ सप्तमः सर्गः

अथ गुरुर्भुजयोरवदानं कलयद्दृशा किमपि विस्मयनीयम् ।  
चिरमप्रभुर्मनस एव निजस्य स्फुरति स्म चित्रलिखित किमुलोकः ॥ १  
मिथिलापतिस्तु शिथिलायित दीर्घव्यसनश्चिरेण परितोषजडः सन् ।  
स्वपनानुभूतिविषयादविशेषं तदशेषमेव चरितं समपश्यत् ॥ २  
अथ शश्वदेव परिरभ्य रघूणा पृथुकस्य विश्वमहितं पृथु कर्म ।  
निरतारि संप्रति भयावहदुर्गाद् भवताचिरादिति मुनीन्द्रमनंसीत् ॥ ३  
विजयश्रिय प्रथमपाणिगृहीत्वा अवरोधिनी मममुताऽस्तुसपत्नी ।  
इति मैथिलो मुनिवरस्य पुरस्ता-न्निदिदेश दाशरथये निजपुत्रीम् ॥ ४  
अथ सस्मितं निहितलोचनकोश पुलकाञ्चिते वलितरामकपोले ।  
हरशैलशृङ्गकृतकीर्त्तिविहार × × × कुशिकान्वय-भार । ५  
कतमं समस्तमहनीयमदूरात् प्रणयं त्वदीयमभिनन्दतु धन्वः ।  
तदपि स्वदूतवचनेन सखाय रघुराजमर्हसि महे विनियोक्तुम् ॥ ६  
वचनं निशम्य शमिन स च राजा प्रजिघाय गौतमसुतं द्रुतमस्मै ।  
निमिसंतति दुर्हित-दानविधानादिय-मिष्यता परिजनीति गिरं नः ॥ ७  
अथ गौतमस्तिमिरवैरिकुलेन्दुः समुपागमन्नृपति मैन्दुमतेयम् ।  
अभिपूजितः स्वभुजनिर्जितशत्रो वृतमाशिषं निरवशेष-मुदन्तम् ॥ ८  
परमाद्भुतेन तनयस्य गुणेन प्रणयेन पुण्ययशसो जनकस्य ।  
अनुवध्नतो गुरुभिरस्य च वाग्भिर्मुदमाप कामपि नृपः प्रतिवारम् ॥ ९  
अथ सादरं तदनुमत्य नरेन्द्र स्वयमन्वमोदयदुपेत्य पुरन्ध्रीः ।  
गृहिणी प्रियकर-मपत्य-विवाहं सविशेषमुत्सवमति ननु लोकः ॥ १०  
अथ सानुज भरतमार्यविवाहक्षणवीक्षणोत्सुकतमं स गृहीत्वा ।  
अचलत् प्रयाण-पटहध्वनिधाराविविरीकृतः त्रिदशकुञ्जरपंक्तिः ॥ ११

प्रतिहारवर्गविनिवेदितनाम्ना प्रतिपालिना ह्यसदा स नृपाणाम् ।  
 धृतबलपाणिपुटचुम्बितमौलि समभावयत् प्रणति संभ्रममक्षणा ॥ १२  
 तमपूजन्मृगदृशः पटुलाजैर्मधुरैरल्लुनिनदैश्च विदूरात् ।  
 मुहुरक्षतैरुडुगणव्युतिचौरैः क्षितिदेवताश्च शुभदैः श्रुतिपाठैः ॥ १३  
 परिपूरयन् वसुमती-मतिवेल प्रलयाम्बुराशिरिव भीषणघोषः ।  
 प्रचचाल कंपितदिगन्तरनाथ पृतनाभरश्च भरणं गुरुशेष ॥ १४  
 अपयात तिष्ठत न पश्यत किं भो इति दुर्विभाव-वचसा पृतनानाम् ।  
 रथवाजिना बहुल-निस्वनसान्द्र खमगाहत प्र हततूर्यनिनाद ॥ १५  
 अथ नन्दिनी-श्रियमतीव-हरद्विस्तिरयद्विरेव जनलोचनकृत्यम् ।  
 मुषितार्कदिप्तिभिरकालतमोभिः परितस्तरे भुवनमेव रजोभिः ॥ १६  
 तुरगक्षुरैः प्रथमतः समुदंस्त प्रथितस्ततो वियति केतुमरुद्भिः ।  
 अथ पंकितो मदजलैर्द्विरदाना करिशीकरैस्तत इतः क्षितिरेणु ॥ १७  
 नमिताः मतंगजघटापदजातैस्तृटिताः नटत्तुरगपादकलापैः ।  
 परिपूरिता क्षितिरजोभिरुदभ्रैः समना गता विषमभूमिविभागाः ॥ १८  
 विनियन्त्रितोऽपि शृणिना निशितेन प्रतिवारमुद्यमपरेण नयन्त ।  
 मदमेदूरः करिपतिः प्रतिनागं प्रतिहन्तुमेव रभसेन दधाव ॥ १९  
 गिरुधातु-चित्रितविशाल-निगाल करमुक्त-शीकर करम्बित दिक् ।  
 पृतनागजस्तुलयति स्म तमिस्त्रं धृत-सान्ध्यरागमुरुतारकपुञ्जम् ॥ २०  
 ऋजुनम्रकेशर मुदञ्चितपुच्छं दरकुञ्चिताग्रपदमुन्नतकर्णम् ।  
 तुरगा प्रतेरुनिलाध्वनि भूम्ना कियदैव गा चरमपद्भिरचुम्बन् ॥ २१  
 नटयन् विचित्र मुररीकृतगर्वः बहु दूरवर्द्धितरयं हयमेक ।  
 करविभ्रमद्वयलचामरकुन्तः शितमातत तमिव खे समतानीत् ॥ २२  
 निजपृष्ठनिस्वनित-तूर्यविनुन्नः करिसन्निधान-भयवर्द्धितवेगः ।  
 अपि सादिनं विवशयन् समधावीत् प्रचलत् प्रकामविपुलाधरमुग्रः ॥ २३  
 पटु बलिगतश्रमजलाद्रिकुचान्तं स्खलितावगुण्ठदरदृश्यमुखाब्जम् ।  
 स्वजनावरुद्ध-कविकावलयेन प्रमदाजनः प्रचलति स्म हयेन ॥ २४

श्रमवारि भिन्नतिलकं पटुवल्गत् कुचकुम्भमुत्पतित-कर्णवतंसम् ।  
 तुरगाधिरोह-रभस-श्लथमङ्गं पुरुषायितद्युतिमलब्ध वधूनाम् ॥ २५  
 गजहस्तभग्नविटप पथि शाखा सविधे व्रजन्तमवलोक्य नरेन्द्रम् ।  
 विचलद् विशृङ्खल मधुव्रतमाला-विरुतेन किं बहु वदन्निज दुःखम् ॥ २६  
 करशीकरेण करिणश्च करेणो पतदातपग्लपितमास्यमसिचन् ।  
 व्यजनैरिव श्रवणसूर्पसमीरै श्रम-मध्वलंघन-समुत्थमलुम्पन् ॥ २७  
 शिशिरेषु भूरुहतलेषु निषण्णां पथि खेदनि सहतमा गणिका स्वाम् ।  
 समवीजयत् सपुलकं विटलोक. सिचयाञ्चलेन सलिलस्तिमितेन ॥ २८  
 विटकण्ठसक्तभुजपल्लवमश्वादवतारिणीं दूरविकासितकक्षम् ।  
 गणिका च्छलप्रहित-कातर-नेत्रं विचलन् महानपि जन समपश्यत् ॥ २९  
 न तथा तुषारपवनोऽपि जलार्द्रं न च गन्धसारविसरो घनसारः ।  
 पथि खेदखण्डन विधायि विटाना प्रमदावलोकनसुखं तु यथाभूत् ॥ ३०  
 पथि यापयन् कतिचिदेष दिनानि प्रतिपार्थिव-प्रणतपादसरोज ।  
 उपपादयन्मुदमशेष-जनानामुपकारिकासु निजविश्रममैषीत् ॥ ३१  
 अथ संचलन्मणिमता - गतिवेग - प्रचलाचलध्वजपटेन रथेन ।  
 जनितोत्सव प्रतिपदं जनताना जननायको जनकराज्यमपश्यत् ॥ ३२  
 विरलैर्नृपै स परिवारतपार्श्वं करपल्लवेन विद्धौ बिधुतेन ।  
 सविधोऽपगामुक-दिदृक्ष-समूह प्रतिषेधिना निजनृपा प्रतिषेधम् ॥ ३३  
 श्रुतवानुपागतममुं मिथिलेन्द्र स्वजनाद्रथं जवनवाजिनमुच्चै ।  
 समगंस्त वर्त्मनि वरेण रघूणा प्रवहत् -प्रमोद-नयनाम्बुकृतार्थ ॥ ३४  
 अथ संगतो दशरथेन स राजा सपदि श्रिया परमया समयोजि ।  
 अपि नाम किं समभवत् फलपुष्प पुनरन्य एव मधुना हि वनान्तः ॥ ३५  
 अति दूरतो दृशमथस्मितमग्रे सविधे मुहु. सुनिबिडं परिरम्भम् ।  
 इतरेतरं सखियुगं तदतानीच्चरमं पुनः कुशल-संकथनानि ॥ ३६  
 अथ चारणस्तव-विवर्द्धित कीर्ति-स्मित शोभनायत दिशा वदद्देन ।  
 षपजग्मतुमुदित पौर-पुरन्ध्रीकृत-मङ्गलं पुरममु मिथिलाख्यम् ॥ ३७



अलकावली ललित तोरणमालामविसौध-हेमकलश-स्तनभारम् ।  
 समपश्यता परिणयोचितशोभं नृपकन्यकामिव नृपो नगरीं ताम् ॥ ३८  
 जनकस्तथा विभवसारसमृद्धया तमुपाचरद् विनयवामनवृत्तिः ।  
 चरितं यथा तदखिलं सचिवानामुपदेशतामुपययौ सविशेषम् ॥ ३९  
 अथ राघवः सुख-निवेशित-सैन्यो विविधोपचारवति सद्मनि रम्ये ।  
 सहित सुतै विरुरुचे स च तन्त्री विहित प्रयोग इव मूर्तिरूपायै ॥ ४०  
 स विधाय काञ्चन कथा सह पुत्रैर्वह्नुशस्तदीय गुण-गौरव-मत्त ।  
 क्षणवद्विशेष-परिवृत्त-निशीथ शयनीयसगतिमदिक्षदमीषाम् ॥ ४१  
 पितुराज्ञया निजनिजं शयनीयं मृदु सत्वरं श्रितवतामपि तेषाम् ।  
 निजभृत्य-पाणिपुट-मृष्टपदाना-मितरेतरं प्रववृते निभृतोक्ति ॥ ४२  
 भृशमुल्लसत् परिणयोचितशोभा हृदि कुर्वतो जनकराजतनूजाम् ।  
 न समीपमागतवती रघुसुनोश्चिरमीर्षया क्लुषिता किमु-निद्रा ॥ ४३  
 अथ यामिनी-विरति-मगल-शंखोमिथुन मिथो विघटयन्त समग्रम् ।  
 चरणायुध-कणित-मासलनादैः परिपूरयन्निव दिवं समपादि ॥ ४४  
 सकलापि मन्मथ निदेशवशाना निमिषावशेषमगमद्रजनी सा ।  
 स कियान् क्षणस्तु रणितारुणचूड सहसासहस्रयुगतामिव भेजे ॥ ४५  
 अथ वारुणी परिचयारुणधामा कृत-गो-विपत्तिरनुभूत-कलंकः ।  
 अनुतापवानिव सुमेरु - निरम्बादपराम्बुधौ निरपतद्विजराज ॥ ४६  
 हरता वसुनी समयेन दस्युना अचलाध्वनि नरम्बरी कृत ।  
 उपदिग्धूद्विजपति स्त्रपावशादधिपश्चिमोदधिजल ममज्ज किम् ॥ ४७  
 अथकाल मतङ्गजेन यावद्रजनी क्लपलतावला वभञ्जे ।  
 शशिमण्डल तारकाच्छलेनान्वपतत् कि फलपुष्पमाशु तावत् ॥ ४८  
 गगनाङ्गतले इतस्ततो विकीर्णानुडु - तण्डुलान् गिलति कालकपोत ।  
 हृदयमङ्गमध्वनि विशृङ्खल शंख प्रकर प्रकाशित विकूजितकण्ठ ॥ ४९  
 स सृष्टाना पत्युरिन्दो कराम्रैरङ्गादङ्गादस्रवन्मोषधीनाम् ।  
 मुक्ताजालैः स्पर्द्धमानास्तुषार स्तोम व्याजा विन्दवः स्वेद वारान् ॥ ५०

स्तोकोत्सवसत् - कमल - कुड्मल - गर्भभाजा

मद्राघयन्मधुलिहा मृदु गर्जितानि ।

कल्लोललास्य - गुरुरम्बुज - लोचनाना

क्रीडापरिश्रम-विनोद-सख. समीर. ॥ ५१

दरविवृत मुखात् सरोज-जालात् समद मधुप गुप्त गर्भान्मुहुः ।

उषसि धनमिवेष्टितं सौरभ निभृत गतिरचौरयन्मारुत ॥ ५२

मणितैरिव शिक्षितैरलीना रजनीमेव सहेन्दुना रमित्वा ।

स्वपति स्म कुमुद्वती प्रभाते वहदार्द्रानिल-मीलितोत्पलाक्षी ॥ ५३

न रेणु पतनैर्न चाटुवादैर्न सहचरी वचसापि मन्दितो यः ।

विरणति चरणायुधे वधूभिः प्रसभमधूनितमान् स एव मान ॥ ५४

किं मानग्रहपीडया पदनत प्रेयान्मयोपेक्षितो-

व्यावृत्त्यैव कुचोपमं समसकृत् किं नाम नालिङ्गित ।

कामं नाम सखी जनो हसतु मा धावेयमेव प्रिय

तारं कूजित-कुड्मले वरतनूरित्यन्तरालोचयत् ॥ ५५

अपि रजनिमशेषा मन्मथं शास्त्र-तत्त्वं

कुवलयनयनाभि शिक्षितं वह्लभेभ्यः ।

उषसि पुनरुद्देष्टुं विप्रयोग-व्यथाभि-

स्तदखिलमुपयोषतु तत्त्वरे तत्र सद्यः ॥ ५६

निद्राच्छेद-कषाय-लोचन पुटं निर्मृष्टरागाधरं

लक्ष्मीलक्ष्यकुसङ्गरागरचनं प्रस्वेद-लीनाशुकम् ।

अङ्गैराद्र-नखक्षतैः स्मरकलानुध्यान रोमाञ्चितै-

रन्योन्यं करपद्म मुद्रितकरा वाग्जना निर्ययुः ॥ ५७

अथ करुण-विकूजत्-काकशोकापहारी

नलिन-विपिन-हाम-प्रार्थना-चाटुकारः ।

ग्रहपति रुदयासद्वासवाशा कृशाङ्गी

करधृतकरविन्दादर्शवर्शनीया ॥ ५८

निस्त्रीर्याम्बुधिमापदं समुदयन् विश्वैर्विशेषस्तुत

श्रीमानम्बुजबान्धव क्षितिभृतामाक्रम्य तुङ्गं शिर ।

पादेन प्रहृता द्विषा कुमुदिनी-नाथेन पाथोजिनौ

सीदन्ती हिमवाष्पसंप्लुतमुखी-माश्वासयत् स्वै करैः ॥ ५६

कौमुभ्मं-सिचय नितम्ब-फलके वक्षोरुहे कुङ्कुमं

पाणौ निर्मलपद्मारागबलयं गण्डे च माध्वीमद ।

कण्ठे विद्रुम मालिका किशलयोत्तंसं श्रुतौ योषिता-

मेकोऽयं विविध विभूषणमभूदङ्गेषु वालातप ॥ ६०

सिंहीलग्नं नखाग्रे रुधिरमिति मुहु स्वादित न व्यरंसीत्

गुच्छप्रान्ते प्रसक्तं व्यकिरदनुदिश वानरी वह्निबुद्ध्या ।

अग्रस्थ बञ्जुलाना स्तवक इति चिरं पुष्पलावी व्यमृष्यत्-

काश्मीरेणेव विश्वं स्थगयदभिनवं भानुमद्भानुवृन्दम् ॥ ६१

इति श्री मार्कण्डेयदेवविरचिते दशग्रीववधे महाकाव्ये

दशरथागमनो नाम सप्तमः सर्गः ॥

## अथाष्टमः सर्गः

अथ क्षणे गोतम नन्दनादिभिर्निवेदिते गाधिसुतस्य शासनात् ।  
नियोजयामास कुटुम्बिनीजनं निमीश्वर पारिणयेषु कर्मसु ॥ १  
अनन्तरं स्वीकृतगीतमङ्गला यथा कुलाचारमुदीरितक्रमा ।  
कृताधिवासा मुनिना पुरोधसा नृपात्मजामस्त्रपयन् कुलस्त्रियः ॥ २  
स्वभावतः काञ्चन-केतकी प्रभा वधूर्यदस्त्राप्यत कुङ्कुमाम्बुभिः ।  
न सौरभाय द्युतिसंपदेऽथवा परं तु मगल्यतया तदाकृतम् ॥ ३  
इतस्ततस्तोयपृष्पद्विरङ्किता तदङ्गयष्टि सुतरा व्यराजत ।  
लतेव हैमा नवमुक्तिकामयै प्रसूनपुञ्जैः परितः-करम्बिता ॥ ४  
ततः परं वारिकणापनूतये पिनह्य धौताशुक पल्लव - द्वयम् ।  
रराज वैदेहनेन्द्रनन्दिनी स हंसमालेव सुवर्ण-पद्मिनी ॥ ५  
प्रसाधिकानां निचयावृतैः करैरियं समुन्मार्जित वारिशिकरा ।  
नवं जवासंनिभमंशुकं दधौ वलद्द्विषो वालमिवातप हरित् ॥ ६  
विमुक्तमस्या कवरीभरं तदा दुधाव धूपा-गुरु-धूम-मञ्जरी ।  
अलब्धपूर्वामशिता जनैरपि ग्रहीतुकामेव तदीय नीलताम् ॥ ७  
प्रसाधिका - तत् - कवरी प्रसाधने तदङ्गुलीं गन्धफलीति गृह्णीति ।  
स्मितेन तस्या प्रतिबुध्य तत्क्षणं चमत्कृता तत्र सखी विहासयत् ॥ ८  
निशीथसूचीमुखभेदनव्यथामचिन्तयित्वा यदुपाश्रितो गुणः ।  
तदेव मूढ्नां कुसुमानि सादधौ न केशपाशाधिक-सौरभार्थिनी ॥ ९  
तदीक्षणे खञ्जनगर्वगञ्जने मनोज्ञया कज्ज्वलरेखयाञ्चिते ।  
उपासिते मत्त-मिलिन्द-मालया घृणामिवेन्दीवरदाग्नि तत्त्वतु ॥ १०  
अलंकृतं तच्चरणानुरञ्जने नियोजयन्ती निपुणापि काचन ।  
अरूपभेदेन तदङ्घ्रि-पद्मयो पदे पदे तद्विमर्ष सादरम् ॥ ११

प्रवेशमग्नौ प्रहृती महीयसी विघर्षणं वा कठिने कषोपले ।  
 अलब्ध मुग्धे कनकं त्वदाप्तये तदेन मात्माङ्गरुचा विभूषय ॥ १२  
 असाहि पूर्वं गुरुवज्र भेदनं ततो मुहु साण - विघर्षण - व्यथा ।  
 तत परं क्षाररजोभिः रूपता नितान्तमम्लोदक-भावनानि च ॥ १३  
 अमीभिरब्धेर्महिमा विवर्द्धनै रिति त्वदर्थेन किमर्जितं तप ।  
 अमूनि रत्नानि तदात्मनस्तनौ निवेश्य वामोरु चिरं कृतार्थय ॥ १४  
 इति प्रसन्नाक्षरया सखी चिरानुवध्यमाना जनकेन्द्रनन्दिनी ।  
 स्मितेन साकूत - दृगन्त - बन्धुना विभूषणानुग्रह-मन्वमन्यते ॥ १५  
 कुलकम्

घनान्धकारावृतमम्बरं यदा सरेख-तारावलिमण्डितं भवेत् ।  
 मृगीदृशो मौक्तिकमालभारिणं श्रयेत सीमन्त-पथस्य तुल्यताम् ॥ १६  
 प्रसाधयन्त्या हरिताल लेखया तदीय भाले विहितो विशेषक ।  
 अराजदापुङ्ख-निमग्न एव किं मनोभुवश्चम्पक-निर्मित. शर ॥ १७  
 रराज नासाग्रगतं नतभ्रूवो विभूषण निस्तल मौक्तिकोज्ज्वलम् ।  
 प्रभालवं प्रापयितु मुखेन्दवो निशाकरेण प्रहितं नु तारकम् ॥ १८  
 प्रयुक्त मुक्तोपरिवेश-पेशलं बभौ च ताटंक-युगं मृगीदृशः ।  
 त्रिलोकराज्ञो रतिपञ्चवाणयो किमातपत्रद्वितय पृथक् स्थितम् ॥ १९  
 मृगीदृशः कण्ठमनुप्रकल्पिता विचित्ररत्नावलि-निर्मिता स्रजः ।  
 करम्यमाणा विविधैर्विहङ्गमैर्वभुस्तरङ्गा इव सौर सैन्धवाः ॥ २०  
 सा पद्मरागाङ्गद-मानतभ्रूवो-भुजद्वयं कामपि कान्ति-मादधे ।  
 स्वया प्रियालिङ्गनरागसंपदा शरीरवत्येव नितान्तमावृतम् ॥ २१  
 करारविन्दे कटकं मृगीदृशो महेन्द्रनीलोपल-कल्पितं वभौ ।  
 तदीय-सौरभ्य विशेष लिप्सया मधुव्रतानामिव संगतं कुलम् ॥ २२  
 व्यराजदस्याः स्तनयोर्युगं तदा विभावितं चन्दनपङ्क-चर्चया ।  
 त्रिलोकजैत्रस्य मनोजभूपते शरीरभाजा यशसे विसेवितम् ॥ २३  
 सयत्नमासञ्जितरत्न मेखलं सरोरुहाक्षया जघनस्थलं तदा ।  
 महेन्द्रचाप-प्रतिविम्बचुन्विनीं जहास जाम्बुनद-सैकत-श्रियम् ॥ २४

हरिन्मणी कल्पितमेणचक्षुषः पदारविन्दे विरराज नूपुरम् ।  
 कथंचिदावर्जितमुर्मिरंहसा सरोरुहे शैवलमण्डलं यथा ॥ २५  
 स्वयं हि लक्ष्मी जनकेन्द्रनन्दिनी विभूषिता यौवनसपदा ततः ।  
 ततो विवाहोचित-वेश-पेशला कथं नु वाग्देवतयापि वर्ण्यते ॥ २६  
 प्रसाधिका दर्शित - दर्पणोदरे तनूर्यदस्याः प्रतिविम्बिताऽभवत् ।  
 विमृष्य भूम्नी कविभि स्तदालिभि स्तदेव तस्या उपमानमाहृतम् ॥ २७  
 सदुर्वया कौतुक-सूत्र-लेखया ववन्ध तस्या करपल्लवं गुरुः ।  
 अपूर्वया रामगुणश्रिया पुन प्रसूनधन्वा स्थिरवृत्ति तन्मनः ॥ २८  
 इति प्रयुक्तप्रतिकर्मभूषणा प्रणम्य वन्द्यान् प्रतिगृह्य चाशिषः ।  
 स्थितावभासे जनकेन्द्र-नन्दिनी विवाहलक्ष्मीरिव देहशालिनी ॥ २९  
 समाग्य रामोऽपि दिनागमोचितं विधिर्विधिज्ञस्य पितु-निर्देशतः ।  
 पुरो वयस्यै रुपनीतमादृतै विवाहनेपथ्यविशेषमाददे ॥ ३०  
 सुमुद्गृहीतोऽज्ज्वलहीरकं सकं रघुद्वहस्य रुचदंघ्रि पङ्कजम् ।  
 सुतस्य सुग्रीवकपे कृते स्वयं दिवाकरेणैव गृहीतमर्थिना ॥ ३१  
 वभौ तडिहामनिभेन वाससा नवाम्बुवाहच्छविरस्य विग्रहः ।  
 परिस्फुरत् काञ्चन वल्लिमालया-परागतो मारकतो यथा द्रुमः ॥ ३२  
 स मध्यमासिञ्जित-मज्जुमेखला-गुणस्थ-माणिक्य-मणिप्रभाभरैः ।  
 जहार बालातपरश्मिमञ्जरी-करम्बिता बालतमालचारुताम् ॥ ३३  
 विलेप काश्मीर रुचारुणीकृता रराज तद्वक्षसि मौक्तिकावलिः ।  
 पुराणमूर्त्तेरिव तस्य विग्रहे हिरण्मयी सा जगदण्डसन्तति ॥ ३४  
 पयः पयोधे र्यदि फेनलेखया त्रियेत मन्थाचलनीलशृङ्गकम् ।  
 विशुद्ध मुक्ताफल-कल्पिताङ्गदं तदोपमीयेत भुजद्वयं प्रभो ॥ ३५  
 विचित्र-रत्नोज्ज्वलकङ्कण. कर-स्तदा वरस्थोपमितं गमिष्यति ।  
 प्रसीद्यति वासमुरीकरोति चेन्नवग्रही कोकनदासने कचित् ॥ ३६  
 तदाननं कुण्डलरत्नदीधिति च्छटाभिराक्रान्त-कपोल-मण्डलम् ।  
 विचित्र निर्माण विधे र्मनोमुव. कृतिर्विचित्रेन्दुमयीव निर्वभौ ॥ ३७

रराज गोरोचनया विनिर्मिते विशेषके तस्य ललाट-पट्टक ।  
 सुराङ्गनावन्दन-दीपवर्तिका-नुविम्बचुम्बीव नवीन-चन्द्रमा ॥ ३८  
 इतस्ततः शुक्तिवितीर्णमौक्तिका कलिन्दकन्या यदि जायते क्वचित् ।  
 अनल्प-कल्पद्रुम पुष्पगर्भकं तदा तुलामेष्यति तस्य कैशिकम् ॥ ३९  
 ततः प्रयुक्ताभरणं रघुद्रहो ददर्श खड्गो सुहृदोपकल्पिते ।  
 निजं वपुः सृष्टवत प्रजापते मनोरथानामिव भाग्यमुत्थितम् ॥ ४०  
 प्रसाधिते दाशरथे शरीरके न वर्णनीये प्रसरन्ति मद्गिरः ।  
 ध्रुवं तदुत्कर्षं विशेष-वेदिनी दृणद्विलज्जेव जडा सरस्वती ॥ ४१  
 अथोपगत्य प्रणिपातपादयोः स यावदाप्नोति पितुर्जयाशिपः ।  
 अवाप तावत् सह गौतमस्तदा घनस्वन स्तूर्यशतं कुशध्वज ॥ ४२  
 स भूपमूचे सहित सुहृज्जनैः रूपेक्षते ते तनयं मदग्रज ।  
 तदेनमादाय विदेह - भूमुजातपः फलेन व्यतिषज्यतामिति ॥ ४३  
 ततः परं कौशिकसंमतक्रियं प्रियं पृथूकं प्रचाल मन्दिरात् ।  
 कुशध्वजासक्तमधूकमालिना सहानुजेनैव सुबाहुवैरिणा ॥ ४४  
 नटत्पतकावलिचारु तोरणं प्रमोद - संगीतकसक्त - नागरम् ।  
 तदा न तेषां नयनोत्सवं तदा निमीश्वराणां मिथिलेतिपत्तनम् ॥ ४५  
 अनेन नीलोत्पल-कोमलत्विषा कथं नु कष्टं धनुरैन्दुशेखरम् ।  
 अहोमहाभाग्यभृता मृगीदृशा धुरि स्थिता संप्रति भर्तृदारिका ॥ ४६  
 अयं वपुष्मानिव पुष्पसायको रतिश्च साक्षादियमेव मैथिली ।  
 अहो नु दिष्ट्या भगवान् पितामहश्चिरेण सयोजनकर्मठोऽभवत् ॥ ४७  
 अयं युवा नेत्रचकोरचन्द्रमा इयं च साक्षात् क्षितिलोकचन्द्रिका ।  
 तदेनयोः संघटनं वितन्वता चिरेण धात्रा महदर्जितं यशः ॥ ४८  
 इति प्रजानां मधुराक्षरा गिरो मुहुर्मुहुः श्रोत्रपथे निवेशयन् ।  
 प्रसादमुग्धस्मित-विस्फुरन्मुखो विवेश राम श्वशुरस्य मन्दिरम् ॥ ४९  
 इयं यथैका दयिता पिनाकिनस्तथा त्वमेका भव राघवप्रभो ।  
 इति प्रयुक्ता गुरुणा गिरीन्द्रजा ननाम कन्याऽपि करम्बितत्रपम् ॥ ५०

कुलाङ्गना-कल्पित-मङ्गलक्रियो वरखपा-मन्थर-चारुतारकः ।  
 अनन्तरं कौतुक-वेदिकान्तरं ययौ वहि शालविचुम्बिताम्बरम् ॥ ५१  
 अथोपवेश्य क्षितिपं सबान्धवं विदेहराजो मणिमञ्चराजिषु ।  
 सभासदा ब्रह्मविदामनुज्ञया स पूजयामास वरं यथाविधि ॥ ५२  
 सहस्रचिह्ने दधदशुके नवे पिनद्ध-रत्नाभरणः स्रगञ्चितः ।  
 कृतोपदेशो विधिवत् पुरोधसा हुताशमाधत्त विवाहसाक्षिणम् ॥ ५३  
 अथोपनिन्ये कुलपालिकाजनैर्नितम्बगुर्वी निमिराज-नन्दिनी ।  
 दुकूलवल्ली-विहितावगुण्ठना वरान्तिकं बारिजपत्रलोचना ॥ ५४  
 मनोरथेन त्रपया च निर्मितैरुदंचदाकुञ्चदपाङ्गरिङ्गणैः ।  
 अखेलदिन्दीवरदोलयास्मर स्तदावगुण्ठान्तर एव सुभ्रुवः ॥ ५५  
 ततो वराय प्रतिपादिता करे विदेहराजेन कुशोदकेन सा ।  
 प्रमोद-विन्दून् पुलकाश्च तन्वता मनस्तदीयं तु मनोजभूमुजा ॥ ५६  
 वरस्य पाणि पुलकानुवाह यत् मुहुस्तदकूरितमङ्गजन्मना ।  
 वधूकर स्वेदजलं यदक्षरन् मनोभवः पल्लवति स्म तेन किम् ॥ ५७  
 वधूमुखं प्रैक्षत साचिलोचन श्लेलेन पश्यन्निव संसदं वरः ।  
 वरानुविम्बेन विभूषितं पुनर्वधूरवालोकत रत्नकङ्कणम् ॥ ५८  
 तदैकभावं हृदये तयोर्द्वयो निनाय पूर्वं सुरते गुरु स्मरः ।  
 तदर्थमाम्नायु गिरः प्रयोजयन् ययौ पुरोधा पुनरुक्तिदूषणम् ॥ ५९  
 करेण सा कोकनदानुकारिणा विमुञ्चति (ते) लाजगुणान् विभावसौ ।  
 नवे रवेर्द्वामनि तारकोत्करान् प्रभात-सन्ध्यैव नितान्तमावभौ ॥ ६०  
 परस्परावद्धदुकूलपल्लवौ किरीटिनौ कौतुकसूत्रधारिणौ ।  
 प्रदक्षिणीचक्रत राशुशुक्षणि वधूवरौ मङ्गलदेवतोपमौ ॥ ६१  
 गुरुपदेशेन कुरङ्गनेत्रया कृते विवाहानलसमुखे मुखे ।  
 कपोलयो क्लान्तयवावर्तंसयोर्वभार धूमो मृगनाभिपत्रताम् ॥ ६२  
 पदाम्बुजे सप्तपदी विवित्सया समुत्क्षिपन्ती जनकेन्द्रनन्दिनी ।  
 तिरश्चकार प्रतिविम्बकैतवात्ततस्ततः कोकनदैरिव स्थलीम् ॥ ६३



वरेण सा बालकुरङ्गलोचना प्रयुज्यमाना ध्रुवदर्शनं प्रति ।  
 यदुन्निनाय स्मितमुग्धमाननं ध्रुवं तदिन्दोरधिकार-दिक्सया ॥ ६४  
 ततो विनिवृत्त विवाहकौतुका-दिमौ गुरुणा चरणेषु नेमत्तु ।  
 उपाहरन्तौ मुकुटाश्मरश्मिभिर्नवा नवा चन्दनमालिकामिव ॥ ६५  
 सराजमङ्के स्मितपङ्कजाननौ निवेश्य सिंहासनसन्निभे नृप ।  
 तयोर्वितन्वन्निव राज्यसंपदं प्रमोद - वाष्पैरभिपेकमातनोत् ॥ ६६  
 प्रदाय सीता रघुराज सूनवे विदेह राजो मुमुदे तथा मुहुः ।  
 यथा परासा विसृता करग्रहं परं तदीयैरनुजै ररोचयत् ॥ ६७  
 अथोपयेमे कुशकेतुनन्दना रघुद्वहस्य प्रथमेतर सुत ।  
 परैः पुनस्तद्वितय-द्वितीययोः क्रमादधत्ता करपीडनोत्सवम् ॥ ६८  
 अति वत्सलया धिया स राजा कुलभूषासहिता स्तुषा अपश्यत् ।  
 गृहिणा सविशेष मार्द्रमन्त सुतदारेषु हि सत्कुलोद्भवेषु ॥ ६९  
 इति तत्र महेश्वरो रघुणा प्रणयावर्जित-चित्तवृत्ति रुच्चैः ।  
 अनयत् कतिचित् निशास्तदानीं जनकेन्द्रेण सपर्यया गृहीतः ॥ ७०  
 लषसि दलित निद्रो वन्दिना काव्यवन्धै-

रघुपति-रतिनम्रै-रात्मजै-र्विद्यमानः ।

दुहितु-विरह-खेद-व्याकुलं मैथिलेन्द्रं

कथमपि शमयित्वा गन्तुमैषीदयोध्याम् ॥ ७१

इति श्री मार्कण्डेयदेवविरचिते दशग्रीववधे महाकाव्ये  
 जानकीपरिणयो नामाष्टमः सर्गः ॥

## अथ नवमः सर्गः

अथ संचचाल बलभित् प्रतिमं पृतनाभरेण नमयन्निव गाम् ।  
सुहृदो विदेहनृपते सुकृतं परिभावयन् मुहुरमात्यसखः ॥ १  
प्रतिवर्त्मं सम्यगवलोकयतामुपवीणितं मधुरयैव गिरा ।  
अमृताभिमानि निजपुत्रयशो मुहुरापिवन् किमपि मत्त इव ॥ २  
अथ तस्य वर्त्मनि पुरस्तदा ध्वजनिर्भरेण चरमं पतता ।  
स्थिरयद्भिराकुलमनीक-जनं चकितैरभूयत चमूपतिभिः ॥ ३  
सहसा दिधक्षुरिव विश्वमिदं पतितोनुभानुरवनौ गमनात् ।  
जनलोचनैरसहनीयतम क इवायमेति महसा निचयः ॥ ४  
इति संभ्रमातिशय-शीर्णपदं चरमं जनेन जङ्गमाजगदे ।  
प्रथम पुनश्च ( त्तरगर ) निभै पटु दुर्निमित्त - निवहैरसकृत् ॥ ५

### युगमकम्

अथ साहसैक-रसिकैरपरैः क्रमशो विभावितनराकृतिकः ।  
नृपलक्ष-कक्ष-निचयक्षयकृज्ज्वलदग्नि रैक्षि जमदग्नि-सुतः ॥ ६  
जननीगलस्खलदस्तृड्नासृणा नटयन् करे निजकुठारलताम् ।  
प्रतिविम्बडम्बरमिषेण भया-दनुकुर्वतेव जगतोपगताम् ॥ ७  
परमस्य तस्य पुरुषस्य भुजा-दुपजातमस्य जगतः शरणम् ।  
कुलमीर्ष्ययेव हतवत्यसकृन्निजदोष्णि लोचनयुगं विकिरन् ॥ ८

### कुलकम्

पुरतो निरीक्ष्य मुनिमस्त्रधरं लिखितेव सा न चलति स्म चमूः ।  
भयविकलवं नयनमाकिरती हरिणावली हरिणराजमिव ॥ ९  
तदतीवकातरमवेक्ष्य बलं भृगुनन्दन स्मितलव व्यतनोत् ।  
नहि सर्वसागरपिवस्य मुनेरनुपल्वलोदकमुदेति रतिः ॥ १०

तमवीक्ष्य भार्गवमुदीर्णरुषं वपुरात्मनश्च जरसा शिथिलम् ।  
 निजबालकेषु दृशमुल्ललयन् क्षणमाप कामपि दशा नृपति ॥ ११  
 अथ यावदेष पुरवैरि-धनुर्दमन क राम इति गामवदत् ।  
 दददर्घमात्मजसख पदयो-र्निपपात तावदवनीतिलक ॥ १२  
 अपहाय भूमिपतिमंग्रिनतं दृगमुष्य राम मुखमेव ययौ ।  
 कटु कोपवेगकलुषा हि धियो विनतेषु सन्ति न पुनर्विनता ॥ १३  
 विकटं करेण नटयन् परशुं नयनेन मुर्मुर इवावकिरन् ।  
 पुरतः स्थितं स्तिमितसिन्धुनिर्भं रघुराजनन्दनमुवाच मुनि ॥ १४  
 पितृवैरिपार्थिववन बहुशः परिदह्य हेतिभरशेषमसौ ।  
 दरशान्त एव मम रोषशिखी समदीपि विक्रमवृणेन तव ॥ १५  
 मिथिलापते सदसि पाशुपतं धनुरक्षिणोत् स्वमतिवीर्य्यमदः ।  
 ननु रे कथं नु हरशिष्यममु नृपजातिकालमपिमाऽजगण ॥ १६  
 गुरु धेनु लोलुपतया प्रथमं यदवापि हेहयनृप कदनम् ।  
 गुरुधन्वलोपमवलेपवशात् कलयन् कथं तदसि लब्धुमना ॥ १७  
 कृपणैर्वचोभिरयमद्य पितु क्षमयिष्यसे न जमदग्निमुतम् ।  
 ननु रे स्वमातरि तथा कठिन कुत एष यास्यति कृपामरिषु ॥ १८  
 यदि कौशिकादधिगतं किमपि श्रितमेव जन्म यदि वा रघुषु ।  
 तदिह क्षणं समुचितेऽवसरे भुजसम्पदा भज मुनीन्द्रममुम् ॥ १९  
 विलपय्य यत् किमपि गर्वयसे धनुरैश्वर तदपि जीर्णतरम् ।  
 तदिहास्त्रवेदपथि पङ्क्तुधियोबहुमन्यते न जनकादपरः ॥ २०  
 सकलं नु वस्तु जरसामुषितं परिभूयते जगति हीनवलै ।  
 व्यथयन्ति शृङ्गशिखरेण मृगा गजवैरिण गलितदन्तनखम् ॥ २१  
 अथ विस्तरैरलमलं वचसा यदि सत्यमेव तव वीर्य्यमदः ।  
 तदिदं धनुर्मुरभिदोबलवद् विततेन योजय गुणेन परम् ॥ २२  
 अपरीक्ष्य बाहुयुगलस्य बलं कथमल्पके त्वयि रण मृगये ।  
 वचनीय एव कृतिभिर्महतामहाजनेन न विरोधरस ॥ २३

शितकोटिना परशुना यदि चेदथ कातरी भवति ते हृदयम् ।  
 इयमेत्य मैथिलसुता नचिरादुपभिक्षणं तव शरीरमदम् ॥ २४  
 इति वाचमुद्गिरति गर्वमयीं भृगुनन्दन पुरुषरोषवशात् ।  
 स्फुरिताधरं प्रतिविविक्षुतया विनिवार्य लक्ष्मणमपाङ्गदृशा ॥ २५  
 अवहेलयैव भृगुसूनुकराद्रघुनन्दनो धनुरिदं जगृहे ।  
 कृतमेव शंसति यश कृतीना नतु कण्ठशोषणविधायि वच ॥ २६  
 युग्मकम्

विनयान्मुहु स्थगितहासलवं करलीलया कमलकान्तमुख ।  
 नमयाम्बभूव मुरवैरि-धनु भृशमुच्छ्रितं च भृगुसूनुमदम् ॥ २७  
 अथ सदधन्निजममोघमिषु किमनेन भेद्यमितिलोक . ।  
 त्रपया नमन्मुखमवेक्ष्य मुनि तमुवाच दाशरथिरार्द्रमना ॥ २८  
 प्रहरत्यपि त्वयि रुष न मुनेर्मम चित्तमेति किमुताक्षिपति ।  
 अनपेक्ष्य दोषगुणमर्च्यत मा मनुजातिरेव भवता महती ॥ २९  
 अथ किं करोमि वद नाम मुने मम संहितो नहि शरो विफल ।  
 विनिहन्मि वा गतिमनेन तव पदमर्जितं तव मखैरथवा ॥ ३०  
 अथ राघवं स निजगाद मुनिर्निहितश्च तत्त्वमसि मे विदित ।  
 क भवानशेष निगमान्तगतिः क विडम्बन मनुजडिम्भ इति ॥ ३१  
 अपराध एव मम सत्यमसौ तदपि प्रभो । गुण इवाभिमत ।  
 अपथो भवानुपनिषद्बचसा कटु गर्जता विदित एव यतः ॥ ३२  
 पितृवैरिण क्षितिपति ने सकृद्विनिहत्य तत्कलुष निष्कृतये ।  
 सहसागरा वसुमती वितरन्नपि नाहमस्मि शममात्र इव ॥ ३३  
 तदर्थं पराजयमपि प्रभुता गमितस्त्वया हृदि तनोमि धृतिम् ।  
 उरगक्षतस्य विनिहन्ति रुजं प्रसभं महौषधिलताभिहति ॥ ३४  
 तदयि । क्षमस्व कुरु मे करुणा मव तीर्थसंततिषु मे गमनम् ।  
 जहि नाकवर्त्म सुकृतक्षयकृन्मनवाङ्घ्रित शममुखान्यधुना ॥ ३५  
 इति तस्य वाचमनुभूय नवा नृपनन्दन स्मित मनोज्ञमुखः ।  
 विदधे तथेति मतमेव मुने न रघोःकुलं विषममर्थिजने ॥ ३६

अथ राघव प्रणतमंग्रियुगे बहुश. प्रसादनपर स मुनिः ।  
 परिरभ्य तात विजयस्व शिवं भवतात् दिशन्नितितिरोधिमगात् ॥ ३७  
 गत एव तत्र मुमुदे जनता रभसेन राममुपयातवती ।  
 कुमुदावली मुदिवसापगमे हिमरोचिषः किरणः विच्छुरणम् ॥ ३८  
 उरसा सहर्षमुपपीडयतः पुनरेव जातमिव तद्विदुषः ।  
 नृपते पुरा गलित-वाष्पपथं शिशिरीचकार पुनरश्रुरः ॥ ३९  
 अथ जामदग्न्यकथयाश्वसित व्यतिमोदमानपृतनानिवहः ।  
 अपनीय वर्त्मनि निशा कतिचित् पुरमाससाद सविधे नृपतिः ॥ ४०  
 मणिसद्मना विस्मरैः किरणैः पवनोद्धुतैर्ध्वजपटैश्च मुहुः ।  
 हृतचित्तं चक्षुषमवेक्ष्य तदा जनकात्मजामिति जगाद सखी ॥ ४१  
 श्वशुरस्य ते सुदति । पश्य पुरं स्मितशालिनी मधुसुधैर्भवनैः ।  
 चपलध्वजा शुक्लतावलनैर्भवतीमिवाह्वयति सा प्रणयात् ॥ ४२  
 स्कटिकोपलैर्विरचितावरणे प्रतिविम्बितं तत इतः स्ववपुः ।  
 अवलोक्य यत्र चकिता भवती प्रहसिष्यति प्रियतमो न चिरात् ॥ ४३  
 अपरागभाज मरुणाश्मगृहे तव गण्डपालिमवलोक्य पति ।  
 अभिशङ्क्यमान कलुषा भवतीमयि यत्र ते चरणयो पतिता ॥ ४४  
 कुरुविन्दमन्दिर-मयूखमयं दिवि भास्करव्यतिकरं कलयत् ।  
 तव केलिकोकमिथुनं रजनौ क्षणमाश्वसिष्यति न यत्र कथम् ॥ ४५  
 अयि यत्र तुङ्गबलभी शिखरे भवती विहार समये नियतम् ।  
 दयितं भवन्मुखधिया बहुश शशिविम्बचुम्बनमुपाहसिता ॥ ४६  
 ( ननु पद्मरागमणिवेश्मरुचा परिपिञ्जरज्य निवहं सवधूम् ।  
 सखि यत्र निश्चय विवादविधौ बहुहारयिष्यासि पराक्रमताम् ॥ ४७  
 हरिदश्मवेश्मरुचपीततनु स्तनुगात्रियेत तव केलिशुकः ।  
 कलकूजितेन कुतुकोत्तरल हृदय करिष्यति चिरं युवयोः ॥ ४८  
 हृतमिन्द्रनील-भवनप्रभया यदि तत्र केलिपिकमीष्यसि भो ।  
 करवाणि मौनमवलम्ब्यवसेन्निजकूजितैः सह भवन् प्रकटः ॥ ४९

कमलाक्षि यत्र तव वक्त्ररुचास्रवदिन्दुकान्तसदन परित ।  
 दयितस्य ते भवनमर्घदिने जलयन्त्रमन्दिरमयत्नकृतम् ॥ ५०  
 तव रूपमेतदनिमेषदृश पुरयोपिते नियतमसरस ।  
 मृदुवाणि यत्र नयनैरसकृत् परिपूजयन्त कमल-प्रतिमैः ॥ ५१  
 मिलितं शिताशित - दुकूलयुगं नृप-मन्दिर ध्वजगतं वियति ।  
 दिशि त प्रयाग-जलवेणीकृत तवकौतुकं सुमुखि यत्र मृदु ॥ ५२  
 सखि यत्र कान्तिविजितासरसा नटयोषिता ललितनृत्यविधौ ।  
 बलभिश्रुता-स्त्रिदिव तूर्यरवास्तव पूरयन्त सुरलोकसुखम् ॥ ५३  
 तव चेतसा विमलमम्बुजितं परिभाव्य यत्र गृहदीर्घिकया ।  
 सरुषेव रत्नतटविम्बमिपात् ( कलनाजिताकीवतेसदृश ) ॥ ५४  
 नलिनानि यत्र ( नलिनीरुपा ) दविचिन्वती सरसिजं भवती ।  
 उपदेक्ष्यते किमपि शीकरतो दशताधरं मधुलिहातिमधु ॥ ५५  
 जलकेलि कौतुकवती नियत न मुहु स्वयं सुमुखि यत्र भवे ।  
 रजनी वियोगविधुरेष ततो मिथुने कृपातरलता दधति ॥ ५६  
 अवलोक्य यत्र तव रूपमिदं कमलाक्षि केलिविपिने नियतम् ।  
 वनदेवतास्तरुलताश्च समं परिपूजयन्तु कुसुमस्तवकैः ॥ ५७  
 सखि यत्र केलिवनभूमिरुहा चरमं धुनोतु कुसुमानि मरुत् ।  
 प्रथमं पुनः सुदति कोऽपि तव स्मितचन्द्रिका परिभवानुभवः ॥ ५८  
 वर्णकाङ्क्षता - स्मित - मयूखभरैर्धनसारगौरतरमेणपदम् ।  
 गमयन्त यत्र निजमेव गुणं तव दासिका शितिकटाक्षरुच ॥ ५९  
 पणिता वणिग्युवतिनेत्ररुचा धनसारमेणमदमेव वदन् ।  
 तव दासिका हसति विच्छुरित तमवेक्ष्य यत्र किमपि त्रपताम् ॥ ६०  
 सेयं पुरी रघुवरै रतिलोकपालै

गुप्ता मुदं तव तनोतु दृशोरयोध्या ।

तन्मत्सरा सुरनदीमुपहास्य फेनै-

र्यामाश्रयत्यनुदिन सरयू सखीव ॥ ६१

अङ्क प्रवेशसमये तवसारसाक्षि

त्वद्भीक्ष्यता प्रणयिना प्रमदाजनानाम् ।

हस्ता श्रयन्ति नवपल्लवतोरणत्व-

मेते च हेमकलशत्वमुरोजभाराः ॥ ६२

इति जनक सुतामुदीर्य तस्य वदनसरोजमवाप मौनबन्ध ।

नृपतिरपि सुतः स्तुषा समेतो निजनगरं सह सैनिकैरशेषैः ॥ ६३

इति श्री मार्कण्डेयदेवविरचिते दशग्रीववधे महाकाव्ये

ऽयोध्याप्रवेशो नाम नवमः सर्गः ॥

## अथ दशमः सर्गः

अथ तत्र रहस्यवस्थितं नृपतिं प्रापदरुन्धतीपतिः ।  
प्रशमप्रियमाश्रमं ततो वशिनं तत्त्वविनिश्चयो यथा ॥ १  
तमवेक्ष्य महोभिरात्मन-स्तमसा भानुमिवक्षयक्षमम् ।  
सुरशैल इवाभवन्नृप- शिरसा पाद-परिग्रहोत्सुकः ॥ २  
परिपूज्य यथावदादरा न्मुहुराशीर्वचसा-भिनन्दित ।  
वदति स्म निषण्णमात्मनः मुनिमेनं मनुवंश वर्द्धन ॥ ३  
जयति त्रिदिवेश-दुर्लभं गुरुभाग्यं रघुवंश-जन्मनाम् ।  
भगवानपर प्रजापते-रिव येषा मनुशासनोत्सुकः ॥ ४  
भगवन् भवतः कृपास्पदं कुलमेतत् कलयन्निवात्मभु ।  
परिवर्द्धयते दिने दिने निजपुत्रस्य तव प्रियंकरः ॥ ५  
त्रिदशैरपि नाक्षमत् स्वयं निजसिद्धौ विनियुज्यतेतमाम् ।  
इदमप्यधिकं न चिन्वते रघुवंशस्य भवन्निषेविणः ॥ ६  
दयसे मयि यद्विशेषतो रघुसाधारण - वत्सलोऽपि सन् ।  
उचितं जगदुत्सवः शशी तदसौ कैरवबन्धुरुच्यते ॥ ७  
भगवन् कृपयैव ते परं निहितोऽहं धुरिभागधेयिनाम् ।  
विधुरक्षतमण्डलोऽपि सन् स्फुरति व्योम्नि न यामिनीं विना ॥ ८  
पद मुन्नतिमत्सु विद्विषा-चिरमारोपितमेव मूर्द्धसु ।  
विषयैरपि देवदुल्लभैः परितोषान्मुहुरर्थिना कृताः ॥ ९  
अनुभूत-ममर्त्यं दुर्लभं बलशत्रोर्विनियोग-गौरवम् ।  
सकल - क्रतुकर्मशीलनाच्छतमर्थे विनियोजितं बहु ॥ १०  
नतदस्ति सतामनिन्दितं सुखमस्मज्जगतामपि त्रये ।  
तव पादरजः कृपावशा-दनुभूतं न मया यदन्वहम् ॥ ११



अधुना जगत कृतार्थता त्रिदिवस्थे विषयेऽपि नि स्पृह ।  
 जरसा प्रतिपादितं शनैः शमवर्त्म श्रयितुं समुत्सहे ॥ १२  
 अहितादपचार्य्य देहिनं पथि शान्ते विनियोक्तुमिच्छति ।  
 जरसं जननीमिवापरा द्विपतोऽजीवनिरस्तु दुर्मते ॥ १३  
 तदहं स्वकुलोचितामिमा धुरमुर्वीं सुवनस्य दुर्वहाम् ।  
 विनिवेश्य सुवाहुवैरिणो भुजदण्डे भुजगेन्द्र - संनिभे ॥ १४  
 भवदीय - तपोवनान्तिके रघुवंशोचितमाचरन् व्रतम् ।  
 मृगये मुनिराज । केवलं शम - पीयूषरसाभिषेचनम् ॥ १५  
 इति तस्य निशम्य भारतीं शमसौरभ्य-सुवासिता मुनि ।  
 नि-जगाद रदाशु - कैतवान्मुहुरन्नमुदमुदवहन्निव ॥ १६  
 रघुनायक । साधु भापसे ध्रुवमेतद्विपया विपोपमा ।  
 भरतो विनिपातयन्ति वा विमुखान् वा रवयन्ति सेविता ॥ १७  
 जरसामुषिनस्य दुर्मते रतिकष्टाद्विषयेषु गृध्नुता ।  
 अपरस्य तवेव जायते शमपीयूष-पयोनिधौ रति ॥ १८  
 सुकृतानि कृतानि यत् पुरा तदभूस्त्व रघुवंश-सम्भव ।  
 इह पुण्यविशेषसंपदा सुतभूयं किल राममानय ॥ १९  
 उचितस्तव साप्रतं क्रम पथि शान्तेऽभिनिवेशमिच्छत ।  
 कुलधूर्य्यसुताहिनाभवं स्तव पूर्वं गृहमेध-गृध्रवः ॥ २०  
 इति तस्य गुरोरनुक्रिया-चरितार्थं स्वमवोधि पार्थिवः ।  
 अनुमोदितमेव साधुभिर्निजमिष्ट बहुमन्यते बुध ॥ २१  
 बहुमान पुरःसरं नृपः स तमर्थं प्रकृतीरशिष्रवत् ।  
 न खलु प्रभुतामद सता-मनुरक्तेषु जनेषु कर्हिचित् ॥ २२  
 प्रकृतीरधुना पृथक् पृथक् स च रामस्य महोदय-श्रवः ।  
 मलयाचल-मारुताकुरः सहकारद्रुम-वल्लीरीरिव ॥ २३  
 अथ सम्यगवेक्ष्य पार्थिवः प्रकृतीनां प्रियमस्यवैभवम् ।  
 ववृधे पिकसम्मतं यथा सहकारस्य विजृम्भितं मधु ॥ २४

नृपति निर्जर्मशमादरादधिरोध्य प्रणमन्तमेव तम् ।  
 अमुमर्थमशेष - संमतं विधिवद्ग्राहयितुं प्रचक्रमे ॥ २५  
 चरितं बहुशः परंतपो ध्रुवमस्मत् कुलसंभवैर्नृपैः ।  
 यदयं त्रिजगद्विभूषणो हरितुल्य स्तनयस्य ( माध्वथा ) ॥ २६  
 त्वमपि स्पृहणीय-जन्मना भजसे वत्स जगत्सु निश्चितम् ।  
 इति येन गुणैरनाविलैः पितुरग्युत्तरलीकृतं मनः ॥ २७  
 कुलधूर्यं तदेत-मात्मनोभरमुच्चैस्त्वयि संनिवेशयन् ।  
 अनुगन्तुमहं समुत्सहे पदवीं राघवशृङ्ग-सेविताम् ॥ २८  
 तदतिन्द्रितमानसश्चिरं चरवर्णाश्रमपालनव्रतम् ।  
 सविशेष-मशेष कामदं ननु राजर्षिभि रेतदिष्यते ॥ २९  
 जहि वत्स हृदेकसंश्रयं रिपुषड्वर्गं ममुं दुरासदम् ।  
 अमुना विजितस्य हि ध्रुवं न चतुर्वर्ग-फलं प्रसिध्यति ॥ ३०  
 अनुरञ्जय तात सर्वथा प्रकृतीः सम्मगुपायकर्मठ ।  
 अपि भूधर ! ईश दुखिन स्वनुकुल-प्रकृति न पार्थिव ॥ ३१  
 सकलोऽपि जनोऽयमात्मनि स्थिर-विश्वास मवैतु ते मन ।  
 अनिमीलित-नोति लोचनो निभृतं जागृहि वत्स संमतम् ॥ ३२  
 न च केनचिदेवहेतुना विपदे दत्स्व पदं मनागपि ।  
 अपि तारयते महाभयात् पुरुषार्थस्य निधिर्हि सत्पथ ॥ ३३  
 प्रयतस्व तथैव सर्वथा जन्मता वक्ति यथा भवद्यशः ।  
 कथयन्त्यपि साधवो हितामुभयं लोकमिह प्रतिष्ठितम् ॥ ३४  
 हर वत्स शरीरिणा मनः कुसुमानामिव सौरभं मरुत् ।  
 कलशोदकचन्द्रविम्बवत् ह्रियमाणोऽपि न धत्स्व हार्यताम् ॥ ३५  
 स्वजनानिव वत्स दुस्त्यजान् सविरोधानितरेतरं सह ।  
 रम नव्यतमादरं सृजन् पुरुषार्थान् स्वमुखे नियोजयन् ॥ ३६  
 स्वपदे विनिवेशयन् गुणान् स्वमुपायैः सहितान् यथायथम् ।  
 अभिवर्गं विलोपनिव्यथो भवयोगीव नितान्तनिर्वृतः ॥ ३७

नमनागपि लंघयन्नयं निजमेकं भुजवीर्य्य-माश्रय ।  
 अनपेक्षित - नीतिवर्त्मनामपसर्पन्ति बुधा इव श्रियः ॥ ३८  
 स्फुरदङ्ग - विशेषपेशला पुरुषार्थ - प्रतिपादिनीमिमाम् ।  
 श्रुतिवन्नभिवेदसंपदं चरितार्थां चरयन् सुखी भव ॥ ३९  
 इति जल्पत एव भूपते-वह्दानन्दजवाष्प-वेणिभिः ।  
 रुदतस्तनयस्य तत्क्षणं वदनं क्षालयितुं प्रचक्रमे ॥ ४०  
 सकथंचिदथोपशान्तवयन् स वशिष्ठस्तनयं नराधिप ।  
 तमविग्रह - मात्मनो मतं पितु विश्लेषनितान्त-कातरम् ॥ ४१  
 अथ केकयराज-नन्दिनी सखिमन्त्रेण-विमोहिताशया ।  
 विनमद्वदनेन्दुराययौ जननिर्वाद-महारवैरिव ॥ ४२  
 स च तामवलोक्य पार्थिव प्रियमित्येतदशेषसन्निवान् ।  
 न विवेद हता दुराशया निजवैधव्य - फलैक - हेतुना ॥ ४३  
 भजत क्षितिपालतामयं तव पुत्र किमनेन मादृशाम् ।  
 नरनाथ । पुरा प्रतिश्रुतं वरयुग्मं मम दातुमर्हसि ॥ ४४  
 इति वाचमुदीर्य्य भामिनी वरयेति क्षितिपेन भाषिता ।  
 मणिभूषण-मञ्जुलाकृति-वरयुग्मं विपवद्जगाद सा ॥ ४५  
 प्रथमेन सुबाहु - वैरिणो वनवासं शरदश्चतुर्दश ।  
 अवृणोदपरेण भामिनी निजवैधव्यफला सुतश्रियम् ॥ ४६  
 ऋतलोपसुत-प्रवासयो रसहस्तद्विचनं निशम्य स ।  
 अपवारित चित्त-वृत्तिना प्रलयेन क्षणमन्यगृह्यते ॥ ४७  
 अथ यत्न-शतेन सेविना क्षितिपाल प्रतिपद्य चेतनाम् ।  
 मुहुर्स्मरदात्म-कर्मजं विषमं वैश्यतपस्वि-शासनम् ॥ ४८  
 स विभाव्य धिया विशुद्धया बहुमेने निजसत्य-पालनम् ।  
 सुत शोकमियेष लाभवत् प्रतिकृत्य तृणकै रिवसुभिः ॥ ४९  
 स च मैथिल नन्दिनीप्रियो वनवासे गुरुणा नियोजित ।  
 स्वमतं च कृतार्थमुच्चकैर्गुरुसत्य - व्रतभङ्ग - भङ्गदम् ॥ ५०

स हि राज्यमभागलोलुप परमुत्कृष्ट - ममंस्त पूर्वत ।  
 पितुरव्रत - भङ्ग - सिद्धये वनमेष्यन्मुमुदेतरा तत ॥ ५१  
 स्वयमेव मुमोच सस्मितच्छवि-विस्फारमुख शिखामपि ।  
 जनता तु विशेष-विबलवा प्रसहन्ती जलधोरणी दृशो ॥ ५२  
 मसृणस्मित एव स स्वयं मुकुटं रत्नबहूत्ससर्ज सः ।  
 सहसैव किमस्य मूर्च्छितोजन वाष्पैरुपचार आहित ॥ ५३  
 अबुधाः किल केकयीव्यथा दम्भिपेक - प्रतिषेध - साहसम् ।  
 निविवेद रघूद्वहं जनैरभिपेक निजलोचनाम्बुभि ॥ ५४  
 पथिकं विपिनस्य राघवं जनकेन्द्रप्रभवा च लक्ष्मणः ।  
 अनुजगमतु रात्तविग्रहौ किमु लक्ष्मीव नयौ गुणप्रियौ ॥ ५५  
 तमरण्यनवप्रवासिन परिवार्य प्रणयेन सर्वतः ।  
 श्रवदस्फुटमुद्गताक्षरं विललाप व्यथितः पुरीजनः ॥ ५६  
 अयि केकयि किं कृतं त्वया त्रिजगद्भाग्य ममृष्यमाणया ।  
 किमयं न विधेर्निवारता भवत कौशल - सामवैरिणः ॥ ५७  
 रघुनाथ तथार्जिताविमौ तनयौ बालदिवाकरोपमौ ।  
 अवलोप्य कुयोषितः कृते कथमन्धेतमसि प्रवेक्ष्यसि ॥ ५८  
 विरचय्य वशिष्ठ-सन्निधौ स्थविरश्चत्तशमाय संविदम् ।  
 रघुनाथ किमन्यतेक्ष्मं वनितार्थं त्रिजगन्निमज्जनम् ॥ ५९  
 भजतामतिकल्पपादपा-द्भुजदण्डाद्रघुराज पुत्रयोः ।  
 अटवी विटपीष्वहो कथं भवितारः फलमूलभिक्षवः ॥ ६०  
 यदरोचत गात्र मे तयो घन - कर्पूर - पराग - संस्तरे ।  
 कथमीप्सित - दुर्लभं भवेत्पुलिनं तस्य दृषत्कणाकुलम् ॥ ६१  
 क वनं रजनीचराकुलं कनु तन्वी जनकेन्द्रनन्दिनी ।  
 नवनीतमयी न पुत्रिकाञ्ज्वलदङ्गार - निवेश मर्हति ॥ ६२  
 नव-कोकनदानुकारिणौ चरणौ ते मृदु संस्तरोचितौ ।  
 विपिने घनकण्टकोपले वद वैदेहि कथं भविष्यति ॥ ६३

अनिशं खलु या निपेव्यसे मृदु चादु प्रवणैः सखीजनैः ।  
 वत सा परिवारयिष्यसे कथमश्रव्य रवैः शिवागणैः ॥ ६४  
 क्व घना वनवास-यातना क्व शरीरं च शिरीष-कोमलम् ।  
 अयि दैव । कथं त्वमप्यहो मतमत्येषि न कैकयीपते ॥ ६५  
 च्यवता मनुतादयं नृप सुकृतैरस्मदुपाजितैश्चिरम् ।  
 अयि । राघव । मानवं गमः कुरुणा चेत् कृपणेषु ते ध्रुवा ॥ ६६  
 अनुज शिशुरेव ते ध्रुवं सुकुमारैव विदेहनन्दिनी ।  
 विपिनाध्वगतन्नमुञ्च न परिचर्या कुशला ( नभृन्निमान् ) ॥ ६७  
 अथचेद्वनमेव यास्यसि द्रुतमस्मानपि नेतु मर्हसि ।  
 वनमेव गृहं भविष्यति ध्रुवमुर्वीतिलक त्वदाश्रयात् ॥ ६८  
 इति विक्लव - विक्लवाक्षरं विलपद्भिः परितः पुरीजनैः ।  
 अयमन्धितपद्भित्तिस्तदा नगरी-संनिधिमत्यवाहयत् ॥ ६९  
 अथ तामवलोक्य विक्लवा जनता-माशु यथा सविन्यथे ।  
 न तथा दयिता न चानुजं विषमे वर्त्मनि खेदभाजनम् ॥ ७०  
 अथ कथमपि तान्निवर्त्य रामो-

विषयमवाप निषादभूमिभर्तुः ।

ग्रहपतिरपि तत् परिश्रमाणा-

मसह इवाचलमस्तनामधेयम् ॥ ७१

इति श्री मार्कण्डेयदेवविरचिते दशग्रीववधे महाकाव्ये

श्रीराम वनवासो नाम दशम सर्गः ॥

## अथैकादशः सर्गः

अथ तौ तत्र सौमित्रि-परिचर्याहृतश्रमौ ।  
निन्दन्तस्ता नवक्लेशौ चिन्ताद्राघीयसीं निशाम् ॥ १  
प्रातर्विहङ्ग - संगीत - कृतप्रत्यूष - मङ्गलौ ।  
सीतया सह काकुत्स्थौ प्रतस्थाते यथामुखम् ॥ २  
तेषामुन्मुक्त - माणिक्य - मुकुटानि दिवाकर. ।  
शिरासि मण्डयामास मयूखै र्मस्तृणारुणै ॥ ३  
क्रमात् कठोरता प्राप्तै. किरणै. समतट्टवान् ।  
रविः पतिव्रतख्यातं परीक्षितु मना इव ॥ ४  
दूयमानाऽपि वैदेही मयूखैरहिम - द्युते ।  
अकरोत् करपद्मेन रामस्यातप - वारणम् ॥ ५  
लक्ष्मणस्तु तयोर्वर्त्म गूढं तस्तार पल्लवै ।  
यदृच्छा - वीक्षितस्तन्वद्रामस्याश्रुलवान्नवान् ॥ ६  
इति तेषा पथिक्लेश - नितान्तक्लान्त-चेतसाम् ।  
कृपयैव पुर प्राप चित्रकूट - महाचल ॥ ७  
रुन्धानै रोदसीरन्ध्रमाक्रान्तवसुधातलैः ।  
पादैर्दिविषदा सेव्यैस्त्रिविक्रम इवापर. ॥ ८  
नित्य श्रुति सरित् पूतै प्रेक्षणीयैर्दिवौकसाम् ।  
सानुभिश्चान्तराकारै र्वदनैरिव पद्मभू. ॥ ९  
प्रियासख्यै. किपुरुषै कुञ्जकुक्षिनिषादिभि. ।  
संगीतोमद - संरक्तै र्विहङ्गैश्च समन्ततः ॥ १०  
मदगन्धलवं दर्पादन्येषामसहिष्णुभिः ।  
दन्तिभिः प्रथितोच्छ्रायः सुभटैरिव पार्थिव. ॥ ११

अन्तर्ध्यासित ( मृग च ) छाया धवलिताम्बरम् ।  
 दधदिन्दुमिव स्फीतं कलधौतमयं तटम् ॥ १२  
 सिताभ्रक्षयोद - धवल. सन्नखार्जित लक्ष्मण ।  
 तारावलि-मनोहारी स्तनाभोग इव क्षिते ॥ १३  
 सज्योतिश्चक्र-संचारं वैमानिक - निषेवितम् ।  
 दधानः शृङ्ग संघातं नभस्तलमिवा-परम् ॥ १४  
 घनयादश्रिया जुष्ट-ममृतोत्पत्तये क्षमम् ।  
 अम्भोधिरिव विश्राणो वपु क्रान्त रसातलम् ॥ १५  
 शिलावक्षसि सोत्कम्पमर्पित - स्तवकस्तनम् ।  
 स्मेराभिर्वनराजीभिः सविभ्रममुपासित ॥ १६  
 वहन्नधित्यकामङ्के रत्न-चित्रित-मेखलाम् ।  
 ताडितो वनराजीभिः सासृयमिव पल्लवै ॥ १७  
 ते च तस्य रामणीयं पश्यन्तः पृथिवीभृतः ।  
 उपकारमिवागृह्णन् मध्यमाम्बा-विचेष्टितम् ॥ १८  
 विशाल-बाधा-विवशा महिला-हस्त-कोमला ।  
 किमुन्नतशिलाखण्डे पादपङ्कज-कोशदा ॥ १९  
 ( पतनो हात पतिते शशि पेशलमाननम् ) ।  
 एहि शाखीतल शीतं सीते । किशल्याचितम् ॥ २०  
 देहि सुन्दरिमा-पाणिपल्लवं गण्डमण्डले ।  
 चन्द्रछाया अहकार-भारं मुञ्चन्तु तं चिरम् ॥ २१  
 इति स्वभाव-मधुरं म्लेच्छन्तीभिरितस्ततः ।  
 तत्रभिल्ल पुरन्ध्रीभिर्वैदेही समभाव्यते ॥ २२  
 कुलकम्  
 अथ मध्यदिनादित्य - प्रतापक्लान्त - लोचनाम् ।  
 काकुस्थः प्रेयसीं प्रेक्ष्य विश्रामाय मनो दधे ॥ २३  
 तावधोधस्तरुच्छाय शिलातल-निषादिनौ ।  
 पल्लव - व्यजनैर्भेजे सौमित्रिरिव मारुतः ॥ २४

शिशिरैः शीकरैर्वारा विकीर्णैः पद्मरेणुभिः ।  
 उपतस्थे समीरस्ता-नाञ्जनेयकृते किमु ॥ २५  
 यावन्ममार्जं श्रीराम स्वेदविन्दून् प्रियामुखे ।  
 तावद्भ्यधिकाश्चक्रे स्पर्द्धमान इव स्मर ॥ २६  
 तरुवलकलसंवीतं रामस्य नयन-प्रभा ।  
 आवृणोत् प्रेयसीगात्रं नवनीलोत्पलैरिव ॥ २७  
 ता रामोऽभिनवक्लेश - विवशीकृत - चेतसाम् ।  
 विनोदयिष्यन् वैदेहिमिदं वचनमब्रवीत् ॥ २८  
 एतं पचेलिमं तन्वी तिन्दुकप्रसवं कपि ।  
 चुम्बत्येव न तच्छिन्दन् प्रियाया वदन-भ्रमात् ॥ २९  
 एते प्रतारिताः पश्य शस्यान् मरकताकुरैः ।  
 पुरोवर्त्तिनि शस्यानि लिहन्ति न मृगार्भकाः ॥ ३०  
 अमु किशुकमुत्फुलं त्यजन्ति सभयं गजाः ।  
 स्मरन्तस्त्री व्रतापाना पारीन्द्र करज प्रियाम् ॥ ३१  
 अवधेहि कुरङ्गाक्षि । तवायं मधुरं शुक्रः ।  
 पुरा दशतिकन्दर्पसर्वस्वं विम्बसंभ्रमात् ॥ ३२  
 अयं तमाल - षण्डेषु त्वत्केश - प्रतिमादिषु ।  
 आह्वयन् प्रेयसीं नष्टा मधुरं बृंहति द्विप ॥ ३३  
 एष स्फटिक-पट्टेषु प्रेयसीं प्रतिविम्बिताम् ।  
 अनुगच्छन्तृप सेर्ष्यं तर्कया किमपीक्ष्यते ॥ ३४  
 इमे मदकलास्तन्वि । कपोताः कलकूजिताः ।  
 नमयन्ति पुलिन्दानामुखमन्तर्गत-स्मितम् ॥ ३५  
 इत्येवमादिभिस्तस्या श्रादुकारो रघुद्वहः ।  
 वाक्यैर्निवर्त्तयामास वनवासकृता शुचम् ॥ ३६  
 अथ निर्वापयामास सुतशोकानलं नृपः ।  
 गलता जीवनेनैव पार्थिवात् कायकुम्भतः ॥ ३७



ततस्ततः जना सर्वे विलापात्त - मुखश्रिय ।  
 हैमनेन्दुकर - क्लिष्टा - सनपद्मकरा इव ॥ ३८  
 संमन्त्र्य च वशिष्टेन तन्नियन्त्रित - मन्यव ।  
 भरतस्यागमे यत्नं तेनिरे ते निरेनसः ॥ ३९  
 स च तत् प्रहितै र्दूतै रन्तर्नयन-मम्बुभिः ।  
 ददृशे मातृवन्धूना सद्ने सद्नेनकः ॥ ४०  
 पितुराज्ञेति संदिश्य तमानेतुं प्रचक्रमे ।  
 तैरवेदित - वृत्तान्तै र्मानवै र्मान - वैभवी ॥ ४१  
 साविलापा विलापायाद्भूपते र्ददृशे पुरी ।  
 प्रभाविना भाविनाशादन्येव नृपसुनुना ॥ ४२  
 स उपेत्य प्रकृतिभि र्यथावृत्तं निवेदितः ।  
 अनार्यामेव तामेने जननीं जननिन्दिताम् ॥ ४३  
 महद्भिरपि निर्वन्धै-लक्ष्मीं ग्राहयितुं न ते ।  
 पौराः संपादित - स्वान्त - प्राभवं प्राभवन्नमुम् ॥ ४४  
 रामैकयोग्या ता लक्ष्मीं जनक - प्रतिपादिताम् ।  
 मनसाऽपि न संस्पृष्टुं चक्षमे जानकीमिव ॥ ४५  
 अति - निर्वन्ध्यमानोऽपि स तानेवमभाषत ।  
 खानुग्रहाय श्रीरामं श्रीरामं त्रायतामिति ॥ ४६  
 अथ प्रकृतिभि साद्धं वृद्धामात्यः पुरःसरः ।  
 प्रतस्थे भरतस्तूर्णं पन्थानं रामसेवितम् ॥ ४७  
 शुश्रुवे विपुलस्तस्य सेना - पट्टह - निखनः ।  
 मातुः पापविदामात्म - संशुद्धिमिव घोषयन् ॥ ४८  
 तस्य सेना - गजेन्द्राणा निपेतुः करशीकरा ।  
 जगत शोकतप्तस्य किमुनिर्वापणोत्सुकाः ॥ ४९  
 यदप्र-चरणैस्तस्य वाजिनोव्यलिखन् मुहुः ।  
 तन्मन्ये मोहसंमुप्ता मुदजागरणा भुवः ॥ ५०

तस्यसेना समुद्धूत धूलि - पटल - कैतवात् ।  
 किं सूक्ष्मं वपुरास्थाय प्रतस्थे पृथिवी स्वय ॥ ५१  
 व्यनमन् पृतनानक्रा' फणा एव फणीशितु ।  
 रामनयन - वार्त्ताभि र्मनः पुन रुदश्चसीत् ॥ ५२  
 श्रुतानाश्रमवासिभ्यो म्लानपल्लव - संस्तरान् ।  
 ददर्श भरत सास्त्र रामस्य वसति दुमान् ॥ ५३  
 स श्रीराम - नखाग्रेण सद्यक्षुण्णं पल्लवान् ।  
 धन्यानमस्त काकुस्थ सुकृत काननद्रुमान् ॥ ५४  
 पुलिनेषु ध्यजाम्भोज-वज्रचिह्नानि राघव ।  
 ववन्दे रामचन्द्रस्य पादानि शिरसा मुहुः ॥ ५५  
 अथ प्रपेदे भरत शिचत्रकूट - निवासिनम् ।  
 भ्रातरं प्रातरम्भोज - वदनं सह लक्ष्मणम् ॥ ५६  
 स प्रणम्याग्रजं दूरादवतस्थे कृताञ्जलिः ।  
 सोऽपि तं सखजे गात्रं सुमित्रासुतवन्दितम् ॥ ५७  
 रामस्तमङ्कमारोप्य पप्रच्छ कुशलं पितु ।  
 स वाष्पव्याकुल सर्वं मौनैर्नैव न्यवेदयत् ॥ ५८  
 अतीत - पितृनिर्याण रामं प्रकृतयस्ततः ।  
 मुनिवृद्धान् पुरस्कृत्य यथावृत्तमवोधयन् ॥ ५९  
 निमित्तभूतमात्मानं शरीर-यजने पितुः ।  
 नावलम्बितुमुत्सेहे रामः पातकिमानिनम् ॥ ६०  
 परमार्थविदा तत्र मुनीना वाक्यविस्तरैः ।  
 कथंचित् प्रकृति प्राप रामः क्षाममुखद्युति ॥ ६१  
 अथ रामस्य चरणौ गृहीत्वा शुभलक्ष्मणौ ।  
 ययाचे भरतः शश्वत् पैतृकी - श्रीपरिग्रहम् ॥ ६२  
 चित्र मित्यल्पमनसामतिमात्रमपेक्षितम् ।  
 राम काव्यमिवाभिज्ञो न राज्यं ( कष्टसृष्टवान् ) ॥ ६३

ततस्ता प्रार्थयामास मुनिवृद्ध - प्रचोदितः ।  
 भरतः पादुकेकर्तुं रघुसिंहासनोत्सवौ ॥ ६४  
 तथेति तद्विस्तृष्टोऽपि न्यवृत्तः लक्ष्मणाग्रजः ।  
 दीर्घ-निश्वास-निर्दिष्टं कथंचित् कोशलापथम् ॥ ६५  
 स पातकमिव स्फीतं मातुरालोकनं विदन् ।  
 नगरीं रघुवीराणां नाविशत् केकयीसुतः ॥ ६६  
 पादुके रामभद्रस्य भरतो वृद्धमन्त्रिवत् ।  
 विधाय रघुसिंहानां सिंहासन - विभूषणे ॥ ६७  
 नन्दिग्रामगत स्तेन यथा निर्दिष्टमाचरन् ।  
 अशिषत् प्रयतो राज्यं प्रजानां प्रीतिमावहन् ॥ ६८  
 श्रीरामोऽपि समं पत्न्या नवे वयसि निर्व्यथः ।  
 चचार विपिने पुण्यं रघुवृद्धोचितं व्रतम् ॥ ६९  
 जातु दाशरथिस्तत्र तरुणा शीतले तले ।  
 सुखाप दयितोत्संगे निवेशित - शिरःक्षणम् ॥ ७०  
 तस्या व्योमचरं स्वैरं जयन्तः स्थिरचापलः ।  
 श्लथवलकल - संव्यानौ ददर्श विपुल-स्तनौ ॥ ७१  
 रामैकपत्नीं ता पापो मायैव मुलभेतराम् ।  
 काकःसन् कुचयोस्तस्या निचखान नखावलिम् ॥ ७२  
 तया संभ्रान्तया यावद्बोधते रघु - पुङ्गवः ।  
 अस्त्रं सौमित्रिरैशीकं तावदस्मै व्यसर्जयत् ॥ ७३  
 स तेन परितो धावन् कचिद्ग्राप्त - रक्षणः ।  
 मुक्तसानुग्रहेणैव काणीकृत्य जिजीविषुः ॥ ७४  
 अथ रामेण भूयोऽपि भरतागम - शङ्किता ।  
 साकेत - दुःख - दायादं चित्रकूटोऽपि लङ्घितः ॥ ७५  
 तस्मिन्निन्दीवरश्यामे निष्क्रान्ते सीतया समम् ।  
 निवृत्तं नीलकण्ठानां मधुरं मद - ताण्डवम् ॥ ७६

जग्मतुर्दक्षिणामाशा जानक्या सह राघवौ ।  
साख्य मासञ्जित - दशा हरिणेष्वनुवर्त्तिषु ॥ ७७  
आश्रमेषु मुनीन्द्राणामातिथेयेषु राघव ।  
वसन्नवर्द्धयत् प्रीति वसन्त इव शाखिषु ॥ ७८  
ददृशुस्ते मुनिस्तत्र मात्सर्कणै स्तपोवनम् ।  
अप्सरो भोग-साम्राज्यै र्हरिणा परिणामितम् ॥ ७९  
अन्त पञ्चाप्सरो वायौ सौधोत्सङ्ग तरङ्गितान् ।  
मेनिरे तन्मृदङ्गास्ते लज्जाविजयडिण्डिमान् ॥ ८०  
दूरादेवतदातिथ्यं यत्रात् पर्यहरन्नमी ।  
न स्वदन्त मनस्विभ्यः सता ह्यनुचिता श्रिय ॥ ८१  
क्रमेणासुरभङ्गाय शरभङ्गेण वर्जित ।  
स्वर भङ्गाकुलं रामः शरभङ्गाश्रमं ययौ ॥ ८२  
तं प्राप्य शरभङ्गोऽपि भवन्तं गदकीर्त्तनम् ।  
अतिथि-प्रीणनैस्तथ्यै रातिथ्यै साध्व पूजयत् ॥ ८३  
क्षपयित्वा च काकुस्थौ चकितं पश्यतोस्तयो ।  
त्रेतामौ जुहुयामास श्रेयसे स नवे तनुम् ॥ ८४  
तत स्तच्छिष्य - निर्दिष्ट - वर्त्मना रघुपुङ्गवौ ।  
ययुः सीतयासाद्धं सुतीक्ष्णस्य तपोवनम् ॥ ८५  
क्वचिद्वल्मीक - निर्मग्नै खगनीडाकुलै क्वचित् ।  
कीर्णं सर्वं सहैरेव तापसै पादपैरपि ॥ ८६  
तन्मध्योपल ( पुटान्त ) कृत् - पञ्चालन व्रत ।  
मूर्त्तिं ब्राह्ममिव ज्योति स मुनि स्तैरवेक्ष्यते ॥ ८७  
तस्य वाचयमस्यैव प्रसाद - स्निग्धया दशा ।  
मुधयेवाभिषिक्तास्ते नास्मरन्नध्वन श्रमम् ॥ ८८  
सम्यग्वीनितै कथितं सत्त्वै शिष्यजनैरिव ।  
अथ तौ सीतयासाद्धं प्राप्तावत्रेस्तपोवनम् ॥ ८९

श्वापदाश्वासितं मृगं मरुत् - पालित - पादपम् ।  
 विहङ्गाभ्यस्त-वेदान्तं स्तस्त्रीत्यै तदभूत्तरामम् ॥ ६०  
 यथावत् पूजयामास प्रणतान् प्रतिनन्द्य तान् ।  
 ब्रह्मा - विष्णु - महेशानामवतार - पिता मुनिः ॥ ६१  
 प्रातस्ताभ्या ददौ दिव्यमस्त्रग्रामं महामुनिः ।  
 अनुसूयाऽपि सीतायै प्रसाधन - ममानुषम् ॥ ६२  
 व्रजतो दण्डकारण्य पन्थानं रघुवीरयो ।  
 वज्रे रक्षो विराधाख्यं पाप धर्मार्थयोरिव ॥ ६३  
 जहार क्षुधित सोऽथ राक्षसो राघवप्रियाम् ।  
 अनिन्द्या निन्दिताचारः सम्पत्तिमिव दुर्जना ॥ ६४  
 स राघव - कर - क्रूर - वज्रपातेन चूर्णितः ।  
 अपतत् पृथिवीपृष्ठे वैद्युताग्निरिवोत्स्रजः ॥ ६५  
 अथ दिव्य - शरीरेण प्रार्थितौ तेन राघवौ ।  
 श्रेयसे तस्य कृपया कायं भुवि निचरन्तु ॥ ६६  
 ततस्तौ मुद्रितैस्तत्र स्तूयमानौ महर्षिभिः ।  
 चेरतुः सीतया सार्द्धमगस्त्यस्य तपोवनम् ॥ ६७  
 संममौ चलुके यस्य सागराणां चतुष्टयी ।  
 रामदर्शन - हर्षस्य सोऽपय्याप्त इवाभवत् ॥ ६८  
 आतिथेय-स्तमातिथ्यं सानुजं जानकीपतिम् ।  
 विधिवत् पूजयामास लोपामुद्रा पतिर्मुनिः ॥ ६९  
 अथ तस्य शासनमवाप्य मुने-रघुनन्दनौ जनकजा-सहितौ ।  
 फलसनमत्तरुलता - गहना - मुपसेदतु सपदि पञ्चवटीम् ॥ १००

इति श्री मार्कण्डेयदेवविरचिते दशग्रीववधे महाकाव्ये

पञ्चवटीनिवासो नाम एकादशः सर्गः ॥

## अथ द्वादशः सर्गः

अथ रघुपतिमङ्गनासनाथं विपिनविहार - विलोल - चित्तवृत्तिम् ।  
परिचरितुमिह द्रुतं प्रपेदे किशलय - पुष्पपिकस्वनै र्मधुश्री ॥ १  
अनुवनमवलासहायमेनं रतिसखमङ्गजमेव शङ्कमान ।  
चिरपरिचय-सान्द्रसौहृद कि समुपससाद वनी मधुप्रसूनै ॥ २  
अविरल-शिशिर-प्रचारकल्पं च्युतजडता-कमनीय यामिनीकम् ।  
अभिमतपवनं प्रसन्नचन्द्र-द्युति-रजनीमुखमाविरास विश्वम् ॥ ३  
अभिनवकुसुमोद्गत - प्रवाला मधुकर-कोकिल-कृजिताभिरामा ।  
मुदमतनुत राघवस्य दूरान्मृदु मलयानिल - वेह्लिता - मधुश्री ॥ ४  
ललितमनुभवन्त स प्रियावान्मुकुलित - चूत - लताङ्कुरे द्विरेफ ।  
घनसमयवियोगविप्रकीर्णां कथमपि न स्मरति स्म मालती ताम् ॥ ५  
विकसति मम सर्वतः प्रसूने त्वरितमधो निपतनेन सर्ववलय ।  
इति मधुपरुतेन बंजुल - श्री रभणदधोमुखवल्लवाङ्गुलीका ॥ ६  
युगपदभिनवोदयासु भृङ्ग कुसुमलताखलिलासु बद्धरुष्ण ।  
स्वमसकृदनुभूत - सारमेषामपि - नितरामकृतार्थमेव मेने ॥ ७  
नभसि रचित-पद्मषण्डचित्रे करट - कुटुम्बिनि शाल्मलिप्रसूते ।  
स्वकुलमनुनिर्वर्तितुं ललज्जे न मधु न सौरभमप्यवाप्य भृङ्गा ॥ ८  
प्रतिदिनमहनि प्रतीयमाने द्वितयमवाप नवं नवं प्रमोदम् ।  
हिमकरकिरणोपलब्धखेदं कमलवन मिथुनं चकोरकाणाम् ॥ ९  
शिशिर-परिभवक्षण. कथंचित् प्रतिवनमुल्लसिता सरोजवल्लीः ।  
सरसि सरसि वीक्ष्य कि कृपावानलसपदं प्रचचाल पद्मबन्धुः ॥ १०  
बहु कुसुमित वृन्त - सिद्धरागं समनुरसन् भ्रमर पलाशवल्या ।  
अपरमधुकरी सनाथदर्श प्रियतमया घनरोषया न भेजे ॥ ११

स्थगितमुखमपि प्रसूनगन्धै-रनुसरति स्म न चम्पक द्विरेफ ।  
 कथमपि सुखिनो हि नूनमल्पे न खलु गुणातिशयं समाद्रियन्ते ॥ १२  
 विचकितमुकुलेषु गन्धलोभः परिपतितो विरराज भृङ्गसंघ ।  
 तिमिरहर इवाभयार्थमिन्दोरुडुषु तदीय - परिग्रहत्वबुद्धया ॥ १३  
 हिमकरपरिभाविन समृद्धि प्रतिदिवस दिवसस्य वीक्ष्यमाणा ।  
 मुकुलितकमलानना कृशाङ्गी रजनिरखिद्यत कि तदेकपत्नी ॥ १४  
 मधु-परिचय-सान्द्र-शोणनेत्रा श्रुतिशुभगं किमपि स्वनं कणन्ती ।  
 पुलक - मुकुल - दन्तुरं रसालं पिकतरुणी नखराङ्कुरैर्लिलेख ॥ १५  
 विरचित निजदोहदोपकारं वरतरुणी - श्वसितं विशङ्कमान ।  
 मधुकुसुम-समर्पणै सरागं मलय समीर-मरुन्ध सिन्धुवारः ॥ १६  
 नवनवमुपचीयमानमञ्जं सरसि निरीक्ष्य मरालखण्ड्यमानम् ।  
 ( मधुकृदवलवानशक्यरोध सद्यतयानतिदूरगोन्यराजीत् ) ॥ १७  
 निज विटपभुजेन पीडयन्तं पिकतरुणी नखरक्षतं रसालम् ।  
 ध्रुतमधुलवलोतका सकोपं च्युतकुसुमैर्न न माधवी जघान ॥ १८  
 वकुलतरुभूदिवोन्मदिष्णु-मुखमदिरा परिपीय सुन्दरीणाम् ।  
 द्विजकुलमपि यत् परीतशाखं कुसुममुखो हृतसाधुभि सिषेच ॥ १९  
 अलि-परिगत-गौर-केशरौघं कुसुममरोचत नागकेशराणाम् ।  
 रजतमुपगतं प्रसूनकेतो मृगमद - कुङ्कुम - भाजनं मनोज्ञम् ॥ २०  
 यदि मयि निरपेक्ष एव शम्भु क इव गुणो मधुपेन गृह्यता मे ।  
 इति किमु घनतीक्ष्णकण्टकाग्रैरवृणुत काञ्चनकेतकी प्रसूनम् ॥ २१  
 अनुदिनमुपचीयमानधाम्ना खरकिरणेन जगत् प्रतप्यमानम् ।  
 अनुरजनि सुखीचकार चन्द्रो निजकिरणैर्घनसारणेषु गौरैः ॥ २२  
 मलय - मरुत - मन्दगन्धमेत्य प्रणयति संगमहोत्सवं रसाद्रैः ।  
 कणदलिवलयं प्रवालहस्तं व्यधनुत माधविका विकासिपुष्पा ॥ २३  
 इति बलवति मन्मथैकवन्धा मधुनृपतौ परित प्रवर्त्तमाने ।  
 किमपि च सततं विचिन्तनीयं स रघुवरोऽपि यदुन्मना इवासीत् ॥ २४

स विपिनविनिवास दुःखमाद्रं वलवदपास्य विलासिनीसनाथः ।  
 ऋतुसुखमुपभोक्तुमाद्रुतः द्राघानसिज - नर्तित - चारुचित्तवृत्ति ॥ २५  
 स्वयमवनमित - द्रुमाप्रशाखो नवकुसुमावचये नियुज्य राम ।  
 दरपरिलुलदंशुकं प्रियाया मृदु भुजमूलमपश्यदार्द्ररामः ॥ २६  
 स्वयमयमवतंसयन् प्रिया ता सुरभि - समृद्धि - विभूषणैः प्रसूनैः ।  
 अनुवन - तरुवलि - गुप्त्रकायं सरसमदृश्यत नाकमुन्दरीभिः ॥ २७  
 कुसुम-रजसि निर्गतेऽपि रामः सरसिजकान्ति कृशोः प्रियाया ॥  
 मुखमरुतमुदारसौरभस्यं विरमयति स्म न गण्डचुम्बनोत्क ॥ २८  
 पवन-चलित-पुष्पतालवृन्तः कुसुमित - वह्निविनान-कृत-दोल ।  
 सह जनकजया रघुप्रवीर कुसुमरज पटु वासयन् स भेजे ॥ २९  
 मुकुलित सहकारगन्धबन्धु - श्रवणित - काञ्चन - केतकी-पराग ।  
 मृदुतरलित - गीतमी - तरङ्गस्तमवसरे मलयानिल सिषेवे ॥ ३०  
 उरसि रघुपते-निरीक्ष्य माला सुरुचिर-किंशुककुड्मलानुविद्धाम् ।  
 अपरनखपदं विशङ्कमाना कुटिलकटाक्षमपश्यदायताक्षी ॥ ३१  
 निविडमनुगृहाण तन्वि दोर्भ्यां कुरुबक एष विकाशमेतु सद्यः ।  
 इति रघुपतिना प्रिया नियुक्ता कुरुबक एव विभोरपीत्यवादीत् ॥ ३२  
 प्रणयरुपि विदेहराजपुत्र्या-श्रुतवचनानि रघुद्वहे विवक्षौ ।  
 नवविकसित-चूतमञ्जरीषु श्रुतिसुभगं पिक - पञ्चमैः प्रचेरे ॥ ३३  
 कमलदलपुटेन केशराणां सुरभिरसोत्तरमासवं गृहीत्वा ।  
 दरविकसितकुड्मलस्मिताया-रघुपतिरर्पयति स्म वल्लभायाः ॥ ३४  
 अवन्तमुखपङ्कजा च यत्नात् दरपरिरभ्य भुजाञ्चलेन रामः ।  
 मधु मधुरमदात्तदायताक्षी मिलित - कपोलतलः परस्परेण ॥ ३५  
 अथ रघुपति-रादरेण तस्या नवनवमुद्रत साधु विक्रियायाः ।  
 वपुरनुपम - विभ्रमाभिरामं कमपि दृशो परमोत्सवं चकार ॥ ३६  
 अवशविहसितं विधूर्णि-ताक्षं स्वलदसमञ्जसजल्पितं च तस्या ।  
 मुखमरुण-कपोलमिष्टगन्धं महद्भवद्विपिनेऽस्य भागधेयम् ॥ ३७



स रुपितहमितानि निर्मिमित्तं सचकित-विभ्रमसंभ्रमानि तस्याः ।  
 अतिमुद-मदयन् प्रियस्य दूरान्मदमदनोदय-चेष्टितानि तानि ॥ ३८  
 समणिमय - दरीपु भूधराणा धरणिरुहा शिखरेषु शीतलेषु ।  
 कुसुम - परिगतासु केलिकुञ्जे क्षितिसुतया सह तत्र तत्र रेमे ॥ ३९  
 इति सुरभि समृद्धि-सेविताया वनभुवि तत्र विहाय दंपतिस्तौ ।  
 ददृशतुरधिकौतुकेन गोदा कमलवनी - सुखसुप्त - कोकयुगमाम् ॥ ४०  
 घन - कुसुमरज प्रकीर्णगण्ड - श्रवजलवेणिविशीर्णपत्रलेखम् ।  
 वनविहरण - लब्धखेदमङ्गं रघुतिलक सद्यं ददर्श तस्याः ॥ ४१  
 अथ जनकमुतामुवाच राम कमलवनी विनिषक्तलोल - दृष्टिम् ।  
 किशलयललिते करे गृहीत्वा सरितममूमुपदर्शयन्नदूरात् ॥ ४२  
 मुखयति करभोरु कञ्चिदेषा मृदु मलयानिल - लोलपद्मवल्ली ।  
 जलविहरणकौतुकाद्रभि्ली - घन - जघनाहति वर्द्धमानवीचिः ॥ ४३  
 परिहृत - सरसीरुदैरपास्त - द्विपमदराजिभिराचितै द्विरेफैः ।  
 कथयति तट एष निम्नगायाः स्फुटमिव गन्ध-मृगोपभोगलक्ष्मम् ॥ ४४  
 किमपि मधुर-गीत-मोहितानामयमियमस्मदुपागमेऽप्यभीता ।  
 वदति नयनपक्तिरेणकानामचिर - तिरोहित-किन्नरो निकुञ्जम् ॥ ४५  
 पुलिन-तलसुखेऽपि तेऽयमस्मत्सविधतया सभयं प्रयाति दूरम् ।  
 सुतनु तव विलासचेष्टितेभ्यः प्रसभ-पराभव-शंकिनीव हंसी ॥ ४६  
 वरतनु जलदुर्गवासिपद्म ध्रुवमिहवारि - विहार - कौतुकिन्याः ।  
 तव मुखशशिनः समीरहस्तैरुपहरति प्रसभं च सौरभस्यम् ॥ ४७  
 ध्रुवमुपकृतमद्य पद्मबन्धोः कुवलयराजिषु दु सदै कराम्रै ।  
 शशिमुखि तव दृष्टिचेष्टिताना यदभवदाशु नवकृपानुबन्धः ॥ ४८  
 जघनमिदमपास्त मेखलं ते ध्रुवमवलोक्य कुलानि सारसानाम् ।  
 बलवदहित - विप्रयोग - भाग्यात् पुलिनतलेषु मदोत्कटं कणन्ति ॥ ४९  
 रजनिकरमसूत पूर्वमब्धिस्तदहमपि प्रसुवै चिराय ताराः ।  
 इति किमु निज वीचिशीकरोघान् किरति मुहुर्महिषी महार्णवस्य ॥ ५०

तव सुमुखि दृशोरियं पुरस्ताद्विवि शफरीपरिवर्त्तते प्रकामम् ।  
तदखिलमपि ते बहुक्षमेता रघुषु न पुन एव नोपबन्ध ॥ ५१  
घन-जघन - तटाहतेन तस्याः स ललभरेण विसर्पता विदूरम् ।  
रयपरिगलदंशुक प्रियाया स्तनकलशो मदयावभूव रामम् ॥ ५२  
तव जघनतलोपमानयोग्ये पुलिनतले सममेव राजहसै ।  
वत वसति वक पटूनि कूजन्नहह जलाशयसेविना विपाक ॥ ५३  
अयमयमरविन्दपत्रनेत्रे दयिततमामनुवर्त्तते रथाङ्ग ।  
चलदपिहित - पक्षतिः सकूलं नवविसपल्लवमानने प्रयच्छन् ॥ ५४  
इति वचनमुदीर्य रामचन्द्र सरितमवातरदङ्गना - सनाथ ।  
सुरमिथुनमिति प्रणामपूर्वं शबरकुलैरतिदूर - मुक्तवर्त्मा ॥ ५५  
चलशफरि - विवर्त्तनैः ससन्ती जनकसुतामवलम्ब्य बाहुमूले ।  
पुलकमुकुल - दन्तुरैः प्रतीकैः पयसि चिरेण विवेश राघवेन्द्र ॥ ५६  
कमलमुकुलसम्भ्रमेण - मुक्तो निपतति एष मधुव्रत सुनेत्रे ।  
इति तदपहृतिच्छलेन रामश्छुरित महाकुचकुड्मले प्रियाया ॥ ५७  
कर-मुकुलित वारि प्रपरोषा तमसिचदञ्जलि - सभृतैर्जलैः सा ।  
स च मृदुभुजमूल - दत्तदृष्टिस्तदुपकृतेन समर्थयावभूव ॥ ५८  
विगलित - तिलकं व्यपास्तभूषा-कुसुममनञ्जनलोचनारविन्दम् ।  
सहज - मधुरमङ्गल मृगाक्ष्या प्रियतमलोचनयोरभूदवृत्त्यै ॥ ५९  
अथ जलमपहाय दंपती तौ तनुतर - नूतन - वल्कलापिनद्वौ ।  
निजमुटजमुपेयतुः सखेलं धृतधनुषाभरणानुजेन गुप्तम् ॥ ६०  
इति वनभुवि दर्शितानुरागं विविधविहार - वशम्बदौ जनौ तौ ।  
दशमुखभगिनी निरीक्ष्य भूम्ना निजमत-यौवन गर्वमर्थशून्यम् ॥ ६१  
अथ वपुरतिनाकमुन्दरीकं रजनिचरी विरचय्य सा प्रयत्नात् ।  
रघुतिलकमभीष्टया समेतं मम पतिरेधि सखे त्वमित्यवोचत् ॥ ६२  
प्रहसनचतुर प्रभुर्वभाषे युवतिसखो जन एष पश्य भद्रे ।  
अनुजमनुभजस्व मे मनोजयुतिमद - भङ्गदमङ्गनावियुक्तम् ॥ ६३

इति गिरमधिगत्य तस्य तथ्या त्वरितमियं भरतानुजं प्रपेदे ।  
 स च मुहुरपदिश्य हेतुजातं पुनरपि ता प्रजिघाय राघवाय ॥ ६४  
 असकृदसकृदग्रज निरस्ता पुनरनुजं पुनरग्रजं प्रयान्ती ।  
 समकलयदियं प्रियोपक्रुण्ठे जनकसुता स्मितसिक्तसृकरेखाम् ॥ ६५  
 रघुवरयुगलेन भग्नकामा प्रतिहसिता च तया रुषा ज्वलन्ती ।  
 अथ रजनिचरी स्वदन्तदष्टस्फुरदधरं जनकात्मजा वभाषे ॥ ६६  
 ध्रुवमिह नरपत्नि लिप्स्यसे त्व फलमवहासविधेरमुष्य सद्य ।  
 मदवशमतिभूय-पुत्रि पुत्री न हि शुभमृच्छति वर्त्तिका कथंचित् ॥ ६७  
 इति विक्लुगिरं विभाव्य पापा रघुतिलन्नेन कटाक्षितोऽनुजन्मा ।  
 अरचयदवल्लन - नासिकोष्ठामसिलतया रिपुजाल - कालरात्र्या ॥ ६८  
 नासौष्ठव्यपकर्त्त नक्षरदसृक्पूरं पिवन्ती निजं  
 रूपं सूर्पणखेति नामसदृशं सन्दर्शयन्ती दिवि ।  
 भूयस्तर्जन-गर्जनै-रघुपतेरुत्मेद्य हासाङ्कुरान्  
 ता लक्ष्मीमुपहत्तुमैहत जनस्थाने मुखेनैव सा ॥ ६९

इति श्री मार्कण्डेयदेवविरचिते दशग्रीववधे महाकाव्ये  
 सूर्पणखानिग्रहो नाम द्वादश सर्ग ॥

## अथ त्रयोदशः सर्गः

ता दूरात्तपनसमाननं वहन्तीं वर्षन्तीं विविधमजस्रमस्रपूरम् ।  
दृष्ट्वैवं क्षुभितमचिन्त्यहेतुकत्वा-दास्थानं चकितमभूत् खरस्य सद्यः ॥ १

आश्वास्य प्रियवचनैरथ स्वसारं

पौलस्त्य सदसि निदर्शयन् स्वसारम् ।

प्रपच्छ प्रसभ - पराभवस्य हेतुं

शस्त्रौघं निजकृतमङ्गकेऽस्य हेतुम् ॥ २

सा तस्मै कथमपि तन्निवेद्य सर्व नासौष्टव्यपगम-विफलवैर्वचोभि ।

बन्धूना रुषमसकृद्विवर्द्धयन्ती सावेगं रजनिचरी हरोद भूयः ॥ ३

संदष्टस्फुरदधर स्वमाशु कोशान्निस्त्रिश प्रखरतरं खरश्चकर्ष ।

व्यालुपन्निव दिवि पूषण स्वकक्षै कोदण्डेऽप्यदधत दूषणः पृषत्कम् ॥ ४

आतङ्कानुपनमयन् विमानभाजा

प्रागूर्ध्वं परितमुदक्षिपन् त्रिमूर्ध्नाः ।

व्यातेनुर्बहु-नरमाससस्पृहाणा

दंष्ट्राणा कट्टकटितं तदा निशाटाः ॥ ५

इत्येषा समर-समागमोत्सुकाना

मुत्सर्पन् दिशिदिशि निर्भरो निनादः ।

प्रत्युद्यन् प्रसभविष्टुदसुप्तसिंहो

दीर्घत्वं शिखरि-दरीषु संततान् ॥ ६

पन्थानं दलितनमाविदिश्यमानं

पौलस्त्य सहचरदूषण त्रिमूर्धः ।

आदाय प्रविचलति स्म राक्षसाना

वीराणा युतमयुतं चतुःसहस्रा ॥ ७

रामाय प्रधानकथा तथा शशंसु

दीप्तायां दिशि विरुतानि जम्बुकानाम् ।

वैदेहीं द्रुतमनुजे यथा निधाय

द्वेपिभ्यः कलितशरासनः स तस्थे ॥ ८

सा सेना रजनिचरान्तिकं प्रतस्थे

तामग्रे विकृतमुखीं खरं च कृत्वा ।

नुन्नेव श्रुति - कटु - निस्वनेन पश्चात्

गृध्राणा दिविचक्रमुत्करेण ॥ ९

रामोऽपि प्रलय-प्रयोद्-घोर-घोषा

नापायान् रजनिचरान् विलोक्य दूरात् ।

युद्धाय प्रहृषित - रोमपूर्णदोष्णा

प्राग्भागे दृशमतनोत् प्रसादमालाम् ॥ १०

तं दर्पादगणित-विक्रमं समन्तात्

नागाना स्थितमिव यूथनाथमेकम् ।

आधन्वा इव रजनीचरस्य दूरात्

दृष्ट्वैव प्रसभमपावृणन् तदानीम् ॥ ११

नासीरं स्वयमुपगत्य दूषणा-स्त्रयाहारैरुपशमयन् किमद्भिरेव ।

आवब्रू रघुतिलकं निजैरनीकै पजेन्यो विधुमिव वारिवाहवृन्दै ॥ १२

सा सेना रघुपतिमेव विष्वग्भूयस्त निशित - शरोत्करैर्ववर्ष ।

अन्तस्थं तुरगमुखानलं प्रदीप्तं पाथोभिर्जलधिरिव प्रवृद्धवेगै ॥ १३

तान् वाणान् रजनिचरैर्विकीर्यमाणान्

काकुस्थ. प्रतिकृति-लाघवाद्पास्यन् ।

रुन्धद्भिर्दिनकरमन्धयन् गजान् तान्

स बब्रू दिवमवनीं च शस्त्रवर्षैः ॥ १४

श्रीरामः समरभुवि क्षिपन् पृष्ठकान्नेकोपि प्रतिरजनीचरं चचार ।

सव्यूहानिव निजनिग्रहस्य तन्बनाश्चर्यं गगनसदा यथा पुपोष ॥ १५

सच्छिन्नं रघुपति-सायकैरमोघैराहृत्य-स्रवदसृज भुजं भटानाम् ।  
उत्पन्नं निजवदनोद्गतै स्फुलिङ्गैर्गोमायुः समुपजहार वलभायाः ॥ १६

काकुत्स्थ - प्रहित - शरप्रलून - मूद्भ्रां  
योधानाम-धिसमरं निवर्त्तकायः ।

दिष्ट्या स्मो वयमनृणाः प्रभोरितीव  
व्याकुर्वन् कमपि निरङ्कुशं प्रमोदम् ॥ १७

संत्रामान्मुकुलितलोचनाः पलाद्या  
सलीना शवनिचयेषु स्तब्धघाता ।

आसन्नान् स्रवदसृज स्वबन्धुदेहा  
नन्योन्यं ललितहिरुदप्रतर्षतप्रा ॥ १८

तत् सैन्यं रघुवर वाणवर्षभिन्नं विध्वस्तध्वजपट-पल्लवं समन्तात् ।  
मुष्वाप क्षितिविनिसक्त कायकाडंरूहाणा वनमिव वातविप्रकीर्णम् ॥ १९  
सानन्द सुरतरुणी स्वयंगृहीता

सत्रासं क्षुधितशिवाविलुप्यमानान् ।

अद्राक्षुः कुतुकवशाद्विमानसंस्था  
योद्धारो धरणि - विलोचन. स्वदेहान् ॥ २०

( आलोलत् मुखकमला . .... शैवालमदकलकंसार. ।  
पर्यस्य प्रसरदप्सु देहमस्या. प्रबाक्षु पतङ्ग समुद्भवास्तदिन्य ) ॥ २१  
रक्ताम्भः सरिति पलादमूर्द्धपद्मं

सस्वादे फलकसरोजिनी - दलस्थः ।

दक्षायः प्रियतमया सम सरागं  
व्यातन्व-न्निव कलहस कौतुकानि ॥ २२

इत्यस्मिन् निशिचर-संक्षयेऽपि वृत्ते  
सेनानीनिज - भुजवीर्यमभ्यमित्रः ।

त्रीन् वाणान् दशरथ नन्दनस्य लाभे  
न्यासन्तीनिव तिलकानथत्रिमूर्द्ध ॥ २३

रामोऽपि प्रहसित एवमाहवेऽलमुक्तेन प्रलय - पयोधर स्वनेन ।  
 बाणेन त्रिदशरिपोर्जहार कायात्तेनैव त्रिभुवन-मङ्गलाय मूद्भ्रं ॥ २४  
 तद्वीक्ष्य प्रकुपित-दूषणस्तमारान्नाराच प्रचयमजस्रमुत्सृजन्तम् ।  
 श्रीराम. कथमपि दूषण प्रसेहे वर्द्धिष्णुं जलदमकालिक यथाद्रि ॥ २५  
 कल्पान्तद्य मणि-मयूख-तीव्रमस्मै

तत्याज द्रुतमथसायकं च राम ।

तद्विन्नो गुरुगलगर्जितानि तन्वन्

मेदिन्या विलुठदयं च कायकूटम् ॥ २६

तं बाणैस्त्वरितमवाकिरत्समन्तात्

पौलस्त्य. स्वजन - विनश्यतीव कोपः ।

तं सोऽपि क्षणमवहेलयैव विद्वन्

व्यातेने हतरथ - वाजिसूत - चापम् ॥ २७

कौवेरीं तदनुगदा प्रगृह्य शत्रु

काकुस्थ पुनरपतत् प्रहर्त्तु-काम ।

सोऽपि स्वैरिषुभिरनादरप्रयुक्तै

स्ता शत्रोः सह विजयाशया निरस्यत् ॥ २८

भूयोऽसौ विपिनतरु करे विधुन्वस्तं यावत् पतति पपात तावदेव ।

निर्भिन्नो रघुपति सायकेन दूरादम्भोलिक्षत इव पादपो गरीयान् ॥ २९

एव तान् रजनिचरान् निहत्य सर्वान्

काकुस्थो निजमुटजं मुदा प्रतस्थे ।

बन्धूना प्रलय - विवृद्धतीव्रमन्यु-

लङ्काया दशवदनं च राक्षसी सा ॥ ३०

क्रोशन्तः खरमसकृत् विमुक्त-कण्ठं

वर्षन्ती रुधिर-कराल मास्यनस्यै ।

तस्याग्रे रजनिचरी निपत्य भूमा

वाजधने विकटमुर स्थल कराभ्याम् ॥ ३१

आध्मातो नव परिभावमन्युना वै

देवाना परिचरणं भिया निमीलन् ।

लंकेशः सदसि निरीक्ष्यतादृशीं ता

व्यातेने किमपि दशान्तरं मुहूर्त्तम् ॥ ३२

पौलस्त्यं सचिवगणैस्तदिङ्गितज्ञैर्व्याजेन द्रुतमपसारिते समाजे ।

प्रापय्य प्रकृतिमिमा प्रियैर्वचोभिः प्रपच्छ स्वजनसखः प्रवृत्तितत्त्वम् ॥ ३३

सा सर्व रघुपति-चेष्टितं यथावद्रक्ष-श्री-प्रलयपथ निवेद्य तस्मै ।

तं भूयः समुचितचित्तकोपमूचे वाक्यानि स्थिरलयलेशलान्छितानि ॥ ३४

त्वं राजा सकल-सुरेषु तीव्र वैरा

न्नूतं नः श्रियमवितुं क्षमस्त्वमेव ।

यस्येत्यं तव किल शासतः त्रिलोकीं

चारोऽभूत् खरवधवोधने जनोऽयम् ॥ ३५

रामोऽसौ नर इति निःसखेति राजन्

सावेगं जितसुरनाथ मास्म धावीः ।

तं विद्या निकृतिपरैः सुरैः कथं चि

द्रक्षोघ्नं किमपि मनो कूले निगूढम् ॥ ३६

तीव्रस्ते यदि रजनीचरेन्द्रमन्युस्तत्पारं न निकृति मन्तरेण-मन्ये ।

(तपीनारिपुमवलस्य) हर्तुमिच्छोरेका सा भवति हि जैत्रमस्त्रजातम् ॥ ३७

उद्दामं कुसुम - शरस्य-भागधेयं वद्विष्णुस्त्रिभुवन-यौवतावमानम् ।

शिल्पानां कमलभुवो नवा प्रतिष्ठा सीताख्यं जयति कलत्ररत्नमस्य ॥ ३८

तद्रूपं गिरितनया रणं गृहीत्वा क्रीत्वेवावशयदनेन चन्द्रमौलिम् ।

अस्मै स प्रचुर कलान्वितं प्रदाय प्रख्याता ध्रुवमधुना जगत्यपर्णा ॥ ३९

तद्रूपाप्यतिशयिन्, पराभवानामाशंकाकुलितमना किमत्र लक्ष्मीः ।

विष्णोरप्युरसि न निवृता जगत्यामस्थैर्यं वहतितरामनुक्षणं सा ॥ ४०

विप्रोषतैर्वहुभिरशेषविश्वसारा त्वद्यैवं कथमपि ता विलोकयेऽहं ।

प्राप्तोऽमि ध्रुवमतुलं फलं तदानीं विशत्यास्त्रिभुवननाथलोचनानाम् ॥ ४१



तन्वंग्या कथमपि राघवाश्रयाऽसौ विश्लेषं गमयितुमेव चेष्टते चेत् ।  
 तच्चित्तापरवशदीनमानसत्वान्नाय स्यात् नियतमहोभिरेभिरल्यै ॥ ४२  
 आचक्षे स्वयमहमादरेण राजस्ता यत्नैरपि विदधे न लससे चेत् ।  
 भूयस्त्वं प्रशुपतिमेव तोषयित्वा तत्प्राप्त्यै जुहुधि पुनस्तरा शिरासि ॥ ४३  
 इत्यस्था वचनमसौ निशम्य सम्यग्वैदेहीहरणविधावुपायलोल ।  
 आजघ्नेऽनुचितममृष्यतेव तूर्णं विस्तीर्णं हृदि मदनेन गात्रमस्त्रै ॥ ४४  
 ( अथ विकृतेऽपिशगनै रासभै सपदिधृत पुरा स्यन्दनेनागत ।  
 स रघुकुलपते वञ्चनानामर्चितोऽवृणुत पदनत ताडकानन्दनम् ) ॥ ४५  
 ना श्रौपी स तथानुकौशिकमखा चक्रे यथास्मद्विधान्

यद्वा त्वत् परिभावि हेहय-नृपच्छेदोद्धतं भार्गवम् ।

त्वामेतत् कथयामि धूर्जटि-धनुर्विध्वसने तत्र मा

गंस्त दिगन्तरेऽनल इव व्यर्थं पतङ्गार्भक. ॥ ४६

पुनस्तरामिति निगदन्नपि प्रभो निचक्षमे सततमनिष्टमुच्छ्रितुम् ।

यथायर्थं कथयति केवल सखा, क्रिया पुन प्रभवितरि प्रतिष्ठिता ॥ ४७

इति श्री मार्कण्डेयदेवविरचिते दशग्रीववधे महाकाव्ये

खरादिवधो नाम त्रयोदश सर्ग ॥

## अथ चतुर्दशः सर्गः

अथ वञ्चयितुं रघुद्वहौ दशकण्ठस्य मुदे ततस्तत ।  
विपिनं तदरोचयद्रुचाकुहना-हेम-मृग स राक्षसः ॥ १  
गति - वैवस-शिल्पिकल्पनं मृगमेनं बिनिमेपदृष्टय ।  
ददृशुर्वनजन्तवस्तदा सकलाश्चित्रमदर्पिता इव ॥ २  
समजायत जानकीपते रूटजप्राङ्गणरिगणो मृग ।  
जनलोचनमुच्चरिष्णुभि पटुवध्नन्निव रश्मिराजिभि ॥ ३  
समपादि तदेक - सस्पृहा तमवेक्ष्यैव नरेन्द्रनन्दिनी ।  
यदवस्तु-परिग्रहोन्मुखी प्रमदानामृजुता दुरत्यया ॥ ४  
दयिताभिमतग्रहं च तं बुबुधे यद्वितथं न राघवः ।  
नयने इव तद्वपु श्रिया प्रसरं तन्मतयोऽपि किं हता ॥ ५  
क मृग क च काञ्चनी तनूरितिदर्पादधिमृष्य स प्रभु ।  
अनुजापित - जानिरन्वगान्मृगमाहर्तुमविज्यकाम्मुक् ॥ ६  
क्षणमर्भक एव संचरन् क्षणमारादति - दूरत क्षणम् ।  
स पुन पुनरीदृशौ क्रमैरतिदूरं हरति स्म राघवम् ॥ ७  
न यदा करसात् कृतिक्षम तमवोधि प्रथमो धनुष्मताम् ।  
कितवं किल रक्ष इत्यसौ विहसन्नेव जघान पत्रिणा ॥ ८  
अयि लक्ष्मण । पाहि पाहि मामहह प्रेयसि मैथिलात्मजे ।  
इति रावणसिद्धये तदा विवदन्नेव ममार राक्षसः ॥ ९  
अथ तद्वचनं तथा स्वरं समभिज्ञाय तदैकजीवना ।  
इति विश्रवदश्रुगद्गदं नृपपुत्री निजगाद देवरम् ॥ १०  
अयि लक्ष्मण । पाहि राघवं निपतन्तं भुजविक्रमे रिपो ।  
कुरु तस्य सहायता जवादसकामा जननी च मध्यमाम् ॥ ११

अयि भीरु । विघेहि धीरता ध्रुवमेतत् खलु कैतवं रिपो ।  
 भुवनाभयदानदीक्षितः क पतिस्ते क च वैक्लव वच ॥ १२  
 इति वादिनमेव जानकी नृपपुत्रं बलवेदिनं गुरो ।  
 अनिनिन्दि तथा दुरक्षरैः स यथा तामपहाय निर्ययौ ॥ १३  
 अथ ता पति देवेरो हृता-दिवि कर्केन्दु विवर्जितामिव ।  
 इदमन्तरमेव चिन्तयन्तमसा राशिरवाप रावण ॥ १४  
 अभिनीत महायतिव्रत शिव शम्भो इति कीर्त्तयन् मुहु ।  
 चकित नयने विनिक्षिपन्नुपविभ्रान्तमृगद्विजे वने ॥ १५  
 यति-नाटक-पण्डितेन सा मम भिक्षा वितरेति वादिना ।  
 रुजुरर्धविधान-तत्परास्मित-पूर्वं समभाषि राक्षसा ॥ १६  
 अयि सुन्दरि । मा कृथा श्रमं कृतमातिथ्यमशेषमेव मे ।  
 अमृतैरभिषिञ्चतीव मा तव मुग्धे वदनेन्दुकौमुदी ॥ १७  
 त्वमतीवसुरेन्द्रयौवना कथमस्मिन्नसि भीषणे वने ।  
 सुकृतानि जयन्ति ते ध्रुवं कवलत्वं यत् एषि रक्षसाम् ॥ १८  
 वद कस्य महात्मन कुल नयसि त्वं महिमानमद्भुतम् ।  
 वनवासिनिवशपाशुल कतरस्ते दुरितं चिरन्तनम् ॥ १९  
 अथवा किमनेन मानिनि प्रभविष्णु विधिरेव देहिनाम् ।  
 भवतीमदयस्तपस्विने शशिलेखा च ददाति राहवे ॥ २०  
 सुकृतैरधुना चिरन्तनैर्ध्रुवमालोक्यपथं समागम ।  
 सुरयौवतदुर्लभं सुखं मम वाक्यादरणी हि लप्स्यसे ॥ २१  
 अहमस्मि सुरासुराग्रणी-रमर-प्रार्थन - पाद - संगति ।  
 त्रिजगत्प्रभविष्णुरम्बुजा-सनसन्तानमणि दर्शानन ॥ २२  
 भज मा-मनुरूप-संगमे तव रामेण सुदुर्भगेण किम् ।  
 करपल्लव-लोल-चामरो भजतु त्वा सुरसुन्दरी-जन ॥ २३  
 इति वाचमुदीर्य रावण 'स्फुरदस्तोद्धुर-बाहु-विशति' ।  
 मुकुटेज्ज्वल-मूर्द्धसंहतिः स्फुटयामास निजं वृहद् वपुः ॥ २४

अथ राघव लक्ष्मणोचितां विलपन्तीं कुररीमिवा-सकृत् ।  
 अपहृत्य वलेन विषलवा-मदय श्वेन इवा पतद्दिवम् ॥ २५  
 अथ तत् परिदेविताक्षरै-र्बलबुद्ध्याकुलितेन चेतसा ।  
 दशकण्ठमकुण्ठसाहसं सहसा तत्र जटायुरापतत् ॥ २६  
 हरतो रघुनाथवल्लभा पथि विघ्नं रचयन् खगेश्वरः ।  
 असुरस्य सुधापहारिणः परिपन्थी भगवानिवावभौ ॥ २७  
 अयि जानकि । मास्म भैरसावहमस्मि श्वसुरस्य ते सखा ।  
 मयि जीवति नैष सुव्रते कितवस्त्वामपहर्तुमीश्वरः ॥ २८  
 इतिवागमृतेन जानकीमभिषिचन्नहितस्य वेगवान् ।  
 स वभञ्ज रथं स धूर्वहं नख - चंचूच्छदसाधन खग ॥ २९  
 विरथ स पपात भूतले मुजयन्त्रो हृतरामवल्लभः ।  
 स च युद्ध-परिश्रमाद्रितो बहुवर्षायुत - जर्जर खगः ॥ ३०  
 अथ नि श्वसितः पतत्रिणो विवृताशः स चकर्ष राक्षसः ।  
 सदयामभिभूय जानकीं शिथिलावर्जित पक्षतीच्छदान् ॥ ३१  
 रुदतिमतिमात्र - विषलवा विकीरन्ती नयने इतस्ततः ।  
 तरसा पुनरारुरोह खं मुजयन्त्रे विनिगृह्य ता रिपु ॥ ३२  
 स्वमवाप जवेन वारिधेरधिमध्यं स्वपुरं नभोध्वना ।  
 मृगया वितिवृत्तमग्रजं पथि लज्जा विनयश्च लक्ष्मण ॥ ३३  
 मुहुस्फुरदग्रजन्मनो नयनं वामसुदन्तीमाप्सतः ।  
 न मनागपि वाग्विवक्षतो हृतबुद्धेरनुजस्य लज्जया ॥ ३४  
 कलयन्ननुभूति मात्मन कथितं चाथ कथंचिदस्य तत् ।  
 असकृत् कुलदेवता स्मरन् दयितादर्शन माशशंस सः ॥ ३५  
 स ददर्श विरुग्ण - पादपं परितस्त्रासरुवद्विहङ्गमः ।  
 तरुवल्लिविलीनवानरं चकितोद्ग्रीवमृगं महावनम् ॥ ३६  
 वनवैकृतमेव न प्रभो पटु - निर्णीतमपादमप्रियम् ।  
 प्रथिताकृतिहेतुजातया जुगुपे केवलया दुराशया ॥ ३७

निगदन्नयि सुन्दरीतितामुदज - द्वारमुपेत्य राघव ।  
 अनवाप्तदुत्तरस्तदा कुपितामेव बुबोध वल्लभाम् ॥ ३८  
 अधिगम्य ततः स्वमाश्रमं च्युत संस्थान-विशेष दुर्भगम् ।  
 अपि शून्यतमेन तत्र स - त्वरमत्प्राणममागमेषुणात् ॥ ३९  
 बुबुधे स ततस्ततः प्रिया मृगया शासनता यतोयत ।  
 विमनाश्चतुरं दुराशया प्रियसख्यैव मुहुः प्रतारितः ॥ ४०  
 परितः स निरूपयन्मुहुर्न यदा ता कचिदप्यलोकयत् ।  
 विललाप तदा-नवी भवत् विपदुन्मोचित धैर्यवन्धन ॥ ४१  
 पिद्वामि किमात्मनस्तनु न मया ते सखि विप्रियं कृतम् ।  
 अयि भाविनि देहि दर्शनं मुपिता सन्तु दुराशिषो द्विषाम् ॥ ४२  
 रजनीमपहाय कः शशी जलदः प्रावृषमन्तरेण कः ।  
 परिचिन्तय चण्डि सर्वथा क इवाय भवतीं विना जन ॥ ४३  
 क गतासि विहाय मा प्रिये वनवासव्यसनैकबान्धवम् ।  
 वद सम्प्रति का बलम्बनं विपदेकायतनस्य मे भवेत् ॥ ४४  
 वद मन्दवनं विभाति मे विपदेपा विपदत्तमयि ध्रुवम् ।  
 त्वद्वते मृगलोचने चिरादहमेवामहमस्मि केवलम् ॥ ४५  
 अपि सा श्रियमेव केवला न विगेहे स कृपैव केकया ।  
 ह तथा तिरयन् भवान् पुनर्वनवासैक-सखा बधूमिव ॥ ४६  
 उदजं नृपसद्व्य काननं पुरमद्य क्षितिपासन वृषी ।  
 सहितस्य यया ममाभवत् कथमेना भगवन् विधेऽहर ॥ ४७  
 उचितं विहितं नृपश्रियाच्युतभाग्यो यदहं समुच्छृत ।  
 अविमृष्य मदकसंश्रया सरले जानकि हा विपद्यसे ॥ ४८  
 स बधूमपि गोप्तुमक्षमं श्रुतवान्मद्विधमात्मजावमम् ।  
 अपि गोत्रभिदासनाद्धं भाक् स कथं स्यादवनीपुरन्दर ॥ ४९  
 करुणं वनजन्तवोऽपि मा परिवृण्वन्ति मुखैरुदश्रुभिः ।  
 दयसे नचिरानुवर्त्तनं कथमेनं क वने निरागसम् ॥ ५०

वचसा वितथेन वैरिणो भवती व्यापदमीदृशं गता ।  
 अयमस्मि कथं ननु श्वसन् स्वयमालोचित सक्षयोऽपि ते ॥ ५१  
 वितथा शुभलक्षणप्रथा विफलं जन्म मुनीश्वराशिषाम् ।  
 चरितं न शिवाय शोभन ध्रुवमासीद्विपदि प्रिये तव ॥ ५२  
 यदिदं परितो विलोक्यते विपिनं गुल्मलता महीरुहम् ।  
 नियतं कितवेन रक्षसा वत केनाऽपि हृताऽसि जानकी ॥ ५३  
 अपि रोदयतो-वनस्थलीं ध्रुवमेणाक्षि हतिक्षणे तव ।  
 भयकातर - तारके दृशौ विटपग्राहपरौ करौ च तौ ॥ ५४  
 किरती भयकातरे दृशौ विलपन्ती विटपेषु भूरिश ।  
 हतभाग्यममुं मुहुर्मुहु - ध्रुवमाक्रन्दितवत्यसि प्रिये ॥ ५५  
 अपि मा-मह कश्चिदालपेत् करुणावान् हृदयेश्वरीगतिम् ।  
 कतुविघ्नकृतामिव ध्रुवं न परेषामपि राघवो रिपुः ॥ ५६  
 अयि-संतत सर्वदेवता वर्हिरन्तर्गतसाक्ष - संमताः ।  
 अयमञ्जलिबद्ध-पूर्वकं भवती पृच्छति राघवः प्रियाम् ॥ ५७  
 इति जलपत एव तस्य ता शुचमाच्छादयिता सुहृज्जन ।  
 तदनुत्तरलाभ्रसम्भवस्तनुमाशिष्यदमर्ष - विभ्रमः ॥ ५८  
 नयनेन किरन्निवानलं धृतधन्वा विरराज दोषणः ।  
 स पिनाक शरासनः पुरा त्रिपुरं दग्धुमना इवेश्वरः ॥ ५९  
 विनिमुञ्चति यावदाशुगं जगदुज्जासन - कर्मठं विभु ।  
 प्रणिपत्य पदारविन्दयो रुचितं तावदुवाच लक्ष्मणः ॥ ६०  
 क भवान् करुणैकसागरः क शिशुस्त्रीद्विजवज्जगद्वधः ।  
 उपसंहर कोपमात्मविन्नविशन्तीति निरागसः प्रजा ॥ ६१  
 सहितौ रघुनाथ साप्रतं परितस्तं मृगयावहे रिपुम् ।  
 अचिरादुपलप्स्यसे ध्रुवं दयिता ता द्विषतश्च निष्कृतिम् ॥ ६२  
 अनुजस्य गिरैव तादृशं रूपमुद्यं प्रवभूव राघव ।  
 गुणवत् परिगृह्यते वचो न तु वक्तुर्गुरुता समाश्रयात् ॥ ६३

अथ तौ विततज्यकाम्मुकौ परितः शैलवनान्तचारिणौ ।  
 क्वचिदस्ररुक्षिते स्थले नवनिर्भ्रमपश्यता रथम् ॥ ६४  
 विहगं च विखण्डितच्छदं मुहुर्बुच्छवासविकं प्रपञ्चरम् ।  
 दरमीलित - नेत्रमाकुलैरमुभि स्वीकृत - कण्ठलोचनम् ॥ ६५  
 अयि तात । कथं दशामिमामुपयासीत्यभिपृच्छतोस्तदा ।  
 रुद्रतोः परिरभ्य निर्भर नवता प्राप विपत्तये पितु ॥ ६६  
 हरता दशकन्धरेण मे तवपत्नीमिति स्वाभिगीतया ।  
 मृतिदुःख विशीर्णवर्णया सह वाचा स मुमोच जीवितम् ॥ ६७  
 विधिवद्विरचय्य सत्क्रिया विहगेन्द्रस्य पितु र्यथाखिलाम् ।  
 पुनरेव विचेरतुर्वनान्यसकृद्भाविता - तद्गुणाविमौ ॥ ६८  
 अथ योजनबाहुनाधृतावपमूद्ग्रां युधितेन रक्षसा ।  
 गिरिगह्वर-घोरमाननं वहता वक्षसि दारुणेक्षणम् ॥ ६९  
 निजखेद - विशेष - दुर्बलावटवी - पर्यटने - समाकुलौ ।  
 समचिन्तयता रघूद्वहौ परिणाम दुरतिक्रमं विधेः ॥ ७०  
 विनिहत्य भुजद्वयं रिपो-र्मुमुचे सानुज एव सङ्कटात् ।  
 रघुनायक शस्त्रखण्डितः स च गन्धर्वपतिः स्वपातकात् ॥ ७१

अथ निज - पदभाजस्तस्य तुष्टः सवाचा

तपनतनय - सखयाकाक्षिणो तौ भ्रमन्तौ ।

ददृशतुरलिमालाक्रान्त - कान्तारविन्द

स्रुतधन-मकरन्दाभोदिता-माशु पम्पाम् ॥ ७२

अनुलहरिकटाक्षयादम्बुजेष्वास्यलक्ष्मी

भुजमनुविषवह्निस्पर्शमाद्रानिलेषु ।

अनुपद-मिह भूयो भावयन् वल्लभाया

अविरल गलदस्त्रं विव्यथे राघवेन्द्र ॥ ७३

अथ कथमपि लक्ष्मणप्रयत्नैः शिथिलित-मम्बुरयं रघुप्रवीरः ।

धरणिधरमवाप ऋष्यमूकं चकित-कपीन्द्र-वितर्क्यमाणतत्त्व ॥ ७४

तौ निरीक्ष्य विततय्य काम्मुकौ वालिभीत-तरल. प्लवगमः ।  
 तूर्णमाप गिरिकन्दरान्तरं तद्गिरा पवननन्दनश्च तौ ॥ ७५  
 लक्ष्मणोधिगत - संप्रवृत्तिना तेन सादर निदिष्टपद्धतिः ।  
 प्राप वासरमिव त्विषा पतिस्तापनि, तपनवंशभूषण ॥ ७६  
 सख्यकर्मणि समान दुःखयो पद्मवन्धुकुलरत्नयोस्तयो ।  
 सख्यमाधृत नितान्तमुच्छिख प्रेयसीविरहविह्विरेव स ॥ ७७  
 तस्य वैरिवध-काक्षिण. कपेलीलया सपदि रामसायक ।  
 अच्छिन्नद्विदित-वालितेजस. संशयेन सह सप्तभूरुह ॥ ७८  
 तेन सालतरुभेदजन्मना-निस्वनेन जनित. श्रुतिज्वरः ।  
 आपपात रघुनन्दन जवादिन्द्रसूनुरतिमात्ररोषण ॥ ७९  
 स श्रीरामशरेण मंक्षु विदलत् वक्ष. कपीना प्रभु ।  
 वेश्म प्राप दिवस्पते-र्जनयित्स्तरमै सपय्यासनम् ।  
 सुग्रीवस्तु समस्त-वानरचमूकोटीर - नीराजिता  
 किष्किन्ध्या. प्रभूता रघुद्वहदयादत्ता च तारा प्रियाम् ॥ ८०

इति श्री मार्कण्डेयदेवविरचिते दशग्रीववधे महाकाव्ये  
 सीताहरण नाम चतुर्दश सर्ग ॥



## अथ पञ्चदशः सर्गः

अथ राघव-पादयोरनंसीदभिषेकाद्र - शिरः प्लवङ्गराजः ।  
उपकारिषु लब्धवैभवानां विनयो हि द्विगुणीकरोति लक्ष्मीम् ॥ १  
हृतभार इव प्रभुर्वभूव प्रणतस्य व्यसनावसानदृष्ट्या (श्वा) ।  
स पुनर्गुरुदुःखमस्य पश्यन् द्विगुणं विव्यथ एव वानरेन्द्र ॥ २  
सदयं प्रभुणा कृताभ्यनुज्ञं स्वपुरं प्राप पति प्लवङ्गमानाम् ।  
अनुजेन समं तदुक्तवर्त्मा शिखरं माल्यवतश्च रामचन्द्रः ॥ ३  
अथ मत्त - मयूरनृत्यवर्हा - गुरुश्चावचमेधमाल - भारी ।  
ऋतुराविरभूत् कदम्बवल्या मुकुलोन्मेषण पेशलावतार ॥ ४  
प्रथमं कलभाकृति क्रमेण प्रसवन् क्रान्त-दिगन्त-चक्रवालः ।  
तिरयन् परिणाहि वर्त्म वायो स्तुलना प्राप धनस्त्रिविक्रमस्य ॥ ५  
नवमेघ - महागजाधिरुढ पटुतच्छाय - विनिर्मितात पत्र ।  
प्रचलच्चलचामरो वलाकः ककुभि प्रस्थितकाम सार्वभौम ॥ ६  
अमुचन्नवमम्बु वारिवाह परितस्ताप निवर्हणं जगत्या ।  
शरजातमसौ सुदुःसहं च व्यसने रामहृदन्तरे स काम ॥ ७  
प्रथमं नवसेक-गन्धमध्ये विरजोलेशमनन्तर दराद्रम् ।  
अथ पङ्किलमन्तत समन्तात् जगदास्यं जलदागमश्चकार ॥ ८  
परितः परिपकराजजम्बूफलभोगान्मदकोकिलानुलापान् ।  
दयिता-वचन-भमेण धावन् स निषिद्धो गलदश्रुणानुजेन ॥ ९  
मधुपैरिव मेदुरै पयोदैररुणं केसरमस्य पुष्करस्य ।  
अनुशय्य मनोहरं ध्वनद्विर्वलवद्व्याकुलितो रघूद्वहोऽभूत् ॥ १०  
विपचेलिमताल - गन्धवन्धु नवजातीमकरन्द तुन्दिलस्तम् ।  
अतपत्पतयालु वारिधारा कियदम्भः कणिकोत्किरः समीरः ॥ ११

विकसत्कुसुमाकदम्बवल्ली रघुनाथेन विलोकिता कथञ्चित् ।  
 स्मरता पुलकाङ्कुरानुविद्ध-स्तनभारं-तनुमुत्पलायताक्षया ॥ १२  
 मुदिरा-वलिमेदुरा नभ श्री स्तनितोद्गारिगुहागृहाश्च शैलाः ।  
 यवसाङ्कुरकोमला च पृथ्वी रघुसूनोरवलम्बनाय किं स्यात् ॥ १३  
 उपलब्ध - महोदये समन्तान्मलिनीकुर्वति विश्वमम्बुवाहे ।  
 शुचिता परिरक्षितु स्वकीया सभयेवापससार हंसमाला ॥ १४  
 प्रभुरुन्मदभृङ्ग - लघ्यमानं ललितं पुष्पमवेक्ष्य मालतीनाम् ।  
 सुरतान्त - निमीलिताद्ध मुग्धं विलपन्नस्मरदीक्ष्यणं प्रियाया ॥ १५  
 नवताण्डवितैः शिखाकलापैर्धनमातन् व्यतिषङ्ग-वर्द्धमानैः ।  
 अपतन्मतिदूरमेव बन्धाः शिखिनस्तं श्रुतिदु सहैर्निनादैः ॥ १६  
 अधर द्युतिमिन्द्रगोपकेषु स्मितशोभा नवयूथिकासु तस्या ।  
 समचिन्त्यदीश्वरो रघूणा बहु रागानुगृहीत-जीवलोक ॥ १७  
 निरवापयदम्बुदः समन्तात् परितापं जगतो निदाघजातम् ।  
 विषमो विरहानल - प्रतापो नव एवास्य दिने दिने बभूव ॥ १८  
 धनुरिन्द्रधनु शराश्च धाराः पयसा वारिद एव कामदेव ।  
 न विदग्धसम्भेषु वर्णनीयं हरनेत्रानलभस्म विश्वजैत्रम् ॥ १९  
 वियदन्तविलम्बमानमैन्द्रं धनुरुन्मीलित-वर्णराजि चित्रम् ।  
 गलितं हरिणेषु प्रियायाः स्तनयोः क्षौम-ममस्त राघवेन्द्र ॥ २०  
 तडिता तपनीय गौरगात्र्या परिरब्धं नवमम्बुदं स पश्यन् ।  
 दरमीलितलोचनो निदध्यौ मुहुरुत्क स कुचोपगूढमस्या ॥ २१  
 गगन जलदान्धकारमग्नं घन-खद्योत-कदम्बकप्रकीर्णम् ।  
 असितोरगमौलिरत्न - चित्रं यमुनावारि विडम्बया बभूव ॥ २२  
 द्वितय विदधे जन सखेदं परित प्रोन्नतवारिदे दिगन्ते ।  
 विधुमण्डलमन्धकारमग्नं वदनं तस्य च मिन्दुभिन्नवर्णम् ॥ २३  
 मुहुरुन्नमता घनाघनाना प्रसभं तत्र भरेण संकुजन्त्यः ।  
 रघुनायकमार्द्रखेदमारात् परिवव्र . करुणाकुला इवाशा ॥ २४

नवमम्बुपयोधर - प्रकीर्णं स्थितमम्भोजदलेषु रामचन्द्रः ।  
 बुबुधे हरणोपमर्दसद्य-स्तुटितं मौक्तिकगुच्छमायताक्ष्या ॥ २५  
 चुलुकी भवदम्बरै पयोदैर्दिवसे तत्र तमस्विनीयमाने ।  
 विरहान्तरयो रथाङ्गनाम्नोर्मिथुनं वीक्षितुमक्षम स आसीत् ॥ २६  
 सरित परित पयोधिमाशु घन-संवर्द्धित दुर्निवार-वेशा ।  
 विरहात् दिवि सपिताविदूरा (दक्षि) मालैव शुचश्च राघवेन्द्रम् ॥ २७  
 घनवारित-कौमुदी-प्रसङ्गं कुमुदं वारि ममज्ज पल्वलानाम् ।  
 अहिताहितजानकीवियोगं रघुनाथस्य मनश्च दु खसिन्धौ ॥ २८  
 विभिदे सरिता रयं प्रसर्पन्नतिदुर्लभ्यमपि क्रमेण सेतुम् ।  
 निविडं रघुनायकस्य धैर्यं विरहव्याधिविवर्द्धिताश्च शोकाः ॥ २९  
 विनिगुह्य कथंचिदाधिमाद्रं मतिमान् कृत्य विशेष-जागरूकः ।  
 समयं क्षिपते प्रमादभाजे कपिराजे प्रजिघाय लक्षणं सः ॥ ३०  
 इति चैनमुवाच वत्स गत्वा मम वाक्येन कपि तथा ब्रवीथा ।  
 अलसः परवेदनामविद्वान्न यथा वालिपथं प्रपद्यते स ॥ ३१  
 अथ दाशरथ स्रवद्भिरस्त्रैरसकृत् क्लिन्नतदंगिरेणुमौलि ।  
 स जगाम कपे पुरं पदाभ्या मनसा केवलमस्य पादमूलम् ॥ ३२  
 अथ चार-निवेदितोपयानं त्वरित प्रत्युदियाय तं कपीन्द्रः ।  
 स च त विनयावनम्रमारादपरं राममिवाद्राद्वन्दे ॥ ३३  
 नगरीं कृतमङ्गलाममात्यैः सह तेन प्रविवेश वानरेन्द्रः ।  
 विभवानुपदर्शयन् समन्तादसकृद्गीत-रघूद्वह प्रशास्ति ॥ ३४  
 अथ तं परमासनोपविष्टं कथयन्तं व्यसनानि राघवेन्द्रो ।  
 निजगाद पति प्लवङ्गमाना सभय-स्नेह-कृपा-त्रपा विलोलः ॥ ३५  
 विरम क्षणमस्मिजालम् एष ध्रुवमक्षालित-राघवेन्द्रखेदः ।  
 हत दैव-विनिर्मितैः पयोभिर्निगृहीतव्यवसायमोघतृष्णं ॥ ३६  
 अथवा कपय समीयिवासः पटु फूट्कृत्य हरन्तवारिवाहान् ।  
 श्वसितै सरितश्च शोषयन्तमधुनैवास्तु शरत् सता च या नः ॥ ३७

इति सज्जित सर्व-यूथनाथः प्रचचाल प्रवरः । लवङ्गमानाम् ।  
 स्थगयन् ककुभिः क्षितिर्दिवं च प्रलयाम्भोनिधिसंनिभैरनीकैः ॥३८  
 उपगम्य विदूरतः प्रणम्य स्थितिमादिश्यमशेष-यूथपानाम् ।  
 परिरभ्य विभुर्भुजोपपीडं निजपीठे विनिवेशयावभूव ॥ ३९  
 परितः कपियूथपानसंख्यानभिपश्यन्मुमुदे पती रघूणाम् ।  
 नहि भूरिसहायसंभृतानां फलसिद्धिं परिभूयतेऽन्तरायै ॥ ४०  
 स्फुटमृक्षहरीश्वरानशेषान् सुहृदाकीर्तित वीर्यवश-बुद्धीन् ।  
 बहुमानपुर सरं ददर्श प्रभुरुत्साह-विवर्द्धनैः कटाक्षैः ॥ ४१  
 अथ राममुवाच सूर्यसुनु स्तिमितोद्ग्रीवचमू निरीक्ष्यमाणम् ।  
 अमृतप्रसरीयति श्रुतीनां कृतीनां सामयिकोऽहि वागवलासः ॥ ४२  
 क्रियतो दिवसान् विलम्बभाजो महदागो मम सोढुमर्हसि त्वम् ।  
 जलदोदय-विघ्नतोपयानान् परितो यूथपतीन् परिग्रहीतुम् ॥ ४३  
 ध्रुवमीश हरि प्रियासहायः सुरकार्योय भवानिवावतीर्णः ।  
 अवतेरुरिमे च देवताशा परिचर्या युवयोर्विधातुकामा ॥ ४४  
 तव पादरजः कणप्रसादैरसकृद्वृत्तं हित - तेजसाममीषाम् ।  
 न सहेतुमहेश्वरोऽपि सद्यः रिपुकीटा कतमे प्रकोपमात्रम् ॥ ४५  
 तदमून् विनियुज्य कार्य्यसारे प्रथमं वासनिरूपणेऽस्य शत्रोः ।  
 कतमा किल भित्तिमन्तरेण स्थिरबुद्धेरपि चित्रकर्म सृष्टिः ॥ ४६  
 स तथेति रघूद्वहेन धीमान् प्रतिपन्नः कपियूथपानदिक्षत् ।  
 रचिताञ्जलि याचतस्तदाज्ञा मुपहन्तुं जनकात्मजाप्रवृत्तिम् ॥ ४७  
 अखिलेष्वपि तेषु राघवः स्वं फलमाशास्त सदागतेस्तनूजे ।  
 गुणभूमिभृतामपि प्रकामं कुलजन्मा हि विशिष्यते प्रभावः ॥ ४८  
 अचरन् परितोदिशः लवङ्गा मुहुरभ्यस्त-विदेहजा-स्वरूपाः ।  
 कथमप्यनिवारणीयवेगा रघुसूनोरिव चित्तवृत्तयस्ते ॥ ४९  
 अथ भूरिभिरुक्तैः प्रयासैः प्रचरन्तोऽयनवाप्तसिद्धयस्ते ।  
 अलभन्त कुयोगिवत् पुरस्तात् विहगं विघ्नमिवातिदुर्विलम्ब्यम् ॥ ५०

चरणेन विदग्धपक्षमब्धि जलपानाय शनैः शनैः व्रजन्तम् ।  
 तुहिनाचल-सूनु-सदिदृक्षा-चलितं बिन्ध्यमिवोपलक्ष्यमाणम् ॥ ५१  
 वपुषा विषमेण वानराणां प्रथमं मूर्त्तं इवैष मृत्युरासीत् ।  
 चरम तु जटायुवृत्तवाचा प्रणय-स्निग्ध-मना सखा गरीयान् ॥ ५२  
 निजगाद च पृच्छत कपीन्द्रान् स जटायो सहज खगेन्द्रसूनु ।  
 स्वपुरे दशकन्धरेण गुप्ता विधुरा ताम्यति राघवप्रियेति ॥ ५३  
 अथवागमृतेन ताक्ष्यसूनोर्निविडानन्दित-चेतसा कपीनाम् ।  
 ध्वनितानि दरीमुखैरशेषैरनुदध्वान मुदे विवन्ध्य शैल ॥ ५४

वेशादब्धि तितीर्षोः प्रतिभयमकरग्राहमभ्रं कपोर्मि-

रूपं सद्य स्थवीय किमपि रचयतो वायुसूनोस्तदानीम् ।

पादन्यासं निकुञ्जद्रुजगपति-फणाग्रेण-निर्व्यूढमूल-

कम्पोत्कम्प कथंचित्त्रिभुवन-सुकृतैरेव सेहे महेन्द्र ॥ ५५

तस्य प्लवङ्गमपतेः प्लुत-वेगवातै —

सिन्धोर्द्विभागमभजत् पयसा समूह ।

तत्केवल नव विलंघनवर्द्धमान-

त्रीडातिरेक-तरलं हृदयं विदद्रे ॥ ५६

आसीदियं रघुपतेर्दयिता वहन्ती

लङ्का रसातलमिषात् क्रमसंहतात्मा ।

साधारण-प्लवग-शावक निर्विवेश

स्वैरं सुवेल-कटके निदधे पदं स ॥ ५७

दौवारिक-भृकुटि - कम्पित लोकपाला

देवाङ्गना - चटुनिरादर-कुम्भदासाम् ।

सप्तर्षि - नर्त्तन - परायणवेत्र - हस्त-

रक्षोऽवटुं स नगरीं प्रविवेश शत्रोः ॥ ५८

प्राकारान् कनकैर्गृहान्मणिगणैः स्वर्गगया दीर्घिकान्-  
 आरामास्त्रिदशद्रुमैः सुरगिरेः शृङ्गैर्विहाराचलान् ।  
 दासीदासशतानि देवमिथुनैर्लङ्कापते पश्यता-  
 श्लाघाचञ्चल-मौलिना हनुमता मेनेऽल्पमैत्रं पदम् ॥ ५६

विश्वग्विचिन्त्य रजनीचरपत्रनेत्रा-  
 मप्राप्य खेदजलधौ विनिमग्नचेताः ।  
 क्रामन् पुनस्तत इतः स ददर्श किञ्चित्  
 कं केलिकाननमसूर्य्यकरप्रचारम् ॥ ६०

लंकेशेन निजप्रणामविफलीकारान्मुहुः प्रेषितै  
 क्रव्याद-प्रमदाशतैः प्रतिभयैः संतर्जयद्भिर्दृताम् ।  
 तत्र क्षाममलीमसा सुरपतेर्गुप्तस्य-वाचाधृत-  
 प्राणान् वाप्यमुखीं रघूद्वह-वधूमैक्षिष्ट शाखासृगम् ॥ ६१

अथ कथमपि तासु निर्गतासु  
 क्षितिपबधूं त्रिजटा विवोध्य-मानाम् ।  
 निकटं विटपिनोऽवतीर्य्य तूर्णं  
 सविनयमाह नत समीरसूनुः ॥ ६२

मागाः खेदं जननि कुशली राघवः सानुजन्मा-  
 मा जानीया. पवनतनय तन्नियोगादुपेतम् ।  
 जीर्णारण्यं जगदवयती स्तत्तदापद्विशेषै-  
 र्नूनं पत्यु-स्तव बहुमतस्त्वत्कृते जीवलोकः ॥ ६३

भूयोभूयः प्रणम्य क्षितिपतितनये याचेऽत्र भवती-  
 मागाः खेदं विदध्या मनसि धृतिममू लब्ध्या च दिवसान् ।  
 लङ्कारोद्धारमारान्तपनसुतसख द्रष्टाऽसि दयित-  
 मादृक्षैर्यथनाथैरपरिमिततरैः स्तीर्णाम्बुनिधिभिः ॥ ६४

इति वचन सुधाभिर्जानकीं प्लावयित्वा-

समदिशत हनूमान् रामभद्राङ्गुरीयम् ।

प्रतिफलदखिलाङ्गी तत्र सर्वात्मना सा-

चिर विरह गतासोत्कण्ठयेवान्वमाक्षीत् ॥ ६५

अभिज्ञान पत्युर्जनकतनया वीक्ष्य सहसा

समन्तादुन्मीलत्पुलकमकरोदङ्गमखिलम् ।

ततो भूयो-भूयो-वपुषिनिदधाना पुनरसौ

परानन्द वेद्यान्तर-परिचयोन्मुक्तमभजत् ॥ ६६

इति श्री मार्कण्डेयदेव विरचिते दशग्रीववधे महाकाव्ये

सीता सदर्शन नाम पञ्चदशः सर्गः ॥

## अथ षोडशः सर्गः

आनन्दनिन्द्रामनुभूय भूय क्रमेण सीताधिगत -प्रबोधा ।  
कथचिदश्रुप्रतिरुद्धकण्ठी सन्देशलिषु हनुमन्तमूचे ॥ १  
दिष्ट्या त्वया वीर विशल्यभावं नीताऽस्मि सन्देशहरेण पत्यु ।  
विपक्षदासी विनतेव खिन्ना पूर्व सुपण्णेन हृतामृतेन ॥ २  
पिता च तेऽष्टासु दिगीश्वरेषु स्थाने जगत्प्राण इति प्रसिद्धः ।  
अबान्धवोऽरण्यचरेऽपि तस्मिन् यदात्मजन्माऽसि दयालुरेवम् ॥ ३  
सखी न कंचित् तपनात्मजस्य मा मन्दभाग्यामनुशोचमानः ।  
चतुर्दशाना जगता तदेकमालम्बनं गोपयेते शरीरम् ॥ ४  
क स त्रिलोकीतिलक प्रवीरो दूरन्तचिन्ता क च वेदना स्ता ।  
स एष जन्मान्तर-पातकिन्या ममैव पाणिग्रहणापराधः ॥ ५  
एव दुरन्त-व्यसनानुबन्धैरनुक्षण काक्षित संक्षयोऽपि ।  
तदेककारुण्यलबा-भिमाना - दात्मानमात्मा बहुमन्यते मे ॥ ६  
ध्रुवं प्रवीरो नयनैकचन्द्र स्वमाधुरी प्लावित-सप्तलोकः ।  
अमुं जनं कृष्णमवाप्य पक्षं दिने-दिने कार्श्यमुरीकरोति ॥ ७  
साहं मुहु प्रार्थित - दुर्लभेन दूना तनुत्याग - महोत्सवेन ।  
( दूयेत रामार्क्ष सुतस्य तैस्तैर्दशाविशेषै परिचिन्त्यमानै ) ॥ ८  
स चापि वत्सो भरतानुजन्मा किञ्चित् विजानाति विनोदनानि ।  
अभागिनीं मामनुजातमन्योस्तदेक - शेषस्य महोदरस्य ॥ ९  
मदेक-चिन्ता-कलुषीकृतस्य तदेक वतु - वर्त्तमाने ।  
कञ्चिन्न तस्मिन् कृपणे कथं चिदस्निग्धमालोकितमार्थसूनोः ॥ १०  
भ्रातुस्त्रिलोकी - तिलकस्य तस्य तैस्तैरसह्यै व्यसनैरजस्रम् ।  
सौमित्रमेकाकिनमद्य नूनं दूनोति मन्युः पुटपाककल्पः ॥ ११



इतीरयित्वा पवनात्मजाय अश्रुस्रुति - क्षालित-गण्डपालि ।  
 स्वमौलिरत्नं प्रतिसदिशन्ती पुनर्वभाषे जनकेन्द्रपुत्री ॥ १२  
 अभागधेयान्तरितात्मनो मे शिरोमणि कारित तत् प्रणाम ।  
 समर्प्य चिन्ता - विधुरेवमेतद्रघूद्वहे मद्रचनं निधेहि ॥ १३  
 अभाग्यवानेष जन कृपाब्धौ त्वया यथा शक्त्यनुकम्पनीय ।  
 त्रैलोक्यदीपः पथि संशयानामत्यर्थमात्मा च न संनिधेय ॥ १४  
 अज्ञात - तात - प्रसुप्तोदरोऽयं त्वदर्थमङ्गीकृत-वन्यवृत्ति ।  
 कृतापराधोऽपि कृपाद्रमेव साधु कनीयानवलोकनीय ॥ १५  
 स चैकवीर कपिचक्रवर्त्ति सर्वात्मना त्वामनुवर्त्तमानः ।  
 विलोकनीयः सविशेषहार्दं बहित्र - भूय परमापदब्धे ॥ १६  
 अन्ये च ते ते हरियूथनाथा सभावनीया मधुरैर्वचोभिः ।  
 आपन्निमग्नस्य वनैकवृत्ते कुते तवा शंसित देहपाता ॥ १७  
 अनन्तरं भ्रातरदूरभाजं त्वं लक्ष्मणं वक्तुमुपक्रमेथा ।  
 कल्याणमाश्लिष्य मुहुर्महुस्त्वा विदेहजा जल्पति मन्मुखेन ॥ १८  
 अन्तः प्रविश्येव विपद्विशेष रुन्मादिताया मम तानि तानि ।  
 क्षमस्व रूपाणि वचासि साधो निशाचर छद्म-गृहीतबुद्धे ॥ १९  
 आर्य्यस्य निर्भाग्य-जनप्रियस्य दूनोऽपि दु खैर्भव माप्यधीर ।  
 त्वमेक एवास्य कृतोऽहि धाता शोकान्धबुद्धे-रवलम्ब्य-यष्टिः ॥ २०  
 अपि स्खलन् खेद शतैरसह्यै राय्यस्त्वया वर्त्मनि संनिधेयः ।  
 सखानुजः सूनुरमात्य - भृत्यस्त्वमेक एवासि हितस्य सर्वम् ॥ २१  
 आर्य्येण मन्युगल्पितेन दैवादस्निग्धमुक्तोऽपि गम शुचं मा ।  
 स्पृशत् करैर्यद्यपि पद्ममुष्णौ तथाऽपि सूर्य्योऽहि तदेकबन्धुः ॥ २२  
 ततस्त्वया मद्रचसा हनुमन् ननामय प्रश्नविधान पूर्व ।  
 आशाकुरोभेदेन वाम्बुवाह स चापि वाच्यः सुहृदार्थसूनोः ॥ २३  
 नून विधात्राऽपि दयालुनैव वंशप्रधानस्यमनोः कनीयान् ।  
 भवानबन्धोरयमार्य्यसूनो दु राधिदायादतया निदिष्ट ॥ २४

अस्माकमस्मिन् विपदम्बुराशौ निमज्जतामप्लवसंश्रयाणाम् ।  
 कथंचिदेको विदधे विधात्रा द्वीपोभवानुच्छित - कल्पवृक्ष ॥ २५  
 स त्वं तथा सचर कार्य्यसारे निजैरनीकैः सममग्रमत्तः ।  
 अन्योन्यवृद्धैः सुहृदो यथाऽवा योगोवसन्तस्मरयोरिवस्यात् ॥ २६  
 सखा विषाद - ग्लपितस्तवाऽय सौमित्रिरद्यापि किशोर एव ।  
 अनन्य धौरेयतया महात्मन् भारोनिषर्ण-स्त्वयि सर्व एषः ॥ २७  
 कथं चिदुत्तम्भित तीव्रमन्योरादाय तस्या वचनान्यमूनि ।  
 कृतप्रणामो हनुमान् प्रतस्थे धारानवाप्य स्रुति-वौतगण्डः ॥ २८  
 हनुमतश्चक्रमतस्तदानीं लागूल - वज्राभिहतं समन्तात् ।  
 क्रीडावनं तत् प्रसभं वभञ्जे दर्पेण सार्द्धं रजनीचराणाम् ॥ २९  
 उद्यानपाष्ठान् पतत स शस्त्रान् निःशेषयामास तथा कपीन्द्र ।  
 वार्ताहरैः स्तत्र यथा बभूवे विहङ्गमैरेव कटु - कणद्धि ॥ ३०  
 तन्नाद संविप्रतया तदानीमुदायुधान् रात्रिचरानुपेतान् ।  
 तैरेववृक्षैः प्रहरन् हनुमान् निनाय निद्रामपुनर्विवोधाम् ॥ ३१  
 अथ प्रकोपोत्तरलेन पित्रा नियुक्तमक्षं सवलं हनुमान् ।  
 द्रुमायुध सन् पितृकाननैकप्रियं स चक्रे पितृकाननार्हम् ॥ ३२  
 पर्य्यस्त पोलस्त्य महारथं तत् विध्वस्तदोस्तम्भ वनध्वजाग्रम् ।  
 अक्षच्छिदा व्याकुलमेव सर्वं पपात चक्रं रजनीचराणाम् ॥ ३३  
 भ्रूभङ्गलीलाजित - लोकपाल तथाभिभूतं कपिना हटेन ।  
 ह्रीशोकरोषात् रजनीचरेन्द्र दूरादहंपूर्वकयाऽभिजग्मुः ॥ ३४  
 उत्तिष्ठमानं पितरं प्रकोपा - दुपेयिवानिन्द्रजिदादरेण ।  
 निवर्त्य काल-भ्रूकुटी-कराल-कोदण्डपाणि कपिमाससाद ॥ ३५  
 स वानरस्तेन समं मुहूर्त्तं विहृत्य संग्राम - कुतूहलेन ।  
 अन्तर्निगूढव्यवसाय तत्त्व स्व तस्य पाशेन निबद्धमैषीत् ॥ ३६  
 संताड्यमानं परितः पलादैः कपि पुरोधाय स पाशवन्धम् ।  
 पुरःसरावेदित दोर्विलासः सिंहासनस्थं पितरं ववन्दे ॥ ३७

स पृच्छयमानो दशकन्धरेण कस्त्वं कुतो वेति मुखैरशेषै ।  
 आत्मानमस्मै कथयावभूव दूतं विभो दाशरथे कपीन्द्र ॥ ३८  
 जगाद चैनं जगदेकवीर. समस्त यूथेश्वर कोटियूथ ।  
 किशोरलीला दलितेशधन्वा त्वा मन्मुखेनेदमभिब्रवीति ॥ ३९  
 छलेन जाया हरिणावमान सेतु पुलस्त्यादरयन्त्रणात् ।  
 अद्यापि सीता प्रतिदेहि तूर्णं नाकालिकं नश्यतु राक्षसश्री. ॥ ४०  
 इत्यस्य वाणी मनुभूय तावत् भ्रूभङ्ग दुष्प्रेक्ष्य निटालमान ।  
 उत्कम्पयन् पिष्टपमट्टहासैरुवाच राजा रजनीचराणाम् ॥ ४१  
 अहोऽनु कष्टं विहताऽसि लज्जे यद्वापते मर्कटकीट एष ।  
 मनुष्यडिम्भं जगदेकवीरम् त्रैलोक्यजेतु प्रसभं पुरो मे ॥ ४२  
 सोऽपि प्लवङ्गाश्रयदुर्मदात्मा लंकेश्वर क्षाम्यति धिग्विडम्ब. ।  
 तेनाऽपि रुष्टेन महेन्द्रजेतु विनाश मायास्यति मे समृद्धि ॥ ४३  
 ज्ञाते चिरादेव मनुष्यसूनो प्लवङ्ग-मित्रस्य वलप्रभुत्वे ।  
 परीक्षित संप्रति जल्पितैस्ते मुनीन्द्र सेवाजनितो विवेक ॥ ४४  
 इत्युचिवास्तं रजनीचरेन्द्रमाध्मायमान निजविक्रमै स्तै ।  
 तृणायमत्वा मरुदात्मजन्मा सहासमेव पुनरावभाषे ॥ ४५  
 विजानतो हेहय - वालिलीला नैवावमान्या नरवानरास्ते ।  
 विशेषतो हेहयजिद्विजेता विध्वस्तवाली रघुवंशदीप. ॥ ४६  
 विकत्थसे यन्मुहुर्मुदिष्णु रात्मानमेवावमतत्रिलोकः ।  
 विभाव्यमानं प्रसनोन्मुखस्य तत्केवलं चेष्टितमन्तकस्य ॥ ४७  
 इति ब्रूवाणस्य तदुक्तिरोषात् विसर्पदक्षय्यविनाशमन्यु. ।  
 लङ्कापति स्वाननुगानदिक्षत् विहाय वद्धस्य समीरसूनो ॥ ४८  
 दुकुल - तूलावृत - सर्वगात्र. संयोजितो वायुसखेन वीरः ।  
 स किञ्चिदुत्पुच्छयमान एव प्रासादमभ्रंकषमारुरोह ॥ ४९  
 गतोगतोऽयं किपिरित्यनीचै राक्रोशतामेव निशाचराणाम् ।  
 समीरसुनु प्लुत - लाघवेन लङ्कामशेषा तरसा ददाह ॥ ५०

स्नेहेन सूनोरिव निर्भरेण दूरादवज्ञातदशास्य-भीतिः ।  
ज्वलन्तमग्निं परितः पुरं तत् भेजे सखायं सगण समीरः ॥ ५१  
जज्वाल लङ्का परितः कृशानुमूर्तिः प्रतापः किमु राघवस्य ।  
धूमावलि द्यां मुहुरुत्पपात निशाचराणामयशो लतेव ॥ ५२  
अतर्जयन्मूर्च्छित-तर्जनीका लंकेश - भृत्या ससहायमग्निम् ।  
संवर्त्तकादींश्च निजाम्बुधूरैः दूरादनिर्वापयतोऽम्बुवाहान् ॥ ५३  
स सम्भ्रमे तत्र जने समन्तात् कथं चिदुन्मोचितं शृङ्खलाकः ।  
त्रासादपश्चात् कृतदृष्टिरेव दुद्राव वन्दीनिवहः सुराणाम् ॥ ५४  
आगारमन्तर्गत - बालबुद्धं प्रदीपयन् हेममयं क्षणेन ।  
आसिंचतामेव जलैर्जनानां पिण्डीचकार ज्वलनो गरीयान् ॥ ५५  
वैदूर्य - कुड्येषु परस्परस्य प्रतार्यमाणैः परितोऽनुविम्बैः ।  
अन्योन्यमाकारयितुं भ्रमन्तौ ददाह वह्निः सहितौ युवानौ ॥ ५६  
न दिग्गजानां दशनाभिघाता

न चापि शस्त्राणि निशाचराणाम् ।

स एव वह्निर्दग्धमूर्त्ते-

स्ता कुम्भकर्णस्य वभञ्ज निद्राम् ॥ ५७

व्योम ज्वलद्वह्निशिखा - करालं सतापपङ्कं कनका च भूमिः ।  
दूरन्त नक्राणि जलानिसिन्धोर्लङ्कावधूनां शरणं किमास्ताम् ॥ ५८  
प्रदाह भीत्या सरसीं प्रविश्य दग्धेषु भैमेषु तटेषु लोकः ।  
न स्थातुमीशो न च गन्तुमीश स्तत्रैव तापं कथितो ममार ॥ ५९  
विदह्यमाना भवना कथंचित् निष्क्राम्य रक्षामनु-संदधानः ।  
सन्तप्तं जाम्बूनद-पङ्किलासु-व्रजन् विपेदे पदवीषु लोकः ॥ ६०  
माणिक्य-वेश्मान्तरं विम्बिताङ्गं

काचित् प्रियं दग्धमिव प्रतीत्य ।

स्वस्थान एव प्रतिपन्न-मूर्च्छा-

वर्द्धिष्णुना वायुसखेन देहे ॥ ६१

दूरादन्धीकुर्वन् नयनयुगलमनुदिशमभिवृद्धैज्वालजालै-  
 रुच्चै रुच्चै द्रवदखिल कनकमयपदवीक ।  
 आरादाराद्वापी कूपान् विदधदहिमकरजलभरदुर्गा-  
 लङ्कालोकानेकोऽनेकानत-पदनिलसुत वचनकृद्गमि ॥ ६२  
 अथ सखितनयानुरागादिव प्रचुरमुपकृतस्तथा वह्निना ।  
 पुनरपि विनतः सती पादयोः क्रममतनुत निर्गमे मारुतः ॥ ६३

इति श्री मार्कण्डेयदेवविरचिते दशग्रीववधे महाकाव्ये  
 लङ्कादहनो नाम षोडशः सर्गः ॥

## अथ सप्तदशः सर्गः

अथ रघुप्रवरस्य वियोगिनो नयननीरम्परैरिव निर्जिता. ।  
जलमुचोऽविरतं प्रतिपेदिरे दिवि तथा वितथाखिल गर्जिता. ॥ १  
अपघनं नभ एव मनोभुवो वलयितं च धनु शशिमण्डलम् ।  
भवशरा (गलिता) सुमनोभयात् रुचिरे रुचिरे शरदागमे ॥ २  
विशद - चन्द्रमयूखमनाविल-प्रवहण कणदुन्मद - सारसम् ।  
उदलसद्भुवनं प्रति पद्मिनी-स्मरवशादवशालि मधुव्रतम् ॥ ३  
असकृदुच्छलत. पयसा निधे-र्जलकणैरिव धौतमुदित्वरै ।  
धवलयद्भुवनानि हिमद्युते-रविकलं विकलं समभूद्वपु ॥ ४  
जलधरापगमादुपसेदुपा तत इतो नलिनीमनुवध्नता ।  
मुदितहंसकुलेन करम्बिता न सरसा सरसा कुरुते स्म कम् ॥ ५  
व्यरमदिन्द्रधनुर्मुहुरस्फुरद् विविध - वर्णमयी शुक्रसंहति ।  
अगलदम्बुदगर्जित - मावभौ घनमहोनमहोक्षरवस्तुक ॥ ६  
विरहिता दयितेन पयोमुचा प्रतनुता सरित' प्रतिपेदिरे ।  
श्लथ-विलम्बित-कोमल-वेणयो मदन - वेदन वेगहता इव ॥ ७  
रघुपते सह निश्चितोर्मिभि - निरगमन्नतिदूरतरं दिश. ।  
पवनसूनुसमागम - वार्त्ताया परमुदारमुदा प्रसिता इव ॥ ८  
निजरज पटलेन हलिप्रियान् परिहसन्त इव च्युतसौरभान् ।  
प्रतिवन परितो विषमच्छदा मुमुदिरे मुदिरेऽपगते सति ॥ ९  
परिणमत् कलमाग्रिममञ्जरी-प्रणयिनी रुच्ये शुक्र-संहति. ।  
मदनभूमिपतेर्जयकेतन - श्रियमिता यमिता परिधायिनी ॥ १०  
असकृदिक्षुवनं परितो द्विपा. समरुवन्मद - सेक सुगन्धय. ।  
परिभवन्त इवाचिरविद्रुतं ध्वनिकरं निकरं जलदायिनाम् ॥ ११

प्रियतमा निज-चंचु समर्पितं-रसतरोरिव नूतनमङ्कुरम् ।  
 सरसि कोकयुवामुहुरुन्मद सुविशदं विषदण्डमसिष्वदत् ॥ १२  
 सरसि विम्बित मैन्दवमण्डलं प्रियधिया परिरब्धुमचेष्टत ।  
 असकृदुन्मदना कलहंसिका-कमलकोप-विकासनिभ द्युति ॥ १३  
 अविरलैः करताल भवैरवै-स्तत इत क्षुभिता अभिनिर्भरम् ।  
 उदसहन्त पचेलिम-मुच्छ्रितं न कमलं कमलं च जुगु शुका ॥ १४  
 निरुद्धे न तथा मुहुरुत्सुका बहुविभीषिकयापि मृगावली ।  
 कलमगोपिकया नववल्लकी-स्वरजिता रजिता वचसा यथा ॥ १५  
 अपचयेन पयोधरसम्पदा निववृते शिखिना मदताण्डवम् ।  
 दधति पक्षभृत मुहृदा क्षये सुखलवं खलवन्नखलूत्तमा ॥ १६  
 निजगुणैरनुतापित - पट्पदं सुललित सुवहा कुसुमोत्कर ।  
 स्फुरित एव पपात महीतले विधिगतिधिगतीन्द्रियदु खदाम् ॥ १७  
 अपि विदूरतमस्य महात्मन क्लृप्तमुन्मतिथं महिमाक्षम् ।  
 जलमगस्त्यमुने द्युतिरेवयन्मविलमाविलमानयदच्छताम् ॥ १८  
 अप पयोधर-मम्बर-मिन्दुना विशदमम्बुमराल-विभूतिभि ।  
 गुण - विशेष विवेकबुधा शर-च्छुरितयोचितयोगमकल्पयत् ॥ १९  
 प्रियविधित्सुतयेव रघुप्रभो-र्दुतममित्र-पुरी मभियास्यत ।  
 प्रतिदिन बवृधे सवितुर्महोऽसुदम कर्दम-कर्षण-कृतप्रथाम् ॥ २०  
 तत इत शशिमण्डल पाण्डुभीरतिपतेरिवदिग्जय कीर्त्तिभि ।  
 घन-विकस्वर-काश-विभूतिभिर्नवसुधा वसुधामिव लम्बिता ॥ २१  
 इति शरद्विभवेन निरन्तरं रतिपति. परिवर्द्धित - पौरुष ।  
 रघुपति प्रजहार दिने दिने शरचयं रचयन्नतिदु.सहम् ॥ २२  
 रघुपतेर्विपदेक-निबन्धनं निजमधत्त कथं जन-जीवितम् ।  
 हनुमदागमनं प्रतिपालयन् विकलये कलये हृदि शल्यते ॥ २३  
 अथ मुखप्रभयैव विदूरत. स्फुटमुदीरित सिद्धि - मुदीर्णया ।  
 स हनुमन्तमपश्यदभिस्फुरत् मुजबलं नवलघितवारिधिम् ॥ २४

अपि विलोकितवानसि जानकीमपि मम ध्रियते हृदयेश्वरी ।  
 इति नमन्तमपृच्छदयं मुहु प्रभविता भवितान निभ द्विज ॥ २५  
 स च रघुप्रवरस्य पदाम्बुजे मृगदृशो विनिवेश्य शिरोमणिम् ।  
 सकलमेव सभाजन-चेतसा कृतमुदं तमुदन्तमवर्णयत् ॥ २६  
 रघुपतिर्दयिताभरणं च तत् धृति निवेश्य निमीलितलोचन- ।  
 अभवदन्य इव क्षणमुल्लसत् पुलक - जालक - जाततनुच्छद ॥ २७  
 अपि मुहु श्रुतमश्रुतवत् पुन पुनरुदन्तमपृच्छत सुभ्रुव ।  
 रघुवरेण मुदं परिवर्द्धयन् पवनजो वनजोपमचक्षुषा ॥ २८  
 स वचनै श्रवणामृत-दुर्दिनै प्रमुदितो निविडं परिष्वजे ।  
 विरहदोर्युगलेन नतं तदा श्रुतनय तनय च नभस्वत ॥ २९  
 अथ विभाव्य मुहुर्मुहुरात्मना कृशतनोर्विरह-ज्वर - वेदना ।  
 रघुपतिर्वलवत् परिविव्यथे घन दया न दयादसिचेतसि ॥ ३०  
 स दयितामभिपत्तुमनास्तेदा वलयितं रिपुदुर्गमदन्यता ।  
 नगरमेवभबु-स्वभुजौ-जसा सपरिख परिखण्डित-साध्वस ॥ ३१  
 अथ कपीन्द्र मुखं प्रययौ प्रभो-र्जिगमिषा तरलो नयनाञ्चल ।  
 हरिचमूश्च तदिङ्गित-वेदिनी हनुमता-नुमता-मभितो दिशम् ॥ ३२  
 वलवदस्थलयत् कपिवाहिनी पदविदीर्णधरा-प्रभवं रज ।  
 अपि विदूरतमा निजसपदा गिरिनदी न नदीधितिलोपकृत् ॥ ३३  
 अचलदुन्मदवानरवाहिनी किलकिलायित पूरित दिङ्मुखम् ।  
 रघुपति प्रतिपन्थिगिरिल्लटा पविरथो विरथोऽपि रथिर्यथा ॥ ३४  
 धुत विमूलित - पादप-मानमत्-

कटकमाकुल सत्त्व - कदम्बकम् ।

विकृत विन्ध्यगिरि हरिवाहिनी

मृदित सादित सारसरिज्जलम् ॥ ३५

उपजगाम च सद्य मसह्यता कपिभरस्य वदन्तमिव प्रभु ।

कटकटायित सानु तटारवैश्चकित शङ्कित शंवर सैन्यै ॥ ३६



अथ फणीन्द्र - परागत सद्गनं मणिगुहागृह सुप्त-मृगाधिपम् ।  
 रघुबरोऽद्भुत - भीषण - सपदा-मलयमालयमाप चिरन्तनम् ॥ ३७  
 स्फुटित शुक्तिमुखोच्छ्रितमौक्तिकं सुरवधू परिभुक्त लतागृहम् ।  
 अवततार तटं च पयोनिधे - ललित मीलितमालमहीरुहैः ॥ ३८  
 त्रिजगती वलयस्थ नगक्षमे हरिमिव स्थित मा मनि केवले ।  
 अथ ददर्श जगत्पतिरप्पति मदमनो-दमनोचित दर्शनम् ॥ ३९  
 प्रतरदुर्मतं ..रज्जुकेशरि - प्रखर - पाणिज-सज्जनित व्रणैः ।  
 स भयमाहित वारि विगाहनं-सुरगजै रगजेत्र तनु-प्रभैः ॥ ४०  
 विहगराजि भुजङ्गम गोपनात् त्रिदशराजि महीधर पालनात् ।  
 स्व महिमैक पराजित विश्वता महितमाहित मान विपर्ययम् ॥ ४१  
 विस्मरैः परितः सरिता रयै र्वलवता-चलयानल-तेजसा ।  
 अपि मनागनुपाहित विक्रियं समतयामतया किमु निर्वृत्तिम् ॥ ४२  
 समुदितस्य सुतस्य पयोनिधे प्रणय-वर्द्धितया परिरीप्सया ।  
 कर विसारणवत् किमु विभ्रतं-घनतरं न तरङ्ग विजृम्भितम् ॥ ४३  
 उदधि - दर्शन-विस्मय-निश्चल सकल एव चमूनयकोत्कर ।  
 पवनजन्मनि सादरमापतत् घन तमोन्नत मोहदकर्मणि ॥ ४४  
 पश्यतोऽपि रघुनायकस्य तं न व्यहीयत तथा गभीरता ।  
 विस्मयानुगत बानरेश्वरा सा चमू रजनि तुङ्ग भीरता ॥ ४५  
 अथ वारिराशिमवलोक्य भयद्वपुषं वरुथिनी ।  
 इत्थमकलयदपेत रसातरसा विलङ्घन - विधौ स्व-चेतसा ॥ ४६  
 घनाघनानामभिपूरणाय घना घनाशाय च दक्ष एष ।  
 सुरासुर - प्रोन्मथितस्य चास्य-सुरासुरन्ना मृतदायि पाथः ॥ ४७  
 शुक्ति संपुट वितीर्णमौक्तिका मुक्तिकाम जन सेचनोचिता ।  
 वह्निनाक्षय - विधान वेधसाऽ - वेधसातनुरमुष्यमुष्यते ॥ ४८  
 अत्रि शत्रु विहगेन्द्र निर्भयाः क्षमाभृत. फणभृतश्च लक्ष्मण ।  
 अत्र सन्ति मणिमण्डलानि च ज्योतिरञ्जित जगन्ति सततम् ॥ ४९

यो व्रजिणं हृषयते गृहीत नगाहितारम्भ-वितानमोघः ।  
 तं चेतसाऽपि ध्रुवमस्य कोव - नगाहितारम्भ-वितानमोघ ॥ ५०  
 त्राणाय दिव्यौषधमस्य वारि-स्वरूप सर्गे-वसुधा धराणाम् ।  
 अत्रापसरोभिर्वुबुधे स्फुरन्ती स्वरूप सर्गे-वसुधा धराणाम् ॥ ५१  
 इह मुनिगण पीयमानस्फुरत् - महिमकर विलङ्घनाया सकृत् ।  
 वितरति भयमन्तरे पाथसा महिमकर विलङ्घनाया सकृत् ॥ ५२  
 अस्य मन्थमधिमादि पूरुषो मन्दराग मनसाधनो दधौ ।  
 दृश्यते न लहरीह देहिना - मन्दराग मनसाधनो दधौ ॥ ५३  
 अस्मिन्नास्ते सन्तति कापिरागा-

दम्भोलीना माहितायादसीया ।

चित्र धत्तेभूता श्री रविघ्न-

दम्भोलीना माहिता यादसीया ॥ ५४

पवित्रास - भाजायते सज्जनाना-

महीभृत्कुलेनेह संसेव्यमाने ।

पवित्रा सभा जायते सज्जनाना-

मनुस्मर्यमाणेऽपि नाथेन दीनाम् ॥ ५५

वलवानल घोर संनिवेशो - गुरुपातालतलं विगाहतेऽसौ ।

वलवानल घोर संनिवेशो ध्रुवमेतद्वपुरुत्तरीतुमस्य ॥ ५६

शेते पुमानिह परो न भुजङ्गतल्पे—

कल्पान्तरङ्ग - कलना-द्वितान-कान्तः ।

आश्लिष्य पद्मनिलया मचिराशुवल्ली-

कल्पान्तरङ्ग कलना द्वितान कान्तः ॥ ५७

इति श्री मार्कण्डेयदेवविरचिते दशग्रीववधे महाकाव्ये

समुद्र-विलोडन नाम सप्तदश सर्ग ॥

## अथाष्टादशः सर्गः

इत्थमन्विमहिमाद्भुतमग्न साध्वसेन कपय स्तिमितास्ते ।  
धैर्यमेव न परं निरमुञ्चन् किन्तु ता प्रकृति-चञ्चलता च ॥ १  
शर्वरीव तमसा परिभूता सा चमू विमलता - मुपनिन्ये ।  
द्राक्ष्यरीचिभिरिबोक्ति - विशेषै-रिन्दुनेव तरणे-स्तनयेन ॥ २  
मोहरात्रिविगमे लवगाना धामसंहत विषाद तमिस्र ।  
पूर्व पर्वत इवा-मृतरश्मि प्रादुरास मनसि व्यवसाय ॥ ३  
भूधरानिववृहद्भुज - शृङ्गान् बाल आतप इवोच्छ्रितराग ।  
आलिलिङ्ग निखिलान् कपिवीरान् एक एव गमनाध्यवसाय ॥ ४  
आदुधाव सविधस्थितमद्रि - बामबाहुशिखरेण सुषेण ।  
सेतुबन्ध रचनाय हरिष्यन् ज्ञातुकाम इव तद्यतिमानम् ॥ ५  
गो समूहमवलोक्य पयोधे - राग वर्द्धित तदारयियास ।  
उन्मदं जलदनाद - गभीरं नामतुल्य मृषभो विचिचेष्ट ॥ ६  
लोकपालनिवहस्तु तमुच्चै रावणीयमदगन्ध ममृष्यन् ।  
स्फारयन् करमुदग्रमदूरा - दाससाद कुमुदं कुमुदत्त्वम् ॥ ७  
लोचने निदधता प्रतिलङ्क - यद्व्यमूलि विटपी द्विविदेन ।  
सूत्रमेव विदधे किमुसद्य - स्तन्निशाचर पुरोदसनाय ॥ ८  
आनिनाय कपिश - प्रतिभासं - युद्धरागजनितो-दरहास ।  
ऐन्द्र-मैन्दव-मयूख-समूह - स्पृष्टधातुमय - शैल - विलासान् ॥ ९  
रोष रञ्जितरुची नयने स्वे सैन्धवे पयसि यत्प्रतिपाय ।  
तेन बाडवयुगं किमु नील - संततान जलधि विदिधक्षुः ॥ १०  
सुप्रभञ्जन - मवाप्यसहायं वैरवृन्द - विपिन - क्षयबीजम् ।  
स्वार्चिषा प्रहरदीपित - काष्ठं व्यातनोदनिलता नल उच्चै ॥ ११

पूरयन् गिरिदरी प्रतिनादै - वर्द्धयल्लवणवारिधि-वीचि ।  
 पाणिना भरमुजं भुजगेन्द्रं क्षमातलं च शरभ प्रजहार ॥ १२  
 मूर्च्छिता सपदि रोपमहिम्ना-सौम्य मूर्तिरपि वालि तनूज ।  
 आतपेन मिलित स्तपभानो सूर्यकान्त शिखरीव-दिदीपे ॥ १३  
 वाहिनी - जलकल - श्रवणेन-त्रस्यतोऽनुपयसा मधिपस्य ।  
 रामचन्द्रचरणौ ययुरार्त्ता कि तरङ्ग - कपटात् करदण्डा ॥ १४  
 द्वागवेष्टित चमूरणराग - स्तापनिर्धृति विशेषमवाप ।  
 को हि किकरजनव्यवसाये कर्मणि स्वयमपोहति धैर्यम् ॥ १५  
 वल्गतामपि पुर. प्लवगाना भेजिवान् विनयमेव हनूमान् ।  
 चारुतापितयशा अवदानैश्चापलं न खलु काक्षति धीरः ॥ १६  
 एव मुद्गर मुदापि वलेन प्राप लक्ष्मण मनो न विशेषम् ।  
 तस्य नायमखिलोऽपि भरो हि-स्वस्य वीर्यमुजयोश्च यथेष्ट ॥ १७  
 वल्गतो रघुपति प्लवगेन्द्रान् धूतपाणिकमलो विनिवार्य ।  
 आत्मनो धनुषि काक्षति सिद्धि-व्याजहार गिरमर्थं समर्थम् ॥ १८  
 नैवमुद्गरतया कपिवीरा - लङ्घनीय मनघं स्थिति - वर्त्म ।  
 औचिती मनुसगन् हि मनस्वी सिद्धये निजवलेन समर्थ ॥ १९  
 वर्द्धितोऽपि वलिभि पवमानै प्रार्थयेत न हठाज्जलमग्नि ।  
 सोऽपि तं निरवशेषयितु स्यात्-पात्र संक्रमित दु सइ दीप्ति ॥ २०  
 तावदस्तु शिथिलैव मुहूर्त्त - तत् प्रसह्य विलिलं वयिष्याव ।  
 यावदेष वचनान्मम सद्यो वर्त्म दर्शयति व. सरिदीश ॥ २१  
 याचितोऽपि न मया यदिमोघं मोक्षते निजगभीरिमगर्वम् ।  
 द्रक्षथैव-मचिरात् स्थलभूत मामकीन विशिख-व्ययितापम् ॥ २२  
 एतदस्य वचनं नयसारं सारवित् कमल - सम्भव-सुनु ।  
 श्रावयन्नवहिता कपिसेना प्रीति - मेदुरमना मुहुरस्तौत ॥ २३  
 कृत्यसारमधिगत्य यथावत् यावदास्त संमितिः स्तिमिता सा ।  
 तावदेव ददृशे दिवि दूरादभ्रजालमिव कौणप - सैन्यम् ॥ २४

यानवेग-मरुदुद्धतवास - स्ताडिताम्बु दिवि मुक्त विहाय ।  
 तद्विलोक्य बलमापतदारा - दुश्चाल कुपित कपिलोक ॥ २५  
 तत्र भारुति रवेक्षित - शील-सन्निवर्त्तित - चमूरण-रागः ।  
 पर्युपाहृत - विभीषण मग्रे स्वामिन परमिवेष्ट मुदन्तम् ॥ २६  
 तस्यपाद-विनतस्य शिरो यत् पाणिना प्रभुरसाबुदनैषीत् ।  
 तद् वभूव परमोन्नतमेकं रक्षसा विपुल एव कुलेऽपि ॥ २७  
 तन्निवेदित निज - व्यवसायं प्रत्ययं हनूमताभ्युपनीत ।  
 सखजे सुनिविडं रविसूनु-र्वक्षसा मृदित - कौसुमदाम्ना ॥ २८  
 तत् पदाम्बुज नखद्युतिसंगात्-प्रागवाप्त - नवरत्न - किरीट ।  
 राघवेण रजनीचर - राज्ये-सोऽभ्यसेचि वचनामृतपूरै ॥ २९  
 लब्ध राघव - रुष पितुरब्धे - रङ्गदेशमपहाय भियेव ।  
 तारकावलिखोऽथ विदूरादारुरोह वियदङ्गणमिन्दु ॥ ३०  
 रावणस्य भुवनत्रय-भर्तुः सूचयन् न चिरमेव विनाशम् ।  
 उन्ममज्ज सहसाम्बुधिमूलात् पद्मराग - कलश किमु चन्द्रः ॥ ३१  
 पूर्वमम्बर - विभागमचुम्बत् - यावदिन्दु - रसमग्र - मयूख ।  
 ऊर्जितं रतिपते-भुजवीर्यं व्याप तावदखिलानि जगन्ति ॥ ३२  
 व्यानसे भुवन - मण्डलमिन्दु सर्वमेव किरणै रमृताद्रै ।  
 आस्तथापि न शशाम रघूणा-नायकस्य विरहज्वरताप ॥ ३३  
 सर्वतो विसृमरैः शशिपादैः - व्यस्तमन्धतमसं शरणार्थी ।  
 तं द्विषन्ति नियतं प्रतिपेदे-विप्रयोग - विधुराणि मनासि ॥ ३४  
 आत्मजे शशिनि जातसमृद्धा-बुल्ललास जलधीर-सदुर्मि ।  
 आत्मनो न ब्रुवुधे वधमस्मत्-कोपनीकृतरघूद्वहचित्तात् ॥ ३५  
 राघवोऽपि शशिलाब्धन-पादैः - मूर्मुरैरिवचिरं परितप्तः ।  
 इत्यवोच दभिशङ्कित - कान्ता मङ्गलेतरमधीर इवेन्दुम् ॥ ३६  
 यज्वराज भगवन्नमृताशो किं मुधा बितपसे निजभास ।  
 विप्रयुक्त वधपातक दीक्षा-युज्यते यदि विचिन्तय सम्यक् ॥ ३७

मा कदर्थ्य जहि द्रुतमस्त्रं राम एष चिरमस्तु वलिस्ते ।  
 प्रार्थये न कुरु दुर्नय मिन्दो खिन्न चेतसि वलादवलायाम् ॥ ३८  
 काममिन्दु रभिहर्त्तुन दूये तेन नाहमसुलोभ कदर्थ्य ।  
 प्रेयसी हरण - वैरिणि तस्मिन् हामुना विघटित प्रतिकारः ॥ ३९  
 आ किमेवमकृत प्रतिवाक्य-स्तापमेव विदधासि विशेषात् ।  
 एणलाञ्छन न मुञ्चति सत्यं कालकूट सहजत्व-गुणास्त्वाम् ॥ ४०  
 यच्चकोर-परिषत्-प्रतिवारं-मुङ्क्त एव रसवत् विषवह्नि ।  
 नून मभ्यसनमेव तदिन्दो-त्वदुचो रसयितु भृशतीव्रा ॥ ४१  
 जातमेव मृगलाञ्छन सत्यं त्वा मुमोच हरभालदृशोब्धिः ।  
 त्वं पुनर्विरहिसपद - भाग्यै - सुस्थ एव पतितोऽसि जटासु ॥ ४२  
 लोकभीषणमसूत पयोधि-स्त्वा विषञ्च मृगलाञ्छन सत्यम् ।  
 वञ्चितोऽमृत मयूखधिया त्वा-नाखिनत् पशुपति दुर्गितैर्न ॥ ४३  
 उत्सृजन्नवश एव भवन्तं साधु मन्थनमवोधि पयोधि ।  
 त्वत्कला परिचितो-हरमूर्द्धाऽसूयते सगरलाय गलाय ॥ ४४  
 इत्थमेव स वदन्ननु वारं सान्द्रवाष्पलहरीतर-दास्य ।  
 ता निनाय रजनीं परिवृत्ति - व्यस्ततल्पमसकृत् परिखिन्न ॥ ४५  
 वासवी-मथदिशं प्रतिपेदे स्निग्धकोकनद-कोमल-कान्तिः ।  
 भानुमानुदधिमाशु दिधक्षो-शोणिमा च नयनं रघुसूनो ॥ ४६  
 सावहेलमिव तेन विमुक्त सायकश्च विददार पयोधे ।  
 अप्यलब्ध - मथन-व्यसनानि क्रोडराज पदविन्द सनानि ॥ ४७  
 निर्ववानिव विभावसु-रौर्व पर्वता पविनिपातमिवेषु ।  
 तार्क्षत. क्षतिरकाक्षत नागै-रामवाण-दहन-स्पृशि सिन्धौ ॥ ४८  
 यावदम्बु परि - मूर्च्छितसत्त्वं धूममेव मुहुरुद्धमतिस्म ।  
 तावदेव तदपास्य पयोधि-भूर्त्तिमानुपययौ रघुनाथम् ॥ ४९  
 गङ्गाया यमुनया च समूर्त्त्या सादरं विहितदोरवलम्बः ।  
 दर्शयन्नधिक - विक्लवमङ्गं वाणदग्धमथनत्रण - ममे ॥ ५०

दूरतोऽपि तमवेक्ष्य रघूणा नायक. करुणया तरलोऽभूत् ।  
 अप्यरात्रिषु कृत खलु खेद साधुमार्द्रयति किंन्वितरेषु ॥ ५१  
 तस्य पाद - संविधे प्रणिपत्य-प्लोषखेद-विधुरै क्षणमङ्गै ।  
 सजगाद पयसा पतिरित्थं तत् करार्पण - तुषारितमूर्त्ति ॥ ५२  
 इन्दुमिन्द्र तरुणार्मणिभेदान्-वारिजात - निलया-ममर्तं वा ।  
 पूर्वमीश भवतैव ममन्थे-संप्रतीव न तु धैर्य्य - विशेषम् ॥ ५३  
 कृष्ण एव दहन. पवमानोऽ - चाक्षुष स्थिरतरा च धरित्री ।  
 व्योम सतत मगाधतमोहं लोकनाथ । भवतैव न स्पृष्ट ॥ ५४  
 तत् कथं निजनिदेश पर मा दग्धुमेकपद एव रसस्ते ।  
 न्यास एव खलु विश्वसृजस्ते - नर्भरो मयि गभीरिमगव ॥ ५५  
 लब्धताऽपिह मम स्पृहणीया तत्र नाथ भवत. स्वरसश्चेन् ।  
 केवलं गुरुभयान्नग-नागा-नाश्रिता ननु विमुह्यति चेत् ॥ ५६  
 रोचते यदि च ते जगदीश यायता नलय-साधन मम्भ ।  
 अस्तु सोऽन्तरिह वानर-वीर-स्वैरकेलि दलितै गिरिजालै ॥ ५७  
 तं तथेति विससर्ज स यावत्-

विश्ववन्धुरनुवन्दित - भक्तिम् ।

तावदेव दृशो कपिसैन्यै-

रद्धं निर्मित - उदन्वति सेतु ॥ ५८

शैलाभिघातरभसोच्छलित पयोधि

क्रोशन्निव खलहरी ध्वनितेन गात्रम् ।

आसेदिवान् रघुवरस्य दृशो पदत्वं

नि सामभक्ति सुलभश्चलता मृगाणाम् ॥ ५९

रामंततो निशिचराधिपतिर्वभाषे

तत् पादपद्म-विनिवेश-पवित्रितांस ।

संदर्शयन् कस्तूलेन वचोत्तिशायि

शौटीर्य्यवर्त्म विषमं कपिकुञ्जराणाम् ॥ ६०

स्वेदोदविन्दु - दरदन्तुर भालमूलै-

विक्रम्य हस्तवदरीकृत - शैल-जालैः ।

स्वामिन् विलोकय तवानुचरै कपीन्द्रै -

स्तोकावशेषित मुदन्वति सेतुबन्धम् ॥ ६१

एतेषु वानर-भटेषु करान्तरिङ्ग-

दुत्तुङ्ग-शैल निबहेषु चलत्सु विष्वक् ।

आसन्न भङ्ग भय-कम्पित-मानसोऽयं-

भासा पतिर्विनुदते रथमूर्ध्वमूर्ध्वम् ॥ ६२

भूभृद्विमूलन-विनिद्र-मृगेन्द्र-नादै-

रुत्कर्णता कलयतेऽभ्रमुवल्लभस्य ।

अद्य क्षण न विरमन्ति मदेन साङ्गै-

मन्दाकिनी पयसि मज्जन-कौतुकानि ॥ ६३

एते कपीन्द्र-करकोटर मुच्यमानै-

रुच्चावचै क्षतिधरैः परितः पतद्भिः ।

चूर्णीभवन्ति जलधे शरदिन्दु गौरा

शंखा गभीर यशस स्तम्हवीजकल्पा ॥ ६४

उत्क्षिप्यमाण - गिरिमूल - महाविलेषु-

केचिद्विशन्ति जलधे पयसा प्रवाराः ।

अन्येषु न श्रलुकयन्ति दिवं जवेन-

शैलैरुपय्युपरिपातिभिरुच्छलन्त ॥ ६५

उन्मूलनो-न्मृदित-वज्रहति ब्रणाना-

माक्रोशता विकलसत्त्व-सहस्र-नादैः ।

संसक्त-धातुरजसा सरिता छलेन-

रक्तच्छटा इव पतन्ति महीधराणाम् ॥ ६६

ग्रासार्थिभिर्जलचरै र्भयमापिताना-

माश्वासनार्थमिव धूत-तरङ्गहस्तः ।

स्थानप्रदः क्षितिभृतामयमात्मजाः कि-

मुक्तोच माह्वति वारिनिधि स्रवन्ती ॥ ६७



एतन्मुहुर्लवण - वीचिभिराहतान्तं-

सिंह द्विपं पतित-भूधर-विप्रकीर्णम् ।

मन्दं धयत् सुमधुरं नगनिम्नगाम्भ -

स्वैरं निवेशयति मीनमुखेन सिन्धु ॥ ६८

दूरादवेक्ष्य कलकुञ्जरमुन्मदिष्णु-

मापातुकान् गिरिगुहा-प्रभवान् मृगेन्द्रान् ।

कोपादिव क्षिपति निष्ठुरमुर्मि-हस्तै-

स्ता स्वेव भूधर-दरीषु महार्णवोऽयम् ॥ ६९

एते तुरङ्ग रिपव सुखमुत्प्लवन्तो-

स्वादोत्तरं लवणमम्बु मुहुर्लिहन्तः ।

मातङ्ग नक्रकुल बालधि चापलाना-

दिङ्नाग जीवितमुषा ललिता-नभिज्ञा ॥ ७०

स्थान स्थितोऽपि मलयो मुखमेव सेतो-

रासीदयं च पटु निर्वहणं सुवेल ।

उन्मूलनो दसन सिन्धु निपात बाधा-

पात्राणि केवलममू गिरयोऽन्तरस्था ॥ ७१

इत्यस्य वाच मनुभूय दरस्मितास्य'

यावत्पदानि कतिचित् प्रचचाल राम ।

शैलायुधानि-शितदन्त-निपीडितोष्ठा-

स्तावत् पुरीं रुरुधिरे हरयः समन्तात् ॥ ७२

अथ रघुपति रम्भोराशिमुल्लङ्घ्य तत्तत् -

कपिवलमनुलङ्काद्वारमादिश्यरोद्धुम् ।

वसति मधि सुवेलं रोचयामास रम्या-

स्फटिक-दृषदि-कल्पक्षमारुहाणामधस्तात् ॥ ७३

इति श्री मार्कण्डेयदेवविरचिते दशग्राववधे महाकाव्ये

लङ्कावेष्टन नामाष्टादश सर्ग ॥

## अथोनविंशः सर्गः

शुश्रुवानपि समुद्रबन्धनं रोधनं च नगरस्य वानरैः ।  
वञ्चितः सुरजयोद्धवैर्मदैर् हेलनं न विमुमोच रावणः ॥ १  
लल्लास वलवद् यथा यथा रामसैनिक-पराक्रम - क्रमः ।  
रावणस्य ववृधे तथा तथा जानकी मनु मनोज-सञ्चरः ॥ २  
मन्दमारुत - मरन्द - विन्दुना विव्यथे दवथु-माप चन्दनैः ।  
संस्मरेण जनकात्मजा कृते निर्भरं विहिम-मर्मवेदन ॥ ३  
जानकी हृदयवन्धनं भवन् वन्य-वृत्तिरपि तस्य राघवः ।  
आनिनाय लघुना विमृश्यत-स्त्रिलोकविजयोजिता श्रिय ॥ ४  
तामुपाय - निवहैरनारतै - रण्यहार्य-मनसं मनस्विनीम् ।  
मायया रघुवरैक - जीवना-माशु मोहयितु माचकाक्ष स ॥ ५  
सादरं च निदिदेश राक्षसान् - क्षिप्रमेव विरचय्य मायया ।  
राघवस्य हृतमाहवे शिरो - दर्शयध्वमिह जानकीमिति ॥ ६  
तैश्च निर्मितमदर्शि तत्क्षणं राघवस्य दरपीडिताधरम् ।  
सावलम्बित-जटाभरं शिरः सव्यपाणिमपिचाप-चुम्बितम् ॥ ७  
दर्शितेऽमुकुलयद् युगं दृशो कम्पमाप सविधं प्रसारिते ।  
तत्र पत्युरिति कीर्त्तिते पुनः सा जगाम धरणी विचेतना ॥ ८  
सा ततः कथमपि प्रयत्नत - श्वेतना त्रिजटयोपलम्बिता ।  
आवृता युगपदापदा शतै - र्मोहमेव बुबुधे महोत्सवम् ॥ ९  
तत्प्रभोः प्रकृतिसुन्दरं मुख - नातिमात्र - परिवृत्त-सौष्ठवम् ।  
वीक्ष्य वीक्ष्य विनिमेष-लोचना पर्य्यदेवत कराहतस्तनी ॥ १०  
यत् दिदृक्षु-रसहे दिवानिशं यातुधान - गृहवास-यातना ।  
एतदीदृश मवेक्ष्य हा कथं न ब्रजन्ति कठिना ममासवः ॥ ११

स्निग्ध चन्द्र शकल - द्युताविह ब्रूहि धातरलिकस्थलेकुत ।  
 मत्कृते निशिचराधिमादितो हाधिगेतदशिव त्वमालिख ॥ १२  
 स त्रिलोक-परिरक्षणक्षम - श्रन्द्रकान्त-मणिदाम - पेशल ।  
 हा कथ ममकृते दशामिमा सेवते तव सुलक्षण कर ॥ १३  
 कुत्र स त्वमतिविश्व - विक्रम । कुत्रवाय - महितस्तृणोपम ।  
 वेद्मिमा मनुचिरस्य खेदवानातनोरनवलम्बनं जगत् ॥ १४  
 राक्षसोचितमकारि रक्षसा - निर्मितं सुपुरुषोचितं त्वया ।  
 स्त्रीजनोचित मुदेति कि नमे हाधिगद्यमरणं चिरेऽसितम् ॥ १५  
 एवमादि बहुशो विलप्यसा तन्मुखं स्तनतटे वितेरुषी ।  
 बह्वरीव कुलिशेन ताडिता - निष्पपात गत-चेतना पुन ॥ १६  
 स्वप्रयत्न - पुनराप्त - चेतना - मङ्गपालिमधिरोष्य सादरम् ।  
 उन्नमय्य मुखमश्रु - विह्वलं तामभाषत विभीषणानुजा ॥ १७  
 कि मुधा विदितभर्तु - विक्रमे मायया निशिचरस्य मुह्यसि ।  
 शङ्क्यते न खलु वामलोचने भास्करस्य भयमन्धकारत ॥ १८  
 दृश्यते न परिवृत्तमेकदा नव्यलीक - विधुरं जगत्त्रयम् ।  
 भीरु तर्कयसि केन हेतुना राघवस्य विमतात् पराभवम् ॥ १९  
 क सहेत भुवनत्रयेऽपि वा त्वत् प्रियस्य कुटिलं भ्रूवोर्लवम् ।  
 दूर एव शरपातसाहसं केयमात्म - मनसो विडम्बना ॥ २०  
 मा-वसीद वह मानसे धृति - नायमस्मि रघुनाथ-रोषभू ।  
 द्रक्ष्यसि त्वमचिरेण सुव्रते त्वद्दशामरिवधूषु सवेथा ॥ २१  
 इत्यदो वचसि संनतभ्रू - प्रोतराग परतत्र - संचर ।  
 सालसी मनुकपीन्द्रवाहिनी वलितैरपजगाल संशय ॥ २२  
 तै प्लवङ्गमचमू मुखस्वनै - दूर - वर्द्धित - रुषो निशाचरा ।  
 संभ्रमादनभिपृष्ठवल्लभा साधु युद्धमनु संप्रतस्थिरे ॥ २३  
 भावि युद्धमति किचिदुत्तरं रावणोऽयमिति मीलितं पुन ।  
 नाति दूरमवलोक्य वानरान् व्योम-सीम्निचरितं विमानिभि ॥ २४

सा पुरी कुपित - वानरच्छटा - लुप्यमान-कमनीय-गोपुरा ।  
 आविरास नयनोत्सव श्विरा-दीषदाहितदृशा दिवौकसाम् ॥ २५  
 यावदेव समनद्ध - रक्षसा - वाहिनी बहुविधं वधोन्मुखी ।  
 तावदेव नव-वेग - पेशल - स्तस्वरे सुरपति वराजन ॥ २६  
 आससाद् वियदङ्गणं जवात् तत् प्रयाण-दलितक्षमारज ।  
 प्रेरितं प्रिय निवेदितेच्छया - लङ्कयेव निकटाय नाकिनीम् ॥ २७  
 रेणुभि-र्गगन मुत्पतिष्णुभि-र्विम्बमम्बरमणे स्तिरोदधे ।  
 वानरैश्च समराय सत्वरै रावणस्य भुजवीर्य्य-मूर्जितम् ॥ २८  
 अन्धकारित - दिगन्तरे मुहु - विश्वमावृणति रेणुमण्डले ।  
 दूरमात्म-परबोध - निर्द्धना साहसानि सुभटा वितेनिरे ॥ २९  
 प्राङ् नभ कियदुपेत्य निन्दुतै-युद्धवीक्षण मकाक्षि नाकिभि ।  
 आयुधा युधि विधौत - निर्भयै-स्तस्वरे कुसुम-वृष्टिसृष्टय ॥ ३०  
 सर्वतोऽपि रजसाऽन्धकारिते जज्ञिरे बहुभटा परस्परम् ।  
 वाणवर्षण-भरेण राक्षसान् वानराश्च तरुशैलदुर्दिनै ॥ ३१  
 योधिकण्ठ - रुधिरस्त्रवै क्रमा-द्रेणुसन्त मममापमन्यताम् ।  
 भूय एव कपिरक्षसा पुन सान्द्रतामधित साहसोत्सव ॥ ३२  
 भूविभङ्ग-विकटत्वमाननै - पाणिभि परिगृहीतमायुधम् ।  
 साहसैक - रसिकस्य तत्र कि तत्यजे दलित पातितैरपि ॥ ३३  
 दन्तपातमिव वह्नभार्पितं शस्त्रघातमविदुर्भटोद्भटा ।  
 तत्कुचान्तर - निवेश - सन्निभं-वीरभूमि-शयनं च मेनिरे ॥ ३४  
 योजितै प्रतिभटस्य भेदने तीक्ष्णतातिशय-भावितात्मन ।  
 नन्ववर्त्ति कृतकृत्यता विना-सायकैश्च हृदयैश्च दोषमताम् ॥ ३५  
 रक्तमेव गलितं न साहसं गात्रमेव विभिदे न मानसम् ।  
 जीव एव मुमुचे न चायुधं-काऽपिहन्तविषमा भटस्थिति ॥ ३६  
 यापुरा प्रतिदिनं कचग्रहै-स्तादृशैरपि न संमुग्धीकृता ।  
 राक्षस-समर सम्मुखाहतं सा स्वयं सुरवधू रूपस्थिता ॥ ३७

अम्बरे सुरवधूभि-रावृत-स्ताण्डवानि विदधान माहवे ।  
 वैरिणा दलित-मस्तक वपुः स्वं ददर्श कुतुकेन राक्षस ॥ ३८  
 एकमाहव विस्तृष्ट मर्च्चित नाकिना कुसुम - वृष्टिभिर्वपु ।  
 अन्यदम्बरतले धृतं पुन-राक्षसं सुरवधू - करस्त्रजा ॥ ३९  
 राक्षसेषु विकिरत्सु सायकान् दुःसहानमरनाथ-सेनया ।  
 कल्पिताः कपिकुलैः नाकुलैः रायुधानि फलकानि चाद्रयः ॥ ४०  
 वैरिवाण - जनित-व्रणः कपिः शोणितान्यवयवेषु विश्वरन् ।  
 धातुरेणु - कपिशा निजापगा धारयन्निव गिरि व्यराजत ॥ ४१  
 आपतनतिलघुं रथं रिपोर्विक्रमात् प्रहरणं वितेनिवान् ।  
 वानरस्तदपरं परं जवा-दाजघान सरथाश्वसारथिम् ॥ ४२  
 राक्षसेन परिणामित करी वानरस्य विकटामुरस्थलीम् ।  
 प्राप्य तद्भुज निपीडित-क्षणा-दाससाद् पिशितैक-पिण्डनाम् ॥ ४३  
 यातुधान-विशिखेन ताडितः-प्रज्वलन् करतले धृतो गिरिः ।  
 सस्मितं विसृजे वनौकसा तस्य मूर्ध्नि नितान्त मुच्छिख ॥ ४४  
 अश्वसादिन मुदग्रहंसं दूरमुद्यत - निशातसायकम् ।  
 अग्रहस्त - विधृतेन भूभृता - चूर्णपेषमपिषत् प्लवंगम् ॥ ४५  
 वानर प्लुतविशेष-कोविदो राक्षसं स्खलित-सर्वसायकम् ।  
 स्वैरमेकपद उत्पतन् -जवात् प्राहरत् कुलिशदंघ्रिकुट्टन ॥ ४६  
 चक्षमे न खलु यन्निशाचर कर्तुमायुधशतैरपि (द्रुतम्) ।  
 विक्रमेण निगृहीत - कुन्तल - स्तब्धकार नखरैः प्लवंगम् ॥ ४७  
 स्यन्दनान्तरपङ्कष्य राक्षस - संविभिदन्नखर दंष्ट्राधन ।  
 नेच्छतिस्म भुजयन्त्र-पीडितं प्रोषितासु मपिरोषणः कपिः ॥ ४८  
 वाण मा दधत एव कार्मुके - राक्षसस्य हृदि दत्त पत्तलः ।  
 पीडितस्य भुजयन्त्रतात्मनो वानरो विनिरमूलयद्भुजौ ॥ ४९  
 एवमत्र सुविचित्र - दारुणः प्रादुरास कपिरक्षसा रणः ।  
 अन्तकोऽपि किलयं विलोपयन् सद्य एव चकितायित ध्रुवम् ॥ ५०

वेषमान - गजहस्त - पन्नग संचरन् कुणपमत्स - कच्छपः ।  
 मग्नभिन्न करिकाय पर्वत-क्षेपणाचल सखेल दिग्गजः ॥ ५१  
 प्रेक्षदुद्भट - तरङ्ग - संतरत् स्यन्दन प्रकर - प्रोत संहति ।  
 रामरोष - वडवामुखानल - स्तत्र कोऽपि रुधिरार्णवोऽवभत् ॥ ५२  
 तद्वलं वलभिदापि दुःसहं सर्वमेव कपिभिस्तथाहृतम् ।  
 श्लाघ्यमेकमिह दैवमाद्रिये - धिग्वृथैव वलपौरुषश्रम ॥ ५३  
 वलितैर्विजयिना वनौकसा रोपणं सपदि राक्षसेश्वरम् ।  
 संप्रमेण समराय वाहिनी - मादिशन्तमिति कश्चिदूचिवान् ॥ ५४  
 एवमाह समराय सत्वरौ मन्मुखेन तव सूनुरिन्द्रजित् ।  
 तत् प्रयत्न शत बोधितेन ते तेन सार्द्धमनुजेन दोष्मता ॥ ५५  
 रामचन्द्र भुज-वीर्य्य पालितै - वानरैरखिलमेव नो वलम् ।  
 निश्चमूपति निरश्ववारण - स्यन्दन कृतमयोध सारथि ॥ ५६  
 ष्वेदमस्मदुपलालितं वलं सा च कुत्र कपिकीट - संहति ।  
 अस्य नूनमनया पराभव पावकस्य शलभेन विग्रह ॥ ५७  
 दैव निर्मितमिदं विभावयन् मा वृथा रचय खेदमात्मनि ।  
 यावदेष परिकल्पयामि ते रामलक्ष्मणशिरोमयं वलिम् ॥ ५८  
 तन्निशम्य रजनीचरेश्वर सद्य एव परिवृत्तसौष्ठव ।  
 दीर्घमुष्णमसकृन्निरश्वसीत् दुःसहा हि सुहृदा नवा विपत् ॥ ५९  
 तद्वलं जित सुरेन्द्र सैनिकं ते च मौलिसचिवा-स्तथाविधाः ।  
 ते नरान्तक - सुरान्तका - दयो देहजाश्च कथमेकदा हताः ॥ ६०  
 हन्त हन्त विषमा विधे क्रमा प्रायश कुटिलचेष्टिताः सुराः ।  
 रावणोऽस्मि यदि तद् भविष्यति व्यक्तमद्य भुवनत्रयक्षय ॥ ६१  
 इत्युदीर्य्य स ववन्ध धीरता-मात्मपौरुष महासहायवान् ।  
 तौ च वानर - वरुथिनीं जवात् वाणवर्षण भरेण वव्रत ॥ ६२  
 धावितं किपिभिरादितो जवान् - मध्यत कथमपि स्थितं रणे ।  
 अन्ततस्तु विनिमील्य लोचने पृष्ठलग्नविशिखै पलायितम् ॥ ६३

कोटिशः पूवगयूथनायकान् स्वायुधैकसुहृदौ निशाचरौ ।  
 निन्दतुः समरसीम्नि दुर्दशा किन्नसाध्यमति वीर्यशालिनाम् ॥ ६४  
 तत् पूवङ्गमकुलं तथाकुलं शान्त्वयन् स्वयमरुन्ध दूरत ।  
 कुम्भकर्णमहिमाशु नन्दन - स्तं च वासवजितं विभीषण ॥ ६५  
 ते युगे युगपदिष्टसाहसे विक्रमान् हि विदत्तथा नवान् ।  
 तन्मुखानि पृथगीक्षितु विधि सृष्टवानिव चतुर्मुखी यथा ॥ ६६  
 तत्र ताप निरमोघसाहस - स्तेन संख्यमुवि मायया हृत ।  
 तस्य गूढमपहृत्य नासिका नाति - दूरमहसद्विडम्बयन् ॥ ६७  
 राक्षस सपदिकोप मूर्च्छित-स्तर्जयन् स्मितमुखान् विमानिन ।  
 मूर्च्छयन् पदभरेण पन्नगान् स्वशरीरमशनै रवर्द्धयत् ॥ ६८  
 तं विलोक्य वपुषैव रोदसी पूरयन्तमनिवार्य विक्रमम् ।  
 कल्पसंक्षय इवाम्भसा निधिं धाम राम बडवानलोऽसृजत् ॥ ६९  
 पूरयन् निजभरेण रोदसी तद्युगं युगपदा पतत्तदा ।  
 राघवस्य धनुरुच्छ्रित शरः शात्रवस्य च तनूच्छ्रितं शिरः ॥ ७०  
 कुम्भकर्णमवलोक्य पातितं रोषण सपदि रावणात्मज ।  
 आ ववार सहसा रघूद्वहौ वृद्धिमानिष नदीरयस्तदौ ॥ ७१  
 स द्वयोरपि मुमोच सायका - नेक एव तमियेष संक्षते ।  
 एक एष इति राघव पर - स्तर्कया प्रति चकार केवलम् ॥ ७२  
 तेन सार्द्धमनयो क्रमादभू - द्विक्रमं प्रहरता तथा रण ।  
 तौ निरीक्ष्य चिरमस्त्रदुर्जयौ शिश्रिये स निजकैतवं यथा ॥ ७३  
 मायया स विरचय्य जानकी - माजघान परिपश्यतोस्तयो ।  
 तद्विलोकन विमूढचेतसो - तौ ववन्ध च भुजङ्ग - रज्जुभिः ॥ ७४  
 राघवौ भुजगपाशवेष्टितौ पश्यता मसकृदाकुलाकुलौ ।  
 ईपदंकुरित एव नाकिना भाग भज्यत मनोरथ - द्रुम ॥ ७५  
 वीक्ष्य वाष्पवदनं विभीषणं विव्यथे सपदि राघवो यथा ।  
 नागपाश-वलेन सर्वत - स्तेन वेष्टितवताऽपि किं तथा ॥ ७६

संस्मृतोपगत एव तत्क्षण तौ प्रणम्य भुजगेन्द्र-भोजनः ।  
 नागपाशबल्यं न केवल रक्षसो धृतिमपि व्यखण्डयत् ॥ ७७  
 शृण्वत स्तनय-कर्म सादरं सद्य एव हृत - सर्वपौरुष ।  
 श्रोत्र शुक्तिषु पपात रक्षसो रामलक्ष्मण - धनुर्गुणध्वनिः ॥ ७८  
 रावणि पुनरतीव रोषणो लक्ष्मण शरभरैर्निर्गङ्गुशैः ।  
 आससाद् शनकै विषाबिलैर्बैनतेयमिव पन्नगेश्वर ॥ ७९  
 लक्ष्मणोऽपि विनिवारयन् बभौ दुसहं विशिख दुर्दिनं रिपो ।  
 दुनिमित्तपिशुन घनाघन सुप्रयुक्त इव शान्तिको विधि ॥ ८०  
 शस्त्रमस्त्रमखिलं पयुज्य स प्रान्तत. किमपि खेदवानिव ।  
 ब्राह्मच्यमन्त्र महितेन पत्रिणा मेघनाद मसुभिर्व्यमोचयत् ॥ ८१  
 सौमित्रे विशिखेन वीरशयने निद्रापितं रावणि ।

संपश्यन् मधवा चिरेण सफलं मेने सहस्रं दृशाम् ।  
 विशत्या श्रवणै. पुनर्दशमुख. शृण्वंस्तथा दारुणं ।  
 तद्दुःखं बुभुजे शठेन दशधा धात्रेव सवर्द्धितम् ॥ ८२

इति श्री मार्कण्डेयदेव विरचिते दशग्रीववधे महाकाव्ये  
 इन्द्रजिद्वधो नामोऽविशतितम सर्गः ॥



## अथ विंशः सर्गः

अथ निर्जगाम समराय सरोषै-

ज्वलयन्निवाखिल जगन्ति कटाक्षै ।

दशकन्धर श्वरणभारनमद्भू-

धरभुग्न भोगधर भूपति-मौलि ॥ १

अधिरोहणोद्यत मधीर विकूजन्-

मणि किङ्किणी कलकल-व्यतिमिश्रै ।

प्रतिकूल मारुत-विधूत-पताका-

पटपल्लवैः प्रतिषिषेध रथस्तम् ॥ २

विनतै शिरोभिरवगैश्चपदै - गलदश्रुभिश्च नयनै रसकृत् ।

किमभर्त्सयन् रथ (ध्रु) पुरीणखगा-नपरे खग खररुत पुरत ॥ ३

अगमन् प्रदक्षिणमुच शिवा मिहिरोन्मुखा मुहुर्ददीर्णरवा ।

दिनकृत् कुलप्रभव एष वधं तव दास्यतीति निगदन्त इव ॥ ४

हतवान्धवस्य पिशिताशनभर्त्तुर्वयमेव संप्रति भवाम सपक्षा ।

सुतमासदान पणितैरितिगृध्रै -स निवद्ध मण्डलशतै रनुजग्मे ॥ ५

अवलोक्य तं च समराय चलन्तं

पुरसुभ्रुवा वदति क परखेदान् ।

अपि सद्भभित्ति निहिताभि रमन्दं-

यदरोदकाञ्चनशिलाप्रतिमाभि ॥ ६

रथमूढ्निधृतो निशाचरस्य ध्वजदण्डो निपपात दुर्निमित्तम् ।

अचिरेण विभोर्विभाव्य मृत्युं वलवत्या किमु मूर्च्छया गृहीत ॥ ७

समराय विनिर्गते दशास्ये शिथिलीभाविता मेघनादशोका ।

कुशल करपद्म-ककणाना कुलदेवी र्महिषी पर ययाचे ॥ ८

वाष्पव्याकुलया दृशा प्रतिहतच्छायेन वक्त्रेन्दुना-

याचन्तीं करकङ्कणै रविरहं ता वीरपत्नीं तदा ।

पश्यन्त्या कुलदेवता प्रतिमया पाषाण मय्याप्यति-

स्थूलै-रश्रुभि-रर्पिता स्तनतटे नि सूत्र मुक्तावली ॥ ६

अवलोक्य परस्परं विदूरा-दवदानानि परस्परस्य तानि ।

परिचित्य कृतार्थताभि मेने भुजवीर्य्यस्य नृपेण रक्षसी च ॥ १०

अदूरतः सानुज एव राघवे स्थितेऽपि निःशेष निशाचरान्तिके ।

विभीषणं हन्तुमियेष रावण सुहृद्विरोधो हि महानरुतुदः ॥ ११

परिहीन विवर्द्धमान धाम्नो रघुनाथस्य विघेरिव प्रभावात् ।

सुचिरं सम विक्रमाभिरामं समरं राक्षसवीरयोर्वभूव ॥ १२

कोपाटोपा दनुजे यावदुग्रा शक्तिं मोक्तुं चक्षमे राक्षसेन्द्रः ।

तावद्भावं रामचन्द्रस्य जान - स्तं सौमित्रि स्तरसैवाभिपेदे ॥ १३

जातातज्ञैः कथमपि दिवि प्रेख्यतां व्योमसद्भि-

स्तस्मै क्रोधादथ दशमुखः शक्तिमारान्मुमोच ।

ज्वालाजालग्लपितजगताप्येतयाभिन्नवक्षा-

वाष्पाम्भोभिः सह रघुपतेः सोऽपि भूमौ पपात ॥ १४

रामनुजोऽपि पवमानसुतोपनीत-

द्रोणाब्धि-लब्ध-परमोषधि-लाभसुस्थः ।

भूयः क्षपाचरवधाय जवादुदस्थात्-

साद्धं प्रमोदपुलकेन रघूद्वहस्य ॥ १५

तं यावदाशु विनिषिध्य पदातिरेव

रामः स्वयं रथिन माह्वयते द्विषन्तम् ।

तावन् महेन्द्र-परमादरनुद्यमानः

प्राप्तो रथोम्बरतलात् परिविन्ध्यमानः ॥ १६

संतानक - प्रसव - सौरभ - संभृतेन

संभोग - खिन्नसुरयौवतलाञ्छितेन ।

मन्दाकिनी लहरि शीतल शीतलेन

मन्दानिलेन मृदुधूत महापताकम् ॥ १७

दानार्द्रमिन्द्रगजगण्डतलं विहाय

मन्दाकिनी कनक पद्मवनं च दूरात् ।

आपान्तकैर्मधुरैरुपसेव्यमान

पर्यन्त - तोरणित-नन्दन-पुष्पमालम् ॥ १८

अभ्युन्नतोज्ज्वल बिघटित चन्द्रविम्ब-

श्चोतत्तुषार विसरैरुपजात जाड्यान् ।

मार्त्तण्डमण्डल सकाश विकाशमानै

स्वरैर्धुरंधरहरीन् ग्लपयन्तमुष्णैः ॥ १९

अग्रे निरीक्ष्य हरितः प्रतिपन्नहेष-

मुत्तम्भित - श्रुतिभिरश्वित केसराग्रैः ।

उद्वल्लगद्ग-चरणाञ्चल - चापलेन

भिन्नाम्बुवाहपटल हरिभिः स्वधूर्यैः ॥ २०

बैमानिकैर्दिवि पुरन्दर निर्विशेष -

दूराद्विमुक्त - निजवर्त्मभिरर्च्यमानम् ।

सक्रोध रावण-कटाक्ष-निरीक्षितेषु

जातावहेल - सुरसारथिनुन्नधूर्यम् ॥ २१

अग्रेऽवतीर्थ्य गगनादुपतिष्ठमानं

पौरन्दरं रथमवेक्ष्य रघुप्रवीर ।

तैस्तर्निजैर्गुणगणैः परिमोदितस्य

साक्षादिव प्रणयमागतमस्य मेने ॥ २२

हु कुर्वतोऽपि वदनेर्दशकन्दरस्य  
देवैर्मुहुर्जय जयेति विवर्द्धमानः ।

राम प्रसाद इति वन्दन पूर्वमैने  
अध्यास्त मातलिकराब्जकृताबलम्ब ॥ २३

ऐन्द्रं ततः कवचमामुचदिन्द्रसूत्र-  
हस्तोपनीतभवनीतलशीतरश्मिः ।

य प्राप्य दृप्तमनसा दनुजेश्वराणा  
शीर्यन्ति दूरमिषवश्च मनोरथाश्च ॥ २४

अन्योऽन्यस्य कुलस्य यत् समुचितं संभाबनायाश्च यत्-  
यद्वीर्यस्य यशोभरस्य च समं यच्चास्त्रविद्याविधेः ।

यद्वरस्य च तादृशस्य सदृशं कान्तानुरागस्य वा  
प्रारेभे चलमान दैवतगणं तत्कर्म ताभ्या रणे ॥ २५

निचखान शरं निशाचरेन्द्रो  
भुजदण्डे रघुनायकस्य कोपात् ।

व्यथयान्त...दुत्थया समन्तात्-  
त्रिदशाना हृदय परावभूवे ॥ २६

उत्थाय द्विगुणरूपा स एव वाम्णो  
रामेण स्वधनुषि संप्रयुज्यमानः ।

तद्वक्षः सपदि विभिद्य हृज्जयेव  
प्रावीक्षत् भुवमवदार्य नागलौकम् ॥ २७

व्यतिहारतो विहित विक्रम क्रमौ-  
नरयातुधान-सुभटौ निरीक्षणौ ।

विजय-श्रिया किमपि सन्दिहानया-  
श्रितदोलयेव विदधे गतागतम् ॥ २८

अति निर्दयं प्रहरतोः शिलीमुखै-

रितरेतरं विजयसंशये तयो ।

रघुनाथ मात्र विनिवेदिताशिष-

स्त्रिदिवौकसः किमपि संशयं ययुः ॥ २६

तेनैकेन निशाचरेण युयुधे साद्धं स एकः परं

श्रीरामो विपुले वलेऽपि नियतं स्वं क्षात्रधर्मं स्मरन् ।

दैवात् केवलतां गतोऽपि स पुनस्तस्मिन् क्षणे राक्षसो

विंशत्या युगपद् भुजैर्दशमहावीरा इव प्राहरत् ॥ ३०

कामं तथा समर सीमनि सायकाना-

रामोऽपि तत् किमपि दुर्दिनमाततान ।

आदान योजन विसर्जन संभ्रमेषु

पर्यायं विंशतिभुजोऽपि यथा न शत्रुः ॥ ३१

अनितरसुलभै स्तथा विधानै

भुजं ललितैरितरेतरस्य तै स्तैः ।

अजनि सुभटयो स्तयोश्चिराय

स्वबल - पराक्रमवेदिनोः प्रमोदः ॥ ३२

चितामयः शङ्कु - शतेन रावण-

स्ततः शतग्रीं प्रजिघाय राघवे ।

गदा मदान्धो दिविषद्भयङ्करं

पुरा पुराणां दमने यथान्धकः ॥ ३३

रघुपतिरपि ता चकर्त्त सद्य -

स्तुहिन कराद्धमुखैः शरैर्निशातैः ।

अभिमुख - पतयालुमर्थसिद्धिं

विधिरिव दुर्ललितैरपुण्यवृत्तोः ॥ ३४

सायकान् निशिचरेण पातितान्

राघवः प्रतिचकार लीलया ।

राक्षसस्तु दलिता अपि क्षणात् -

कन्धरा नवनवं समुद्रताः ॥ ३५

खण्डितासु फलिता स्तत पुनः प्रोद्धतासु पुनरेव खण्डिताः ।

कन्धरासु रजनीचरप्रभो' सद्य एव दिविषन्मनोरथाः ॥ ३६

इत्थं रामस्तेन समं कंचन काल

कारं कारं तत्र विहारं रणरङ्गे ।

अस्त्रं ब्राह्मण्यं जिह्मगराजायत बाहु-

श्रापे कोपे नाविलचेता-इव चक्रे ॥ ३७

मन्त्रेण युक्तेन च तेन दुरात् शिरासि शत्रोर्दशपातितानि ।

विरेजिरे दिक्षु दिगीश्वराणां प्रवेशहेतोरिव भद्रकुम्भाः ॥ ३८

अथ परिपतितान्यपि क्षितौ दशवदनस्य शिरांसि पश्यताम् ।

पुनरुदय विशंकया कुलं क्षणमभवत्त्रिदिवौकसा मनः ॥ ३९

अथ जय जय रघवेति प्रज्वलद्भिरानन्दितैः-

शिरसि रघुपते' सुरैरर्पिता दिव्यपुष्पावली ।

रजनिचरपतेस्तुता दृग् जटायुर्वधक्रोधत'

किमु कटु रटता मुदश्रीर्नख श्रेणिका ॥ ४०

अवदत् भयमिन्द्र - लोचनाना-

विकट नट भ्रूकुटीनि यानि पूर्वम् ।

स ह्यपि रघुपतेर्नखैर्व्यलिम्पन्

दशवदनस्य मुखानि तानि गृध्राः ॥ ४१

अथामोद मेदस्त्रभिः ( नै. ) सिद्धसंघै-

र्दिवि प्रस्तुता दुन्दुभीना निनादाः ।

सगर्वं च गन्धर्वगाथाः प्रवृत्ताः

स्व - नृत्यप्रयोगं दधु स्वर्गयोषा ॥ ४२

तस्मिन् क्षणे रघुपतिस्त्वरमाण एव

लङ्कापतिश्रियमदत्त विभीषणाय ।

आसीत् प्रणाम -दिवसात् प्रभृति प्रवृद्ध-

स्तस्य प्रतिश्रवमय स महान् वभार ॥ ४३

सरथमथ विसृज्य मातलि सुरपतये प्रणिपातमर्पयन् ।

सुर मुनि जन क्लृप्तमङ्गल प्रभुरुपगन्तुमियेष वल्लभाम् ॥ ४४

निस्तीर्णयो कथमिवापदमप्रसह्य

सद्यस्तयोः प्रतियतोर्नवमेव विश्वम् ।

अन्योऽन्य वीक्षण समुत्सुकयो र्वभूव

कल्पान्तरप्रतिम एव तदा मुहूर्त्त ॥ ४५

सौमित्रे करयोर्विवेश्य सकलं तूणीरवाणासनं ।

सुग्रीवे च विभीषणे च विनते विन्यस्तहस्ताम्बुजः ।

अग्रे मारुति कथ्यमानसरणिः श्रीमान् रघूणा पति-

र्वैदेहीवसतीमशोकबनिकामासादयामासताम् ॥ ४६

सपदि रहितपार्श्वो यामिकीराक्षसीभिः-

परिहृत निगताभि - वैष्टितां स्वर्वधूभि ।

अपगत-घनजला तारकाभिः परीता

हिमरुच इव लेखा राघवस्तामपश्यत् ॥ ४७

स जटाजिन वल्कलैकधारी मलिना वेणीमती तथैव सीता ।

इतरेतर - दर्शनक्षणेऽस्मि - स्तदपि श्रीरुभयोर्वभूव काऽपि ॥ ४८

अथ निशिचरवासवासापवादविशुद्धये

जनकतनया दीप्तज्वालं प्रविश्य हुताशनम् ।

जय जय जगन्मात सीते पुनासि जगत्त्रया

मिति निगदता दिक्पालाना वचोभिरवातरत् ॥ ४९

आरुह्य पुष्पकमुपार्जितमात्मदोर्भ्यां

सुग्रीव - लक्ष्मण-विभीषण-सेव्यमानः ।

उत्सङ्ग एव विनिवेश्य वधूं विशुद्धा

प्रातिष्ठत प्रभुरय निज राजधानीम् ॥ ५०

सानन्दं दिवि पुष्पकेण विहरन् राम प्रियायै मुहु-

स्तत्तत् काननशैल सागर सरिन्मुन्याश्रमान् दर्शयन् ।

अन्योऽन्य परिभावयन् प्रतिपदं पूर्वानुभूता कथा -

साकेतोपवनं क्षणादिव तदा वीक्ष्याम्बभूतं प्रभुः ॥ ५१

कृत्वा मानुषविग्रहं कपिवरानारुह्य शाखामृगा-

रक्षोराजभटाश्चकाचनमणि-ज्योत्स्ना-विचित्रान् रथान् ।

आश्चर्यादिव निर्निमेषनयनै रालोक्यमाना सुरै

श्रीरामं रघुराजपत्तनपथं गच्छन्तमन्वग्ययु ॥ ५२

पुर सरदरुन्धती सहचरं पुरी मानवै-

वृत च सरयूतटे स्थितममात्य वृद्धै समम् ।

रघूद्वहकथामुहु कथन नुन्नसामीरण (मात्र पारायण)

ददर्श भरत ततो जटिलमर्घपाणि प्रभु ॥ ५३

निस्त्रीर्णाना विपिन वसतिक्लेशसिन्धोरमीपा

मन्येषा तद्विरहजरुजा क्लाम्यता चानुवेलम् ।

सद्योयोग-व्यवहृतशुचा सान्द्र समोहभाजा

श्लाघ्य श्लाघ्य सखलु दिवसः कोऽप्यभूदन्य एव ॥ ५४

सीता समेत मनुजैस्त्रिभिरच्यमान-

मानन्दित प्रकृति पौरजनं समन्तात् ।

रामं तत्स्त्रिदश-दुन्दुभि-वन्दितेन-

राज्याभिषेक विधिना गुरुरभ्यषिञ्चत् ॥ ५५



अनुदिन मनुरागं वर्द्धयन्त्यापि तीव्रं

कथमपि विधियोगात् प्राप्तया विप्रयोगम् ।

पुनरपि मिलितं सन् प्रीतिमास्तत्र रेमे

दशवदनविरोधी सीतया च श्रिया च ॥ ५६

भास्वद् वंशमणे बभूव कपिल-क्षोणीपते-नन्दनो-

वीरः श्रीपुरुषोत्तमो गजपति भाग्यभुवो मूर्त्तिमत् ।

आकौमारदिनान्महाप्रियसुहृत्तस्या भवत् काश्यपः-

श्रीमान्मंगलदेव इत्यभिमतो गोष्ठीषु विद्यावताम् ॥ ५७

श्रीरुद्रे पुरुषोत्तमेन्द्र तनये प्रोद्दामदोर्मण्डल-

क्रीडाखण्डितशात्रवे वसुमती मासागरं शासति ।

श्रीमान् मङ्गलदेव सूनुरमनागाराध्य वाग्वादिनी-

मार्कण्डेयकविस्तदैतदतनोत् काव्यं हरेः प्रीतये ॥ ५८

भोगाभोगमुरीकरोति धरणीं यावद्भुजङ्गेशितु-

लोकालोकगिरि प्रदक्षिणयते यावत्त्विषामीश्वरः ।

श्रीरामस्य गुणास्बुधे गुणलवे नारब्धमेतन्नवं

काव्यं मे विदधातु तावदसकृत् प्रीति प्रसन्नात्मनाम् ॥ ५९

इति श्री काश्यपगोत्र समुद्भव श्रीमन्मंगल देवदेहसम्भव मार्कण्डेयाभिध-

कविराजचक्र-चक्रवर्त्ति-विरचिते दशग्रीववधे महाकाव्ये

श्रीरामस्वपुराभिषेको नाम विशतितमः सर्गः ॥

